


~~171~~ ~~646~~ 637 Rare b



1919 ✓

(ಪು)

852.6  
TIR



## ಸತೀಹಿತೈಷಿಣೀಗ್ರಂಥವನಾಲಾ.

ಈ ಗ್ರಂಥವಾಲೆಯಲ್ಲಿ ಪ್ರಕಟವಾಗುತ್ತಿರುವ ಪುಸ್ತಕಗಳೆಲ್ಲವೂ ಸ್ತ್ರೀಯರಿಗೆ ಅತ್ಯುಪಯುಕ್ತವಾಗಿರ ವನಲ್ಲದೆ ವಿದ್ಯಾರ್ಥಿ-ವಿದ್ಯಾರ್ಥಿನಿಯರ ಸೈತಿಕ ಶಿಕ್ಷಣ ಅಭ್ಯಾಸಗಳಿಗೆ ಅತ್ಯಂತ ಸಹಾಯಕವಾದವುಗಳಾಗಿವೆಯೆಂಬುದರ ನಾವು ಹೇಳಬೇಕಾಗಿಲ್ಲ. ಒಮ್ಮೆ ನೋಡಿದರೆ ಗುಣವು ತಾನಾಗಿಯೇ ತಿಳಿದು ಬರುವುದು.

### ಈವರೆಗೆ ಪ್ರಕಟವಾಗಿರುವ ಗ್ರಂಥಗಳು.

|                                   |        |
|-----------------------------------|--------|
| ೧ ಮಾತೃನಂದಿನಿ                      | ೧—೪—೦  |
| ೨ ಸುತೀಲೆ (ಪುನರ್ಮುದ್ರಣ)            | ೦—೬—೦  |
| ೩ ನಭಾ (ದ್ವಿತೀಯ ಮುದ್ರಣವಾ ಸುತ್ತಿದೆ) |        |
| ೪ ವಿದ್ಯುಲ್ಲತಾ                     | ೦-೧೯—೦ |
| ೫ ವಿರಾಗಿನಿ (ನಭಾ ಭಾಗ ೨)            | ೦—೧—೦  |
| ೬ ದಕ್ಷ ಕನ್ಯಾ                      | ೧—೮—೦  |
| ೭ ರಮಾನಂದ (ದ್ವಿತೀಯ ಮುದ್ರಣ)         | ೦-೧೦—೦ |
| ೮ ವಿಕ್ರಮ                          | ೧—೨—೦  |
| ೯ ಚಂದ್ರವದನಾ                       | ೦-೧೦—೦ |
| ೧೦ ಪೂರ್ಣಕಲಾ                       | ೧—೪—೦  |
| ೧೧ ತಪತೀಕಲ್ಯಾಣ                     | ೦—೮—೦  |

ಎ. ಸೂ:—ಶಾಶ್ವತಜಂಡಾದಾರರರಿಗೆ ಸಂಬಂಧಪಟ್ಟ ದೊರೆಯು ವಲ್ಲದೆ, ಭದ್ರಗೀತಾರಲಿ ೪ ಆಣೆ, ಸೇವಾವಿಚಾರ-ವಿದ್ಯಾವಿಚಾರಗಳು ಮಾನವಾಗಿ ಲಭಿಸುತ್ತವೆ.

ವಿ. ಸಂ—

ಕಾರ್ಯದರ್ಶಿ

ಹಿತೈಷಿಣೀ, ಮಾತೃಮಂದಿರಂ,

ನಂಜನಗೂಡು, (ಮೈಸೂರು)



ಸತೀಹಿತೈಷಿಣೀ ಸನ್ಮಾನಗ್ರಂಥಮಾಲಾ ನಂ. ೨

ಶ್ರೀ  
ಪ್ರಜ್ಞಾಪ್ರಯೋಗವಾರಂ

ನಂಜನಗೂಡು.

ಸತೀಹಿತೈಷಿಣೀ ಮಾತೃಮಂದಿರದಲ್ಲಿ

ಪ್ರಕಟಿಸಲ್ಪಟ್ಟುದು.

ಪ್ರಥಮಮುದ್ರಣ ೨೫೦, ಪ್ರತಿಗಳು.

(೨)

ಬೆಂಗಳೂರು ಸಿಟಿ.

ಎ. ಸಿಟಿ ಪ್ರೆಸ್ಸಿನಲ್ಲಿ ಮುದ್ರಿತವಾಯಿತು.

೧೯೧೯

(ಇದರ ಸರ್ವಸ್ವಾತಂತ್ರ್ಯವೂ ಸಂಪಾದಕಿಯದಾಗಿರುವುದು.)

AKSHARA GRANTHALAYA



ACC.NO. 111197

# PRAGNASWAYAMVARAM.

EDITED AND PUBLISHED

BY

Srimati Tirumalamba.

AT THE

HITHISHINI MATRU MANDIRAM,

NANJANGUD.

(R) 111197

First Edition 750 Copies.

852.6

TIR

Printed at the  
THE CITY PRESS.  
Fort Bangalore City.

1919


(All Rights Reserved)

[PRICE 0-8-0

microfilm edition



ಶ್ರೀಃ  
 ಶ್ರೀಅರವಿಂದನಾಯಕೀಸಮೇತ  
 ಶ್ರೀರಾಮಾಪ್ರಮೇಯಪ್ರಸನ್ನಃ



“ ಶ್ರೀಪತ್ನ ಕೌಸ್ತುಭ ನಿರಾಜಿತ ದಿವ್ಯರೂಪ |  
 ವಿಶ್ವಂಭರೋದ್ಧರಣ ದರ್ಶಿತ ಭೂರಿಶೌರ್ಯ ||  
 ಪ್ರಹ್ಲಾದ ಭಕ್ತಿ ಭರಣಾಯ ಕೃತಾವತಾರ |  
 ಶ್ರೀಶಾಪ್ರಮೇಯಜರಣೌ ಶರಣಂ ಪ್ರಪದ್ಯೆ || ”

ಸಮರ್ಪಣೆ.

ಅಪರಂಜಿಬಾಯಿ ಇವಳಿಗೆ ರಾಜೇಂದ್ರಪುರಾಣನೂ ಅದ

ಶ್ರೀರಾಮಾಪ್ರದೇಯ ಸ್ವಾಮಿಯು

ಚರಣಾರವಿಂದದಲ್ಲಿ

ಪ್ರಜ್ಞಾಸ್ವಯಂವರವೆಂಬ

ಈ ಗ್ರಂಥವನ್ನು

ಅನನ್ಯ ಶರಣ್ಯತೆಯಿಂದ

ಸಮರ್ಪಿಸುವೆನು.





## ಪ್ರಸ್ತಾವನೆ.

ಸುಹೃದರೆ:—

ಈ ಸನ್ಮಾನಗ್ರಂಥಾವಳಿಯ ಪ್ರಥಮ ಪುಸ್ತಕವಾದ ತಪತೀಕಲ್ಯಾಣದ ಪ್ರಸ್ತಾವನೆಯಲ್ಲಿಯೂ ಪ್ರಕಟನೆಯಂತೆಯೂ, ಗ್ರಂಥಾವಳಿಯ ದ್ವಿತೀಯ ಪುಷ್ಪವಾಗಿ ಶ್ಯಮಂತಕೋನಾಖ್ಯಾನ (ಶ್ರೀಕೃಷ್ಣ ಕಲ್ಯಾಣಮಂಜರಿ) ವನ್ನು ಪ್ರಕಟಿಸಲು ಅವಕಾಶ ತಪ್ಪಿ ಆ ಸ್ಥಾನದಲ್ಲಿ ಈ ಪ್ರಜ್ಞಾಸ್ವಯಂವರವು ಪ್ರಕಟವಾಗುವಂತಾಯಿತು ನಾಲ್ಕನೆಯ ಸ್ಥಾನದಲ್ಲಿ ಮೇಲೆ ಹೇಳಿದ ಪುಸ್ತಕವು ಪ್ರಕಟವಾಗುವುದು.

ಈ ನಾಟಕವು ಸಂಪಾದಕಿಯರ ತೀರ್ಥರೂಪರಿಂದ ವಿರಚಿತವಾಗಿ ಈಗ ಸುಮಾರು ೨೦ ವರ್ಷಗಳಾಗಿರಬಹುದು. ಅಭಿನಯಕ್ಕೆ ಅನುಕೂಲವಾಗು ರಂತೆ ಈ ನಾಟಕವು ಅತ್ಯಂತ ಸುಲಭವಾಕ್ಸರಣಿಯಲ್ಲಿ ರಚಿತವಾಗಿದ್ದಿತು. ಈಗ ಇದನ್ನು ಸಂದರ್ಭಾನುಸಾರವಾಗಿ ಪರಿಷ್ಕರಿಸಿ ಪ್ರಚುರಪಡಿಸಲಾಗಿದೆ. ಇದ ವಲ್ಲಿರುವ ಪ್ರತಿಯೊಂದು ಕಂದ, ಪದ, ಹಾಡುಗಳೂ ಅಭಿನಯಕ್ಕೆ ಕೂಡ ಸುಲ ಭವಾಗುವಂತೆ ಹೊಸಗನ್ನಡದ ಭಾಷೆಯಿಂದಲೇ ರಚಿತವಾಗಿರುವುದಲ್ಲದೆ, ಪಾಂಡಿ ತ್ಯಪ್ರಭೆಯನ್ನು ಪ್ರದರ್ಶಿಸುವ ಹಳಗನ್ನಡದ ಪ್ರಾಥಕವಿತ್ತಿಯವುಗಳಲ್ಲವೆಂದು ಇಲ್ಲಿ ಪ್ರತ್ಯೇಕವಾಗಿ ನಾವು ಹೇಳಬೇಕಾಗಿಲ್ಲ.

ಈ ಪ್ರಜ್ಞಾಸ್ವಯಂವರದ ದ್ವಿತೀಯಾಂಕದಲ್ಲಿರುವ ಡಂಭ, ಲೋಭ, ಕೃಷ್ಣೆಯರ ಅಕ್ರಮವ್ಯಾಪಾರವನ್ನು ಸಕ್ಕದಾವೃತ್ತಿ ನೋಡುವುದರಿಂದಲೇ



ಅಗ್ರಹಯುಕ್ತರಾಗಿಯಾಗಲಿ, ವಿಕಲ್ಪಾರ್ಥಗಳನ್ನು ಕಲ್ಪಿಸುವರಾಗಿಯಾಗಲಿ ಆಗುವಂಥವರೂ ಇರಬಹುದು. ಆದರೆ, ಅವರಲ್ಲಿ ನಮ್ಮ ವಿಜ್ಞಾನನೆಯಿಷ್ಟು ಡಂಭ, ಲೋಭದಿಂದಕೂಡಿದತ್ಯಷ್ಟೇಯ ವ್ಯಾಪಾರವೇ ಕೇವಲಜಘನ್ಯವೆಂಬುದನ್ನು ನಿದರ್ಶಿಸುವ ಉದ್ದೇಶದಿಂದಲೇ ಈ ಪಾತ್ರಗಳು ಅಲ್ಲಿ ಪ್ರದರ್ಶಿತವಾಗಿರುವುವೆಂಬುದು ಸಂತೋಷ ಲೋಭರ ವಾಗ್ಗುಡ್ಡ, ಸಂದರ್ಭವಿವರಣದಲ್ಲಿಯೂ, ಮತ್ತು ಸಾಟಕಾಂತ್ಯದಲ್ಲಿ ಮಾಡಿರುವ ವಿವೇಚನೆಯಿಂದಲೂ ವ್ಯಕ್ತವಡುವುದರಿಂದ, ಸಾವಧಾನವಾಗಿ ಪರಿಶೀಲಿಸಿ ಮಧಿತಾರ್ಥವನ್ನು ಗ್ರಹಿಸಬೇಕೇ ಹೊರತು ಪೂರ್ವಾಪರಸಂದರ್ಭಗಳನ್ನು ವಿಚಾರಮಾಡದೆ ಅಸಹನೆಯಿಂದ ಒಂದೆರಡು ವಿಚಾರವನ್ನು ಮಾತ್ರ ತೆಗೆದು ಆಕ್ಷೇಪಿಸುವುದು ಸರಿಯೆನಿಸಲಾರದು.

ಇನ್ನು “ಸನ್ಮಾನಗ್ರಂಥಾವಳಿ” ಎಂಬ ಹೆಸರಿನಿಂದ ಇಂತಹ ನಾಟಕಗಳನ್ನು ಪ್ರಕಾಶಪಡಿಸುವ ಉದ್ದೇಶವೇನು? ಇದರಿಂದ ಸತಿಯರ ಹಿತಸಾಧನೆಯಾಗುವುದು ಹೇಗೆ? ಕೇವಲ ಪಾಮರರಂಜನೆಯೇ ಪ್ರಯೋಜನವಾಗಿಯುಳ್ಳ ಈ ನಾಟಕಪ್ರಕಟನೆಯಿಂದ ವಾಙ್ಮಯಕ್ಕಾಗಲಿ, ಸಮಾಜಧರ್ಮಕ್ಕಾಗಲಿ, ಸ್ತ್ರೀಯರ ಹಿತಸಾಧನೆಗಾಗಲಿ ಹೇಗೆ ಸಹಕಾರಿಯಾಗುವುದು? ಎಂಬೀತರದ ಆಕ್ಷೇಪಗಳು ಅನೇಕರಿಂದ ಹೊರಡಬಹುದು. ಆದಕ್ಕೆ ನಮ್ಮ ಉತ್ತರವಿಷ್ಟು. ಸತೀ ಹಿತೈಷಿಣಿಯ ವುಸ್ತುಗಳೆಲ್ಲವೂ ಸಾಧ್ಯವಾದಷ್ಟು ಮೇಲಿನ ನಿಯಮವನ್ನು ಅನುಸರಿಸಿಯೇ ಹೊರಡುವುವು. ಈ ಸನ್ಮಾನಗ್ರಂಥಾವಳಿಯಲ್ಲಿ ನಾಟಕಗಳನ್ನು ಮಾತ್ರವೇ ಪ್ರಕಟಿಸುವೆವೆಂದು ಸಂಕಲ್ಪಿಸಿಲ್ಲ. ವಾಚನಾಭಿರುಚಿಯನ್ನು ಹೆಚ್ಚಿಸುವ ಉದ್ದೇಶದಿಂದಲೂ ಇತರೆ ಬಂಧು ಭಗಿನಿಯರು, ಸಾಹಿತ್ಯ ಸೇವೆಯಲ್ಲಿ ತೋರುತ್ತಿರುವ ಶ್ರದ್ಧೆಗೆ ಅವರನ್ನು ಯಥೋಚಿತವಾಗಿ ಪ್ರೋತ್ಸಾಹಿಸಬೇಕೆಂಬ ಭಾವನೆಯಿಂದಲೂ ಈ ಸನ್ಮಾನಗ್ರಂಥಾವಳಿ ಎಂಬ ಹೆಸರಿನಿಂದ ಮತ್ತೊಂದು ಶಾಖೆಯನ್ನು ಏರ್ಪಡಿಸಲಾಯಿತು. ಇದರಲ್ಲಿ ನಾಟಕಗಳಲ್ಲದೆ, ಯಕ್ಷಗಾನ, ಉಪನ್ಯಾಸ, ಲೇಖನ, ಮತ್ತು ಇತರ ಐತಿಹಾಸಿಕಕಾದಂಬರಿಗಳೂ ಪ್ರಕಟವಾಗುವುವು.



ಈ ಗ್ರಂಥಾವಳಿಯಲ್ಲಿ ಮೊದಲನೆಯ ವರ್ಷದಲ್ಲಿ ನಾಲ್ಕು ನಾಟಕಗಳೂ ಒಂದು ಯಕ್ಷಗಾನ (ತಿಮ್ಮಪ್ಪದಾಸವಿರಚಿತವಾದ) ಭೀಮಪರಾಕ್ರಮವರ್ಣನೆ ಎಂಬ ಅಭಿವಾಸವುಳ್ಳ ಬಕಹಿಡಂಬ ವದೆ (ಲಾಕ್ಷಗೃಹದಹನ) ವಿರಾಟಪರ್ವ (ಉತ್ತರಗೋಗ್ರಹಣ,) ಈ ಮೂರು ಭಾಗಗಳನ್ನೊಳಗೊಂಡ ಯಕ್ಷಗಾನ ಗ್ರಂಥವೂ ಹೊರಡುವುದು.

ಭಗವತ್ಕೃಪೆಯಿಂದ ವಾಚಕರ ಪ್ರೋತ್ಸಾಹವು ಹೆಚ್ಚಿದಂತೆಲ್ಲ ಈ ಸನ್ಮಾನಗ್ರಂಥಾವಳಿಯು ಮೂಸವುಸ್ತುಕಾವಳಿಯಾಗಿ ಸಂಧಿನಿಯಲ್ಲಿ ಪ್ರಕಟಿಸಲು ಕಳುಹಲ್ಪಟ್ಟಿರುವ ಉತ್ತಮತರದ ಯಕ್ಷಗಾನ, ನಾಟಕ, ಐತಿಹಾಸಿಕ, ಸಾಮಾಜಿಕ ಕಾದಂಬರಿ, ವಿಚಾರತರಂಗಗಳೆಂದೊಡಗೂಡಿದ ವ್ಯಾಖ್ಯಾನಗಳೂ ಕ್ರಮವಾಗಿ ಪ್ರಕಟವಾಗುವುವು. ಅದುದರಿಂದ ಈಗಿನ ಪ್ರಯತ್ನವನ್ನು ನಮ್ಮ ದೇಶವತ್ಸರಾದ ಬಂಧು ಭಗಿನಿಯರು ಸಹೃದಯರಾಗಿ ಪ್ರೋತ್ಸಾಹಿಸುವರೆಂದು ನಂಬಿ ನಮ್ಮಿ ಪ್ರಸ್ತಾವನೆಯನ್ನು ಇಷ್ಟಕ್ಕೆ ಸಮಾಪ್ತಿಗೊಳಿಸುವೆವು.

ಕಾಳಯುಕ್ತಿ ಸಂ|| ಮಾರ್ಗಶಿರ ಬ||  
 ಏಕಾದಶಿ ಭಾನುವಾರ (೨೯-೧೨-೧೨)  
 ಮಾತೃಮಂದಿರಂ ಸಂಜನಗೊಡು.

}

ಇತಿ

ಹಿತ್ತೈಸಣ್ಣ



(ನಾಂದ್ಯಂತೆ ಸೂತ್ರಧಾರಃ)

ಸೂತ್ರ—(ಮೇಲೆನೋಡಿ ಭಕ್ತಿಭಾವದಿಂದ ಕೈಜೋಡಿಸಿ)

ವೃತ್ತ || ತ್ರಿಕಾಂತಂ ಶ್ರಿತಸಾರಿಜಾತಮಮಲಬ್ರಹ್ಮೇಂದ್ರರಿಂ ಸೇವಿತಂ |

ರಾಕಾಂತರ್ಗತ ಚಂದ್ರಕೋಟಿಸದೃಶಸ್ವೇರಾನನಂ ಸುಂದರಂ ||

ಲೋಕವ್ಯಾಪಕನಾಗಿ ಸಾತ್ವಿಕಗುಣವ್ಯಾಪಾರದಿಂವರ್ತಿತಾ |

ಭೂಕಾಂತಂ ಕಮಲಾಕ್ಷನೇ ಪೊರೆಯಲೀ ಶ್ರೀಕೃಷ್ಣ ಭೂಪಾಲನಂ ||

( ಸಭೆಯನ್ನು ನೋಡಿ ವಿನೀತನಾಗಿ )

ಸಹೃದಯರಾದ ಸಭಾಸದರಿಗೆ ವಂದಿಸುವೆನು. ಮಹನೀಯರಾದ ಇವರನ್ನು ಯಾವರೀತಿಯಿಂದ ಪ್ರಸನ್ನೀಕರಿಸಲಿ ? (ಕಿವಿಕೊಟ್ಟು ಕೇಳಿದಂತೆ ಅಭಿನಯಿಸಿ) ಏನು! ಏನೆಂದು ಆಜ್ಞಾಪಿಸಲ್ಪಟ್ಟೆನು ? ಹೀಗಲ್ಲವೇ ?—

ಕಂದ || ಆವುದರೊಳ್ಳರಸಮೊವಾ |

|| ಕಾಳ್ವುದರೊಳ್ ಸಂವಿಧಾನಮತಿಚತುರತರಮೊ ||

|| ಆವುದುನವರೂಪಕಮೊ |

|| ನೀವದನಾಡೀಗ ನಮ್ಮ ತುಷ್ಟಿವುದಾಯಾ ||

( ಸಂತೋಷದಿಂದ )

|| ಅ || ಕೃತಕೃತ್ಯನಾದೆನು. ಇರಲಿ, ನನ್ನ ಸಹಚಾರಿಗಳೊಡನೆ ಮುಂದಿನ ಸನ್ಮಾಹದಲ್ಲಿ ಆಲೋಚಿಸುವೆನು.

|| ೧ || ( ತೆರೆಯಕಡೆನೋಡಿ )

ಕಂದ || ರಮಣೀಕುಲಮಣಿತರುಣೇ |

|| ೨ || ಸುಮಧುರವಾಣಿ ಘಣಿವೇಣಿ ಪಲ್ಲವಪಾಣೀ ||

|| ಸುಮಶರನರಗಣಿ ಭಾಮಿನಿ |

|| ಮಮಚಿತ್ತಾಕರ್ಷಣಿ ನಲಿಯುತೆ ಬಾ ಸಖಿನೀಂ ||



( ನಟಿಯಪ್ರವೇಶ )

ನಟ—ಆರ್ಯಪುತ್ರನೆ ! ಕರೆದುದೇಕೆ ?

ಸೂತ್ರ—ಅದ್ವೈ! ಚಿಂತಾಸಕ್ತಳಾಗಿರುವಂತೆ ತೋರುವೆ, ಕಾರಣವೇನು ?

ನಟ— ಆರ್ಯಪುತ್ರನೆ ! ನಮ್ಮ ಅಭಿಮಾನಪಾತ್ರರಾದ ಕಲಹಂಸ  
ನಿಗೂ ಕಮಲಿನಿಗೂ ನಡೆಯಬೇಕಾಗಿರುವ ವಿವಾಹಕ್ಕೆ ಮಹಾಮಾಯನು ವಿಘ್ನ  
ಮಾಡುವನೆಂದುಕೇಳಿ ಚಿಂತಿಸುವೆನು.

ಸೂತ್ರ—ಆರ್ಯ ! ದೈವಯೋಗದಿಂದಲೇ ಅವರಿಗೆ ಪರಸ್ಪರ ಅಂ  
ತಹ ಪ್ರೀತಿಯುಂಟಾಗಿರುವುದರಿಂದ ಮಹಾಮಾಯನ ಪ್ರಯತ್ನವುಕೂಡ  
ನಮಗೆ ಅನುಕೂಲವೇ ಆಗುವುದು. ಅದಕ್ಕೇಕೆ ಚಿಂತೆ ? ಇತ್ತನೋಡು.—

ಕಂದ || ಸರಸಿಜಮುಖಿ ಸಭಿಕರಿವರ್ !

ನರಗಾಂಧರ್ವಾದಿ ಶಾಸ್ತ್ರಪರಿಣತರುಂಮೇಣ್ ||

ಹರಿತರಣರುಮಂತಲ್ಲದೆ |

ಸರಸಿಗಳೊಳ್ ರಸಿಕರೆಂಬವೆಸರಾಂತಿರ್ಪರ್ ||

ನಟ—ಆರ್ಯಪುತ್ರನೆ ! ನಮ್ಮ ಪುಣ್ಯೋದಯದಿಂದಲೇ ಈ ಮಹಾ  
ತ್ಮರ ಸಂದರ್ಶನ-ಸಂಭಾಷಣಾದಿಗಳು ಲಭಿಸಿರುವುವು. ಇಂತಹ ಸುದಿನವನ್ನು  
ನಾವು ಚಿರಸ್ಮರಣೀಯವಾಗಿ ಮಾಡಿಕೊಳ್ಳುವುದು ಅಗತ್ಯವು.

ಸೂತ್ರ—ಅದೇ ಉದ್ದೇಶದಿಂದಲೇ ನಿನ್ನನ್ನು ಕರೆದುದು.

ನಟ—ಮಾಡತಕ್ಕುದನ್ನು ನಿರೂಪಿಸಬಹುದಲ್ಲವೆ ?

ಸೂತ್ರ—ಆರ್ಯ ! ಇವರ ಸುಪ್ರಸ್ನತೆಯನ್ನು ಪಡೆಯುವ ಉಪಾ  
ಯವೇನೆಂದು ಚಿಂತಿಸುತ್ತಿದ್ದ ನನಗೆ ಇವರು ಹೀಗೆ ಆಜ್ಞಾಪಿಸಿರುವರು.

ಕಂದ || “ ಅವುದರೊಳ್ ಸರಸಮೊವಾಕ್ಯಾವುದು ” ( ಎಂಬ ಪದ್ಯ  
ವನ್ನು ಹೇಳುವನು.)



ನಟ — ಆರ್ಯ ಪುತ್ರನೆ! ಗರವುರೀನಿವಾಸಿ, ವೆಂಕಟಕೃಷ್ಣಾರ್ಯ ಎರ  
ಚಿತವಾದ ಪ್ರಜ್ಞಾಸ್ವಯಂವರವು ಮೇಲೆಹೇಳಿದ ಎಲ್ಲಾ ಗುಣಗಳುಳ್ಳುದಲ್ಲವೇ?

ಸೂತ್ರ — ಆರ್ಯ! ಚನ್ನಾಗಿ ಜ್ಞಾಪಿಸಿದೆ !

ಕಂದ || ಪ್ರಾಜ್ಞರೊಳುತ್ತಮನೆನಿಸಿದ |

ಸುಜ್ಞಶ್ರೀ ವಿಷ್ಣುಭಕ್ತವರನಂ ನಲವಿಂ ||

ಪ್ರಜ್ಞಾಮಣಿವರಿಸಿದುದಂ |

(ತೆರೆಯಲ್ಲಿ) ಎಲೆ ಮೂಢನೆ ! ನಾನು ಬದ್ಧಕಂಕಣನಾಗಿರಲು |

ನಟ — (ಭಯದಿಂದ) ಆರ್ಯ ಪುತ್ರನೆ! ರಕ್ಷಿಸು! ರಕ್ಷಿಸು!!

ಸೂತ್ರ — ಆರ್ಯ ! ಭಯಪಡುವುದೇಕೆ ?

ನಟ — ಆರ್ಯ ಪುತ್ರನೆ ! ನಿನ್ನವಾಕ್ಯದಿಂದ ಆರೋ ಕುಸಿತರಾಗಿರುವರು.

ಸೂತ್ರ — ಆರೆಂಬುದನ್ನು ತಿಳಿವೆನು, ತಾಳು.

ಕಂದ || ಪ್ರಾಜ್ಞರೊಳುತ್ತಮನೆನಿಸಿದ |

ಸುಜ್ಞಶ್ರೀವಿಷ್ಣುಭಕ್ತವರನಂ ನಲವಿಂ ||

ಪ್ರಜ್ಞಾಮಣಿವರಿಸಿದುದಂ |

ಪ್ರಜ್ಞಾಸ್ವಯಂವರಮೆಂದುಸಿರ್ವರ್ ರಸಿಕರ್ ||

ತೆರೆಯಲ್ಲಿ (ಮೊದಲಿನಂತೆಯೇ) ಮೂಢನೆ ! ನಾನು ಬದ್ಧಕಂಕಣನಾ  
ಗಿರಲು ಪ್ರಜ್ಞೆಯು ವಿಷ್ಣುಭಕ್ತನನ್ನು ಪರಿಸುವಳೆ ?

ಸೂತ್ರ — ಆರ್ಯ ! ಈ ಧ್ವನಿಯು, ದುರ್ಜಯನಾದ ಕಾಮನದೇ  
ಸರಿ ! ಕಾಮನು ರತಿಯೊಡನೆ ಇತ್ತ ಬರುವಂತಿದೆ ; ನಡೆ, ನಾವು ಮುಂದಿನ  
ವಾತ್ಸವಂ ಸಿದ್ಧಪಡಿಸುವ.

ನಟ — ಆಗಬಹುದು. (ಇಬ್ಬರೂ ಹೊರಡುವರು)



ಇದು ಪ್ರಸ್ತಾವನೆ

(ರತಿಯೊಡನೆ ಕಾಮನ ಪ್ರವೇಶ)

ಕಾಮ—ಪ್ರಿಯೆ ! ನಮ್ಮ ಮಹಾರಾಜನಾದ ಮಹಾಮೋಹನಿಂದ ನಾನು ಆಜ್ಞಾಪಿಸಲ್ಪಟ್ಟು ಬಂದಿರುವೆನು.

ರತಿ—ಏನೆಂದು ?

ಕಾಮ— “ ಜನಕವಂಶಸಂಭೂತಿಯಾದಪ್ರಜ್ಞೆಯು, ಸೂರ್ಯ ವಂಶಸಂಭವನಾದ ವಿಷ್ಣುಭಕ್ತನನ್ನು ವರಿಸುವಳೆಂದುತಿಳಿದಿರುವೆನು, ಅವರ ದಾಂಪತ್ಯವು ನನಗೆ ದುಃಖಕರವಾಗಿರುವುದರಿಂದ ನೀವು ಅವರನ್ನು ಸೇರಿಸದಂತೆ ನೋಡಿಕೊಳ್ಳತಕ್ಕದು. ” ಹೀಗೆ ಆಜ್ಞೆಯಾಗಿರುವುದು.

ರತಿ—ಆರ್ಯಪುತ್ರ ! ಪ್ರಯತ್ನವು ದುಸ್ತರವಾದುದು. ಪ್ರಜ್ಞೆಯು ವಿಷ್ಣುಭಕ್ತನನ್ನು ಬಿಟ್ಟು ಮತ್ತಾರನ್ನೂ ವರಿಸುವಳಲ್ಲ !

ಕಾಮ— (ದರ್ಪದಿಂದ ನಕ್ಕು) ಪ್ರಿಯೆ ! ವಿಶೇಷವಾದ ಸಲಿಗೆಯಿಂದ ನಿನಗೆ ನನ್ನ ಮಹಾತ್ಮೆಯ ಗೊತ್ತಿಲ್ಲ, ಹೇಳುತ್ತೇನೆ ಕೇಳು.

ರಾಗಾ || ದಬಾ. ರ್ (ದಾರಿತೋರಿಸುಮುನಿ)

ಕೇಳುಪ್ರಿಯೆ ಯನ್ನಸಾಹಸಮಂ ನೀಂ ||೫|| ಕೇಣದಿಂ  
ಬರುತಿಹ ಜಾಣರಗುಂಪನು | ಬಾಣವಹೊಡೆಯುತೆ ತ್ರಾಣಕೆ  
ಡಿಸುವೆನಾಂ || ೧ || ಚಂದದಿಚಲಿಸುವ ಮಂದವಾರುತನಿಂದ |  
ಅಂದದಿಂಸೇರುತೆನಾಂ ಬಂಧಗೊಳೆಪೆಜಗಮಂ || ಕೇಳುಪ್ರಿಯೆ  
||೨|| ಶಾರದೇಂದುವಿನೊಳ್ಳೇರಿ | ಸಾರಸಾಕ್ಷಿಯರಕೂಡಿ ಕ್ರೂ  
ರಕರವನುಬೀರಿ | ಸೂರೆಗೊಳ್ಳುವೆ ಜಗವಂ || ಕೇಳುಪ್ರಿಯೆ||೩||

ಪ್ರಿಯೆ ! ಇಷ್ಟೇಅಲ್ಲ, ಇತರ ಪರಿಮಳವಸ್ತುಗಳಲ್ಲಿಯೂ ಕೋಮಲ ವಸ್ತುಗಳಲ್ಲಿಯೂ ನಾನಿದ್ದು, ಸ್ತ್ರೀಪುರುಷರಮನಸ್ಸನ್ನು ವಿಕಾರವಶವಾಗಿ

ಮಾಡುವೆನು. ನನ್ನ ಸಾಹಸ-ಪರಾಕ್ರಮಗಳಿಂದ ಇಂದ್ರ, ಚಂದ್ರ, ಚಂದ್ರ  
ಮೌಳಿಗಳೇ ಮೊದಲಾದವರುಕೂಡ ಜಿತರಾಗಿರುವರು. ಇನ್ನು ವಿಷ್ಣು  
ಭಕ್ತನ ವಾಡೇನು ?

ರತಿ — ಆರ್ಯವುತ್ರನೆ ! ಇಂತಹ ಅಸೀಮಪಾಂಡಿತ್ಯವೂ ಅದ್ಭುತಶಕ್ತಿ  
ಯೂ ನಿನ್ನಲ್ಲಿರುವುದರಿಂದಲೇ ನೀನು ಅಜೇಯನೆಂದೂ ದುರ್ಜೇಯನೆಂದೂ  
ಜಗಜ್ಜೇತನೆಂದೂ ಪ್ರಖ್ಯಾತಿಪಡೆದಿರುವೆ. ಹಾಗಿಲ್ಲದಿದ್ದರೆ, ನಿಶ್ಚಲಚಿತ್ತದಿಂದ  
ಉಗ್ರವಾದ ತಪಸ್ಸಿನಲ್ಲಿವೆ ಶಿವನನ್ನು ಕ್ಷಣಮಾತ್ರದಲ್ಲಿ ವಿಕಾರವಶನಾಗಿ, ಅರ್ಧ  
ನಾರೀಶ್ವರನೆಂಬ ಪ್ರಸಿದ್ಧಿಗೆ ಬರುವಂತೆ ಆತನನ್ನು ದಾಕೃಷ್ಣಯಣಿಯ ದಾಸನಾ  
ಗುವಂತೆ ಮಾಡುತ್ತಿದ್ದೆಯಾ ? ಆದರೂ, ಪ್ರಜ್ಞೆಯ ವಿಷಯದಲ್ಲಿ ನಿನ್ನೀ  
ಪ್ರಯತ್ನವೆಲ್ಲವೂ ವಿಷ್ಣುಭಕ್ತನ ಪರಿಣಯಕ್ಕೆ ಅನುಕೂಲವಾಗಬಹುದೆಂದು  
ತೋರುವುದು.

ಕಾಮ — (ಗರ್ವದಿಂದ)

ರಾಗಾ || ( ಎಮಿಮಾಯಮು ಜೇಸಿಪೋತಿವೊ )

ನಾರೀಮಣಿಯ ಕೇಳ್ವುದೆನ್ನು ಘೋರವಿಕ್ರಮಂ || ಪ ||

• ಧೀರನಾದೆನೆಗೆ ಮೂರುಲೋಕವೆದುರೆಪೆಳ್ಳ || ಅ ||

• ಈಶನನ್ನು ಪಾಶವಿಂದ ಕಟ್ಟಿಕೊಡದೆ | ಜಗಧೀಶನೆದುರೆ ಮುನಿ  
ಗಳೆದುರೆಯನಗೆ ಯಾರ್ಸಮರ್ || ೧ ||

ಪ್ರಿಯೆ ! ನಿಜವಾಗಿ ವಿಷ್ಣುಭಕ್ತನು ಜೀವಿಸಿದ್ದರಲ್ಲವೇ — ಪ್ರಜ್ಞೆಗೆ  
ಅವನ ಪರಿಣಯವಾಗುವುದು ? ಅವನನ್ನು ಅರಣ್ಯವಾಪ್ತನಾಗಿ ಮಾಡಲು  
ನಮ್ಮ ಮಹಾರಾಜನು ನನಗಿಂತಲೂ ಸಾಹಸಿಗಳಾದ ಡಂಭಾದಿಗಳನ್ನೂ  
ಮೊದಲೇ ಕಳುಹಿರುವನು. ಅವರು ಕಾರ್ಯವನ್ನು ಸಾಧಿಸಿಯೇ ಇರುವುದು.



(ತೆರೆಯಲ್ಲಿ)

“ ಆಹಾ ! ಪ್ರಜ್ಞೆಯನ್ನು ಸಂತೈಸುವುದು ಕಷ್ಟ ! ಅತಿಕಷ್ಟ !! ”

ಕಾಮ—(ಸಂಭ್ರಮದಿಂದ) ಪ್ರಿಯೆ ! ವಿವೇಕನು, ಸುಶೀಲೆಯೊಡನೆ ಬರುವನು. ಇನ್ನು ನಾವು ಇಲ್ಲಿರುವುದು ಸರಿಯಲ್ಲ. (ಇಬ್ಬರೂ ಹೋಗುವರು.)

ಸುಶೀಲೆಯ ಅಂತಃಪುರ

(ಸುಶೀಲೆಯೊಡನೆ ವಿವೇಕನ ಪ್ರವೇಶ)

ವಿವೇಕ—(ಮೇಲೆನೋಡಿ ಕೈಜೋಡಿಸಿ)

ರಾಗಾ|| ಜುಂಜೋಟಿ | (ಶೀಕರಮಹಾಬಲಾ)

ಪಾಪಶ್ರೀನಿವಾಸನೆ | ದೇಹಮುದಂ ನಿರಂತರಂ || ಪ ||  
ಮೋಹಪಾಶವಾರಣಸನ್ನೋಹನಾಕಾರಶ್ರೀಧರ || ಪಾಪ || ಮಾನಿ  
ನೀಮಣಿಯುನಿಂದು | ದೈನ್ಯದಿಂದ ಕೂಗಲಂದು | ಮಾನದಿಂದ  
ಕಾಯ್ದಬಂಧು | ಶ್ರೀನಿವಾಸದಯಾಸಿಂಧು || ಪಾಪ || ೧ ||  
ಇಂದ್ರಸಂಗಕಲುಷಿತೆಯಾದ | ಸುಂದರಿಯಾಹಲೈಯಾ | ಸಂ  
ದಶಾಪದಿಂದಬಿಡಿಸಿ ಆನಂದವಿತ್ತುಪೊರೆದ ವರದಾ || ಪಾಪ || ೨ ||

ಸುಶೀಲೆ—ರಾಜೇಂದ್ರ ! ಹೀಗೇಕೆ ಕಳೆಗುಂದಿರುವಿ ?

ವಿವೇಕ—ದೇವಿ ! ನಮ್ಮ ಪ್ರಜ್ಞೆಯು ಮರಿದ ವಿಷ್ಣುಭಕ್ತನನ್ನು ಪರ  
ಪಕ್ಷದವರು ದೇಶಭ್ರಷ್ಟನನ್ನಾಗಿ ಮಾಡಲು ಪ್ರಯತ್ನಿಸುತ್ತಿರುವಂತೆ ಕೇಳಿದ  
ನನ್ನಮನಸ್ಸು ಅತ್ಯಂತ ನಿನ್ನವಾಗಿರುವುದು !

ಸುಶೀಲೆ—ಅರ್ಯಪುತ್ರನೆ ! ಚಿಂತಿಸುವುದರಿಂದ ಕಾರ್ಯಸಿದ್ಧಿಯಾ  
ಗುವುದಿಲ್ಲ. ಸುಕುಮಾರಿಯು ತನ್ನ ಅಂತಃಪುರದಲ್ಲಿ ನಿದ್ರಾವಶಳಾಗಿದ್ದವೇಳೆ,  
ವಿಷ್ಣುಭಕ್ತನೆಂಬುದು ಅವಳ ಪಾಣಿಗ್ರಹಣಮಾಡಿದಹಾಗೆ ಕನಸು ಕಂಡ  
ಳಂತೆ ! ಅದುವೊದಲು.

ಕಂದ || ಕನಸಂಕಂಡದುಮೊದಲಿಂ |

ಮನದೊಳ್ ಧ್ಯಾನಿಸುತೆ ವಿಷ್ಣುಭಕ್ತಸರೂಪಂ ||

ತನುಜಾತೆಜಪಿಸುತಿರುನಳು |

ಘನಮಂತ್ರದೊಲಾಪ್ರಿಯಕರನಾಮವನೊಲವಿಂ ||

ವಿವೇಕ—ದೇವಿ ! ಆಶ್ಚರ್ಯವೇಸರಿ ! ಅಂತಃಪುರದಲ್ಲಿ ವಸಿಸುವ ಪ್ರಜ್ಞೆಗೆ ಈರಿತಿಯಾಗಬೇಕಾದರೆ ದೈವೇಜ್ಞೆಯೋ-ಇತರರ ಮಾಯೆಯೋ- ಊಹಿಸಲಸಾಧ್ಯ !

ಸುಶೀಲೆ—ಆರ್ಯಪುತ್ರನೆ ! ಸಕಲ ಮಂತ್ರಗಳಿಗೆ ಆಶ್ರಯಳಾಗಿ ಯೂ ಸಮಸ್ತ ಯೋಗಗಳಿಗೆ ನೆಲೆಯಾಗಿಯೂ ಇರುವ ಪ್ರಜ್ಞೆಯಲ್ಲಿ ಇತರರ ಕೌಟುಂಬ ಫಲಿಸುವುದೆ ?

ವಿವೇಕ—ದೇವಿ ! ನಿನ್ನವಾಕ್ಯವು ಸತ್ಯವಾದುದು. ಇಂತಹ ಲೋಕೋತ್ತರ ಗುಣಗಳುಳ್ಳವಳಾಗಿರುವುದರಿಂದಲೇ ಪ್ರಜ್ಞೆಯು ನಮ್ಮಜ್ಜರ ಪ್ರೀತಿಗೂ ಪಾತ್ರಳಾಗಿರುವಳು. ಆದರೂ ಈಗ ನಾವು ಮೂವರೂ ಸಂತಾಪಪಡುವ ಕಾಲವು ಪ್ರಾಪ್ತವಾಗಿದೆಯಲ್ಲ ! ಹಾ ! ಕಷ್ಟ ! ಕಷ್ಟ !!

ಸುಶೀಲೆ —

ರಾಗ—ಶಹನ || ಆದಿತಾಳ ||

ಯಾಕೆಚಿಂತಿಸೆ ಭೂಪ | ಕೋಕಮಂಬಿಡುಬಿಡು ||ಪ||  
ಲೋಕರಕ್ಷಕನಾದ ಶ್ರೀಕಾಂತನಿರುತಿರೆ ||ಅನು|| ಜನವಾತೆಯ  
ನೆಕೇಳಿ | ಘನಮಹಿಮನೆಧೈರ್ಯ | ವನುಬಿಡುವುದುಚಿತನೆ | ನ  
ನಜಾಹ್ನಿನಿಲ್ಲವೆ ||ಯಾಕೆ ||೧|| ದುಷ್ಟಕಾರ್ಯದೊಳಿಹ | ಭ್ರ  
ಷ್ಟಡಂಭಾದಿಗಳಂ | ಕೃಷ್ಣನೇ ನಿಗ್ರಹಿಸಿ | ಶಿಷ್ಯರಣಿ ರವನು  
||ಯಾಕೆ||೨||



ವಿವೇಕ — ದೇವಿ ! ಕ್ಷಣಕ್ಷಣಕ್ಕೂ ಹೆಚ್ಚಾಗುತ್ತಿರುವ ಪ್ರತಿಪಕ್ಷದ ವರ ಹಾವಳಿಯನ್ನು ಕೇಳಿಕೇಳಿ ಮನಸ್ಸು ತಲ್ಲಣಿಸುವುದು; ಮುಂದೋರ ದಿರುವುದು. ಈ ಸಮಯದಲ್ಲಿ ನಿನ್ನ ಸಮಯೋಚಿತವಾದ ಹಿತಸೂಚನೆಯೊಂದೇ ಶಕ್ತಿಯನ್ನುಂಟುಮಾಡಬೇಕು.

ಸುಶೀಲೆ — ಆರ್ಯ ಪುತ್ರನೆ ! ಭಗವಂತನು ಭಕ್ತರ ಮನಸ್ಸನ್ನು ಪರೀಕ್ಷಿಸುವ ಉದ್ದೇಶದಿಂದಲೇ ಅವರಿಗೆ ಹಲವು ಪ್ರತಿಬಂಧಕಗಳನ್ನುಂಟುಮಾಡಿ ನೋಡುವನು. ಸ್ಥಿರಮನಸ್ಸಿನಿಂದಲೂ ಸಾಹಸದಿಂದಲೂ ಭಗವಂತನಲ್ಲಿ ಅಚಂಚಲವಾದ ಭರವಸೆಯಿಂದಲೂ ನಾವು ಅಂತಹ ಪ್ರತಿಬಂಧಕವನ್ನು ಪರಿಹರಿಸಿ ಕೊಳ್ಳುವ ಪ್ರಯತ್ನ ಮಾಡಬೇಕು. ಅದುದರಿಂದ ಈ ವೇಳೆಯಲ್ಲಿ ಅಧೈರ್ಯ ಪಡದೆ ಪ್ರತಿ ಪಕ್ಷದವರ ನಿಗ್ರಹೋಪಾಯವನ್ನು ಆಲೋಚಿಸಬೇಕು.

ವಿವೇಕ — ದೇವಿ ! ನೀನು ಹೇಳುವುದು ವಿಹಿತವೇಸರಿ. ಪ್ರಕೃತದಲ್ಲಿ ನಮ್ಮ ಪ್ರತಿಪಕ್ಷದವರಿಗೆ ಇರುವಷ್ಟು ಶಕ್ತಿ ನಮಗಿಲ್ಲವೆಂದು ಚಿಂತಿಸ ಬೇಕಾಗಿರುವುದು.

ಸುಶೀಲೆ — ಆರ್ಯ ಪುತ್ರನೆ ! ಪ್ರತಿಪಕ್ಷದವರು ಕಾಲಬಲದಿಂದ ಪ್ರಬಲರಾಗಿದ್ದರೂ ದೈವಬಲವುಳ್ಳ ನಮ್ಮವರನ್ನು ಅವರು ಅತಿಕ್ರಮಿಸಲಾರರು. ನಿಜಯಲಕ್ಷಿ ನಮ್ಮವರನ್ನೇ ವರಿಸುವಳೆಂಬುದು ನಿಜವಾದ ಮಾತು !

ವಿವೇಕ — ದೇವಿ ! ತಪಸ್ವಿನಿಯಾದ ನಿನ್ನ ವಾಕ್ಯವು ಅನ್ಯತವಾಗದೆಂದು ನಂಬುವೆನು. ಇನ್ನು ನಮ್ಮ ಶಾಂತಾದಿ ಸಚಿವರನ್ನು ನೇಮಿಸಿ, ವಿಷ್ಣುಭಕ್ತ ನನ್ನು ಕರೆಯಿಸುವ ಪ್ರಯತ್ನವಾಡುವ — ನಡೆ.

(ಇಬ್ಬರೂ ಹೊರಡುವರು.)

ಇಲ್ಲಿಗೆ ಪ್ರಥಮಾಂಕವು ಮುಗಿದುದು.

ಶ್ರೀಃ

## ದ್ವಿತೀಯಾಂಕ ಪ್ರಾರಂಭಃ.

(ರಾಜಬೀದಿಯಲ್ಲಿ ಪ್ರಯಾಣವನ್ನಾಭಿನಯಿಸುತ್ತ ಶಿಷ್ಯಸಮ್ಮೇಶನಾದ

ಡಂಭನು ಪ್ರವೇಶಿಸುವನು.)

ಡಂಭ—(ಸಂತೋಷದಿಂದ)

ರಾಗಾ—(ಜಾಜಿಯಹೂವು ಬೆಳ್ಳಗೆ)

ಮಹಾನುಭಾವನು ನಾನೇ | ಭಲ ಭಲಾ ||೪|| ನಾನೇ  
 ಬಲು ಕೂರ ! ನಾನೇ ಬಲುಧೀರ | ನಾನೇ ಸುಕುಮಾರ ಸುಂದ  
 ರಾಕಾರ ||೫|| ನಾನೇ ಧನವಂತ | ನಾನೇ ಗುಣವಂತ | ಎನ್ನ  
 ನೇ ಎಲ್ಲರು ಬಣ್ಣಿಸುತ್ತಿಹರು ||೬|| ಇಪ್ಪತ್ತುಸಾವಿರ ರೂಪ್ಯವಧ  
 ನದನು | ಬಪ್ಪಿಸಿ ಮಡಿದನು | ಕಪ್ಪವಕ್ಕೊಂಡನು || ಮಹಾ  
 ನು ||೭||

(ಶಿಷ್ಯನ ಕಡೆಗೆ ನೋಡಿ)

ಎಲೈ ಶಿಷ್ಯನೆ ! ನಮ್ಮ ಯೋಗ್ಯತೆಗೆ ಅಕ್ಕಲ್ಪವಾದ ಕಾಣ್ಯದಲ್ಲಿ ನಮ್ಮ  
 ಮಹಾರಾಜನು ನಮ್ಮನ್ನು ನಿಯೋಗಿಸಿರುವನು. ನಮ್ಮ ರಾಜನಿಗೆ ಪ್ರತಿವಕ್ಷ  
 ದವನಾದ ವಿಷ್ಣುಭಕ್ತನನ್ನು ಅರಣ್ಯಪ್ರಾಪ್ತನನ್ನಾಗಿ ಮಾಡಬೇಕೆಂಬುದು  
 ಅಲ್ಪಕಾರ್ಯವಾದರೂ ಉಪೇಕ್ಷಿಸತಕ್ಕದ್ದಲ್ಲ. ವಿಷ್ಣುಭಕ್ತನು ಮಧುರಾ  
 ಪಟ್ಟಣದಲ್ಲಿರುವನೆಂದು ಕೇಳಿದೆನು. ಇರಲಿ ಅಲ್ಲಿಗೆ ಹೋಗಿ ನೋಡುವೆನು.  
 (ಮುಂದೆ ಗಮನವನ್ನು ಆಭಿನಯಿಸಿ, ಸಾವಧಾನದಿಂದ ನೋಡಿ)—ಆಹಾ !  
 ಇದೇ ಮಧುರಾನಗರ ! ಇದು ಬಹು ಪುರಾತನವಾದುದೆಂದು ತೋರುವುದು.  
 ಪಗಡೆಯ ಚಾರಿಯಂತೆ ಸಾಲುಸಾಲಾಗಿಯೂ ಸುಸಜ್ಜಿತವು. ಮನೋ



ಹರವೂ ಆದ ಸೌಧಗಳಿಂದ ಕೂಡಿದುದಾಗಿಯೂ ಇರುವ ಈ ಪಟ್ಟಣವು ಎಷ್ಟು ರಮ್ಯವಾಗಿರುವುದು ? (ಮತ್ತೂ ನೋಡಿ)

ರಾಗಾ—ಕಮಾಚು ಏಕತಾಳ—(ನಾರೀನುಣಿ ನಿಲ್ಲೇ)

ಮನಕೆಂತು ಸಂತೋಷಮಂ | ಕೊಡುವುದೀ ಸತ್ರಂ || ೩ ||  
ದಿನಪನಬಾಧೆಯಿಂ | ತನುವನು ಪೊರೆಯಲು | ಜನಗಳ ಗುಂ  
ಪಿನಿಂ | ಘನತರ ತಂಪಿನಿಂ || ಮನಕೆಂತು || ೧ || ಸಾರಸಗಳಿಂ  
ದ | ಪೂರಿತಮಾಗಿರ | ವರನೀರಕೊಳದಿಂದ | ತರುಗಳ ಸೊಂ  
ಪಿನಿಂದ || ಮನಕೆಂತು || ೨ ||

ಆಹಾ ! ಈ ಸತ್ರವು ಉಪವನದಿಂದಲೂ ನಿರ್ಮಲೋದಕ ಪೂರ್ಣವಾದ ತಟಾಕದಿಂದಲೂ ರಮಣೀಯವಾಗಿರುವುದು. ಇದು ನಮ್ಮ ವಾಸಕ್ಕೆ ಅರ್ಹವಾಗಿರುವುದರಿಂದ ಅಹಂಕಾರಾದಿ ಸಚಿವರು ಬರುವವರೆಗೆ ನಾನಿಲ್ಲಿಯೇ ಶಿಷ್ಯನೊಡನೆ ವಿಶ್ರಮಿಸಿಕೊಳ್ಳುವೆನು.

ಶಿಷ್ಯ (ಪರನಿಂದ)—ಪೂಜ್ಯರೆ ! ಶಿಷ್ಯನಾದ ಪರನಿಂದಾಖ್ಯನು ನಮ ಸ್ಮರಿಸುವನು.

ಡಂಭ—ವತ್ಸನೆ ! ಕುಳಿತುಕೊಳ್ಳುವ ಅಪೇಕ್ಷೆಯಾಗಿರುವುದು.

ಶಿಷ್ಯ—ಪೂಜ್ಯರೆ ! ಸಮೀಪದಲ್ಲಿಯೇ ವೇತ್ರಾಸನವು ಸಿದ್ಧವಾಗಿರುವುದು.

ಡಂಭ—(ಮುಂದೆ ನೋಡಿ) ಶಿಷ್ಯನೆ ! ಸುಂದರನಾದ ಪುರುಷನೊಬ್ಬನು ಅತಿ ಗರ್ವದಿಂದ ಇತ್ತಕಡೆಗೇ ಬರುತ್ತಿರುವನು. ಈತನ ವೇಷವನ್ನು ನೋಡಿದರೆ ನಮ್ಮ ದೇಶೀಯನಂತೆಯೇ ಕಾಣುವನು.

ಶಿಷ್ಯ—ನಮ್ಮ ದೇಶದವನೆಂಬುದರಲ್ಲಿ ಸಂಶಯವಿಲ್ಲ.

ಡಂಭ—ಜಾಗರೂಕನಾಗಿರು.

ಶಿಷ್ಯ—ಅಪ್ಪಣೆ (ಕೈಕಟ್ಟಿಕೊಂಡು ನಿಲ್ಲುವನು.)

(ಅಹಂಕಾರನ ಪ್ರವೇಶ)

ಅಹಂಕಾರ—(ಡಂಭನನ್ನು ನೋಡಿ ಸಂಭ್ರಮದಿಂದ)

ರಾಗಾ—(ರಮ್ಮನವೇ ಸಾಮಿಕೆ)

ಈತನಾರೋ-ಡಂಭನಂತಿಹ | ಖ್ಯಾತನು ಶಿಷ್ಯಸಮೇತ  
ನಾಗಿಹ ||೨|| ಮೃದ್ವಿಂದುಗಳಿಂ-ಮುದ್ರಿತವಾಗಿಹ | ಹೃದಯೋ  
ರುಲಲಾಟವು | ಪದಜಾನುಜಂಘವು ||೧|| ಕರಕಂಠವೃಷ್ಣದೋ  
ಳ್ | ಶಿರಬಾಹು ಚುಟುಕದೊಳ್ | ವರಮುದ್ರೆಗಳಿಂ ಪರಿ ಶೋ  
ಭಿಸುತಿಹನು || ಈತನಾರೋ || ೨ || ಸುರುಚಿರಕಟೆಯಲಿ | ವರ  
ಕರ್ಣಕರದಲಿ | ವರದರ್ಭಿಗಳಿಂದತಿ | ಮೆರೆಯುವ ಸುನ್ಮತಿ ||  
ಈತನಾರೋ || ೩ ||

(ಪ್ರಕಾಶವಾಗಿ) ಮುಂದೆ ಬರುವನು.

ಡಂಭ—(' ಹುಂ ' ಕಾರದಿಂದ ಅಡ್ಡಯಿಸುವನು)

ಅಹಂಕಾರ--(ಎಸ್ಮಿತನಾಗಿ) ಇದೇನು ? ಹುಂಕಾರದಿಂದಲೇ ತಡೆವನು.

ಶಿಷ್ಯ—ಪೂಜ್ಯರೆ ! ದೂರ ನಿಲ್ಲಬೇಕು.

ಅಹಂಕಾರ—(ಪಕ್ಕಕ್ಕೆ ತಿರುಗಿ, ತನ್ನಲ್ಲಿಯೇ) ಆಹಾ ! ಬಲು  
ಜೆನ್ನಾಗಿದೆ. ಶ್ರೋತ್ರಿಯವಾಗಿಯೂ ಅತಿಥಿಯಾಗಿಯೂ ಇರುವ ನನ್ನನ್ನು  
ಪ್ರತ್ಯುತ್ಥಾನಾದಿಗಳಿಂದ ಕೂಡ ಸತ್ಕರಿಸದವರು ಮನುಷ್ಯರೆ ?

ಡಂಭ—(ಹುಬ್ಬುಗಂಟಿನಿಂದ ಶಿಷ್ಯನನ್ನು ನೋಡುವನು)

ಶಿಷ್ಯ—(ಅಹಂಕಾರನನ್ನು ನೋಡುತ್ತ) ಪೂಜ್ಯರೆ ! ನಮ್ಮ ಗುರು  
ಗಳು ತಮ್ಮ ಕುಲಶೀಲಗಳನ್ನು ತಿಳಿಯಲು ಆಪೇಕ್ಷಿಸುವರು.

ಅಹಂ—(ಗರ್ವದಿಂದ) ನಮ್ಮ ಕುಲಶೀಲಗಳನ್ನು ನಾವೇ ಹೇಳಿಕೊ



ಳ್ಳಬೇಕೋ? ಜಗತ್ತಿನಲ್ಲೆಲ್ಲಾ “ಮಾಯಾವುರಿ” ಎಂಬ ಪಟ್ಟಣವು ಸುಪ್ರಸಿದ್ಧವಾಗಿಲ್ಲವೋ?

ಶಿಷ್ಯ—ಪೂಜ್ಯರೆ! “ಮಾಯಾವುರಿ” ಪಟ್ಟಣವನ್ನು ಬಲ್ಲೆವು. ಹೇಳಿರಿ!

ಅಹಂ—ಕೇಳು, ಅಲ್ಲಿ ಪ್ರಖ್ಯಾತನಾದ “ದುರ್ಧನ” ನೆಂಬ ಬ್ರಾಹ್ಮಣೋತ್ತಮನ ಮಕ್ಕಳೆಲ್ಲ ನಾನೊಬ್ಬನು. ದಯಾ ಸತ್ಯಾಚಾರಗಳಲ್ಲಿ ನಿಸ್ಸೀಮನಾದ ನನ್ನನ್ನು “ಅಹಂಕಾರ” ನೆಂದು ಹೇಳುವರು.

ಡಂಭ—(ಸಂಭ್ರಮದಿಂದಿದ್ದು) ಮಿತ್ರನೆ! ವಂದಿಸುವೆನು. ನಿನ್ನ ಮಿತ್ರನಾದ ಡಂಭನೇ ನಾನು !

ಅಹಂ—(ವಿಸ್ಮಯಾನಂದದಿಂದ ಡಂಭನ ಕೈಹಿಡಿದು)

ಕಂದ || ಕ್ಷೇಮವೆ ಮಿತ್ರನೆ ಡಂಭನೆ |

ಪ್ರೇಮದೊಳಿಮಗಿತ್ತಭೂಪನಾಜ್ಞೆಯ ಮುದದಿಂ ||

ನೇಮದಿನಡೆಯಿಸಿನಾವ್ಗಳೆ |

ಭೂಮಿಪನಿಷ್ಪಕ್ಯೆ ಪಾತ್ರರಾಗುವ ಭರದಿಂ ||

ಡಂಭ—ಎಲ್ಲವೂ ಕುಶಲವೇ ಸರಿ.

ಅಹಂ—ಮಿತ್ರನೆ! ನಮ್ಮ ಮಹಾರಾಜನು ಕಟ್ಟುಮಾಡಿರುವ ಕೆಲಸವು ಎಷ್ಟು ಮಟ್ಟಿಗೆ ಸೆರೆವೇರಿತು? ಲೋಭಾದಿಗಳಲ್ಲಿ?

ಡಂಭ—ಮಿತ್ರನೆ! ನಾವಿಬ್ಬರೂ ಸೇರಿದಮೇಲೆ ಲೋಭಾದಿಗಳೂ ಇಲ್ಲಿಗೇ ಬರುವರು. ನಮ್ಮ ಮಂಡಲಿಯೆಲ್ಲವೂ ಸೇರಿದರೆ ರಾಜನ ಇಷ್ಟವೂ ಪೂರ್ಣವಾದಂತೆಯೇ ಸರಿ! (ಮುಂದುವರಿದು)

ಅಹಂ—ಮಿತ್ರನೆ! ನಾನು ಬಹು ಆಯಾಸಪಟ್ಟಿರುವೆನು. ಸ್ವಲ್ಪ ವಿಶ್ರಮಿಸಿಕೊಳ್ಳಬೇಕು.

ಡಂಭ—ಮಿತ್ರನೆ! ನೀನು ಭತ್ತದಬಳಿಗೆ ಹೋಗಿ ವಿಶ್ರಮಿಸಿಕೊಳ್ಳು.

ಬಹುದು. ನಾನು ಇತರ ಮಂತ್ರಿಗಳಲ್ಲಿ ಮತ್ತಾರಾರು ಬಂದಿರುವರೋ ನೋಡಿಬರುವೆನು.

ಅಹಂ—ಆಗಬಹುದು. (ಒಳಗೆ ಹೋಗುವನು.)

(ಡಂಭ—ಮುಂದೆ ಬಂದು ಬಗ್ಗಿನೋಡಿ ಸಂತೋಷದಿಂದ)

ಆಹಾ ! ನನ್ನ ನಯನಾರಾಮೆಯಾದ ತೃಷ್ಣೆ, ಈ ಮಂದಿರದ ಬಾಗಿಲಿನಲ್ಲಿಯೇ ನಿಂದಿರುವಳು. (ದೃಷ್ಟಿಸಿನೋಡಿ)

ರಾಗಾ — (ಸುಂದರೀ)

ಸುಂದರಿ ನಿಂದಿರುವಳು | ಚಂದದಿ ಬಾಗಿಲೊಳ್ || ಅಂದದಿ  
ನೋಡುತೆ ಬಂದವರನು || ಅ || ಕ್ರೋಣಿಯಭಾರದಿಂ ಘನಲಸ  
ಳಾಗಿಹಳು | ಜಾಣೆಯು ಕಡೆಗಣ್ಣು ನೋಡದಿಜಾಣರ | ತ್ರಾಣವ  
ಹಿಂಡುವಳು | ಕೇಣವಬಿಡಿಸುತ || ಸುಂದರೀ || ೧ || ಸ ರ ಸಿ ಜ  
ಲೋಚನೆ ಕರಗನೋರೆವಾಡಿ | ತರುಣರಮನವನು ಭರದಿಂದ  
ಸೆಳೆವಳು | ಗುರುಕುಚಕುಲುಕುತೆ || ಸುಂದರಿ || ೧ || ಹರಿಣಾಕ್ಷಿಯ  
ಕೂಡಿ ಸ್ಮರನನುಜಯಿಸುವ | ಸ್ಮರಸುಂದರನಾಂ ಬರುವೆನೆಂದ  
ರಿತು || ವರಮಣಿಭೂಷಣಾಭರಣಭೂಷಿತಳಾಗಿ || ಸುಂದರಿ || ೩ ||

ಆಹಾ ! ನನ್ನ ಮನೋಹಾರಿನಿಯಾದ ತೃಷ್ಣೆ ಇಲ್ಲಿರುವುದರಿಂದ ಲೋಭ  
ನೂ ಇಲ್ಲಿಯೇ ಇರಬಹುದು. ಈ ತೃಷ್ಣಾಪರಿಗ್ರಹದಿಂದ ಲೋಭನಲ್ಲಿ ನನಗಿ  
ರುವ ದ್ವೇಷವನ್ನು ಬಿಡುವೆನು.

(ಮುಂದೆ ಬರುವನು)

(ಲೋಭನು ತೃಷ್ಣೆಯೊಡನೆ ಮನೆಬಾಗಿಲೊಳ್ ನಿಂದಿರುವನು)

ಲೋಭ—ಪ್ರಿಯೆ ! ಅದೋ ನೋಡು, ಡಂಭನು ಬರುತ್ತಿರುವನು.  
ನಾನಿನ್ನು ಮರೆಯಾಗುವೆನು, ನಿನ್ನ ಬುದ್ಧಿ ಕೌಶಲ್ಯದಿಂದ ಡಂಭನನ್ನು ಸ್ವಾ



ಧೀನಪಡಿಸಿಕೊಂಡು ನನ್ನ ವಿಷಯದಲ್ಲಿ ಈತನಿಗಿರುವ ದ್ವೇಷವನ್ನು ಹೋಗಲಾಡಿಸಬೇಕು.

ತೃಪ್ಣೆ — (ಮುಗುಳುನಗೆಯಿಂದ) ಆಯಾಪುತ್ರ ! ನಿಮ್ಮ ಇಷ್ಟವನ್ನು ನೆರವೇರಿಸುವುದೇ ನನ್ನ ಉದ್ದೇಶವು. ಚಿಂತಿಸಬೇಕಾಗಿಲ್ಲ.

ಲೋಭ — ಹಾಗಾದರೆ ನಾನಿನ್ನು ಮರೆಯಾಗುವೆನು. (ಹೋಗುವನು.)

ಡಂಭ — (ಮುಂದೆ ಬಂದು, ತನ್ನಲ್ಲಿಯೇ) ಆಹಾ ! ನಾನು ಬರುವುದನ್ನು ಕಂಡು ಲೋಭನು ಸುರಮಜ್ಜೋದನು. ಇದು ನನಗೆ ಅನುಕೂಲವೇ ಆಯಿತು. (ಪ್ರಕಾಶವಾಗಿ, ಮುಂದೆ ಬಂದು ನಿಲ್ಲುವನು.)

ತೃಪ್ಣೆ — ಇದಿರಾಗಿ ಬಂದು ವಿಶಾಸದಿಂದ ಪ್ರಿಯನಿಗೆ ಸುಖಾಗಮನವೆ ! ದಾಸಿಯಲ್ಲಿ ಇಂದಾದರೂ ಕೃಪೆಯಾಯಿತೇ ?

ಡಂಭ — ಮನೋಹರೆ ! ಇಂತಹ ವಾಗ್ವಾಣದಿಂದ ನೀನು ನನ್ನನ್ನು ಇರಿಯಬಹುದೇನು ?

ತೃಪ್ಣೆ — (ಕೈನಿಡಿ) —

ರಾಗಾ — ನಾದನಾಮಕ್ರಿಯೆ || ಆದಿತಾಳ || (ಪೋಪುದಿದೇತಕೆ)

ನ್ಯಾಯವೇನೋ ಪ್ರಿಯ | ಮಾಯವೆ ಮಾಳ್ವುದು || ಪ ||  
ಕಾಯಜನುಕ್ರೂರ ನಾಯಕವೆ ಬಿಡುವ || ನ್ಯಾಯ || ಅ || ಕೋ  
ಮಲಾಂಗ ನಿನ್ನ ಪ್ರೇಮದಿಂದ ಕೂಡಿ | ಕಾಮನಟ್ಟುಳಿಯಂ |  
ನಾಮರೆವೆ ನಿಶ್ಚಯಂ || ನ್ಯಾಯವೇ || ೧ || ಲಲಿತಾಂಗ ನಿನ್ನ  
ನಾನಗಲಿದ್ದ ಕಾರಣ | ಖಲವೂರನೆನ್ನ ಕೊಲುತಿಪ್ಪಣ್ಣ || ೨ ||  
ಫಲವೇತಕೆನ್ನೊಳು | ಸುಲಲಿತಗಾತ್ರನೆ | ಫಲವಿದಬೇಡುವೆ |  
ಸುಲಹೆನ್ನನೆಂಬುವೇ || ನ್ಯಾಯವೇ || ೩ ||

ಡಂಭ—(ತನ್ನಲ್ಲಿ) ಭಲೆ! ನಾನು ಮಾಡಬೇಕೆಂದಿದ್ದ ಕಾರ್ಯವನ್ನು ಈಕೆ ತಾನಾಗಿಯೇ ಮಾಡುವಳು. ಇರಲಿ (ಪ್ರಕಾಶ) ಪ್ರಿಯೆ! ನಿನ್ನ ಸಂದ ಶಫನದಿಂದಲೇ ನನಗೆ ಸಕಲಾರ್ಥಸಿದ್ಧಿಯೂ ಆದಂತಾಯಿತು. ಆದರೂ ಒಂದು ಕೊರತೆಯುಂಟು.

ತೃಪ್ಣ—ಪ್ರಿಯನ ಕೊರತೆಗೆ ಕಾರಣವೇನಿರಬಹುದು ?

ಡಂಭ—(ತೃಪ್ಣೆಯ ಕೈಹಿಡಿದು)

ರಾಗಾ—ಕಮಾಡ. || ಏಕತಾಳ (ನಾರೀಮಣಿ ನಿಲ್ಮ ರಮಣಿ)

ಕೂಡದೆ ನಿಲ್ಲಲಾರೆನೆ | ಸುಂದರಿ ನಿನ್ನ ||೫|| ಕೂಡದೆ ದಯಮಾಡೆ ನಿನ್ನ ಬೇಡುವೆ ನಾಮುನ್ನು || ಕೂಡದೆ || ಅ || ಕುಂದರದನೆ, ಕರದಿಂದು ವದನೆ | ಅರವಿಂದನಯನೆ ಜಗಮಂದ ಗಮನೆ ನಿನ್ನ ||೧|| ಸ್ಮರನಧನುವಿಗೆ | ಸರಿ ಕ್ಷೀಲ್ವಭ್ರೂಲತೆ | ಜರಿವುದು ಸರಿಯೇನೆ | ವರಕಾಂತೆ ಗುಣವಂತೆ ||೨||

ತೃಪ್ಣ—ಇಷ್ಟೇ ನಿಮ್ಮ ಕೊರತೆಯೊ ?

ಡಂಭ—ಅಹುದು, ಇಷ್ಟೇ ನನ್ನ ಕೊರತೆ.

ತೃಪ್ಣ—ಇದಕ್ಕಿಷ್ಟು ವಿಚಾರವೇಕೆ ? ಕ್ರೀಡಾಗೃಹವು ಮುಂದೆಯೇ ಇರುವುದು.

ಡಂಭ—ಪ್ರಿಯೆ, ಲೋಭನು ಇರಬಹುದಲ್ಲವೆ ?

ತೃಪ್ಣ—ಆತನಿಲ್ಲ; ಒಂದುವೇಳೆ ಇದ್ದರೂ ನಿಮ್ಮ ಸಂತೋಷಕ್ಕೆ ಅಭ್ಯಂತರವಿಲ್ಲ.

ಡಂಭ—(ತೃಪ್ಣೆಯ ಹೆಗಲಮೇಲೆ ಕೈಯಿರಿಸಿ)

ರಾಗಾ—(ನಡೆಮುಡಿ ಜೇಸ)

ನಡೆನಡೇ ಸಖಿ ಉಪುರಾಜ ಸನ್ಮುಖಿ ||೩|| ಸುಂದರಾಂ ಗಿಯೆ ನಿನ್ನ | ಚಂದವನೋಡಲೆನ್ನೊ | ಳಿಂದು ಕಾಮವೆಗ್ಗಲಿ ಸಿತು | ಕುಂದರದೆ ರತಿ ಮಂನಿರಕ್ಕೀಗ ||ನಡೆನಡೇ ಸಖಿ||



(ಇಬ್ಬರೂ ಮುಂದೆಬಂದು ಏಕಾಸನದಲ್ಲಿ ಕುಳಿತುಕೊಳ್ಳುವರು)

ಡಂಭ—(ತೃಷ್ಣೆಯ ಗಲ್ಲವನ್ನು ಮೇಲಕ್ಕೆತ್ತಿ) ಪ್ರಿಯೆ! ನಿನ್ನ ಕಣ್ಣು ಕೆಂಪದಂತೆ ಕೆಂಪಾಗಿರುವುದು, ಕಾರಣವೇನು ?

ತೃಪ್ಣೆ—ನಿದ್ದೆಯಿಲ್ಲದಿರುವುದೇ ಹೊರತು ಬೇರೆ ಕಾರಣವಿಲ್ಲ.

ಡಂಭ—ನಿವ್ರಾಭಂಗಕ್ಕೆ ಕಾರಣವೇನು ?

ತೃಪ್ಣೆ—ಒಬ್ಬನಾಯಕನುಳ್ಳ ಯುವತಿಗೇನಿವ್ರಾಭಂಗವು ಸಹಜವಾಗಿದೆ;—ಹೀಗಿರುವಲ್ಲಿ ನನ್ನನ್ನು ಕುರಿತು—(ತಲೆಬಾಗುವಳು)

ಡಂಭ—(ಸಂತೋಷದಿಂದ) ಬಿನ್ನ ತಟ್ಟಿ ಪ್ರಿಯೆ ! ನನಗೆ ಇದೇ ಇಷ್ಟವು.

ತೃಪ್ಣೆ—(ತಿರಸ್ಕಾರದಿಂದ ಮುಖವನ್ನು ತಿರಗಿಸಿಕೊಳ್ಳುವಳು.)

ರಾಗ|| (ಮಾರಿದೀಪ್ರಾಕಾರವ)

ತೋರಿಸೇವ್ರಾಣೇಶ್ವರಿ, ಮುಖವನು || ೪ || ನಿರೇರುಹದಳ  
ಲೋಚನೆ ಸುರಿಬೇಡುವೆ || ೫ || ತಾರೇಶವದನೆಯೆ | ತೋರಿಸಿ  
ಮುಖವನು | ಮಾರನಾಟದಿಂದತಿ | ಧೀರಳಾಗುತ ಬೇಗ|| ತೋ  
ರಿಸೇ || ೧ || ಕುಸುಮಕಯನದೊಳು ದಕವಿಧಚುಂಬಿಸುತ |  
ಹಸನಾಗಿ ಸುಖವಿವಾಹ | ಬಿಸಜಾಂಬಿಕೆಯೆ ನೀ || ೨ ||

ತೃಪ್ಣೆ—(ಎದ್ದು ನಿಂತು) ಪ್ರಿಯನೆ ! ತಮ್ಮ ಉದ್ದೇಶಸಿದ್ಧಿಯಾಗ  
ಬೇಕಾದರೆ ನನ್ನ ಇಷ್ಟವನ್ನು ನಡೆಯಿಸಿಕೊಡಬೇಕಾಗುವುದು.

ಡಂಭ—(ತೃಷ್ಣೆಯ ಕೈಹಿಡಿದು) ನಿನಗೆ ಇಷ್ಟವನ್ನು ಸಲ್ಲಿಸಿಯೇ ನನ್ನ  
ಇಷ್ಟಸಿದ್ಧಿಮಾಡಿಕೊಳ್ಳುವೆನು. ನಿನ್ನಿಷ್ಟವೇನೋ ಬೇಗ ತಿಳಿಸು !

ತೃಪ್ಣೆ—(ತಲೆಯನ್ನು ಮೇಲಕ್ಕೆತ್ತಿ) ನನ್ನ ಸಂಗತಿಯಿಂದ ನನ್ನ ಪತಿ  
ಯಾದ ಲೋಭನಲ್ಲಿರುವ ನೈಷವನ್ನು ಬಿಡಬೇಕೆಂಬುದೇ ನನ್ನ ಇಷ್ಟವು.

ಡಂಭ—ಪ್ರಿಯೆ ! ನಿನ್ನ ಮುಖಜಂದ್ರನನ್ನು ನೋಡಿವಾಗಲೇ ಲೋಭ ನಲ್ಲಿದ್ದ ದ್ವೇಷವನ್ನು ಬಿಟ್ಟೆನು. ಇಂದುವೊದಲು ನಾವಿಬ್ಬರೂ ಒಂದೇ ದೇಹ ದಂತಿರಲುಳ್ಳವರು.

ತೃಪ್ಣಿ—ನಂಬಿದೆನು. ಪ್ರಿಯನೆ! ಶಯನಗೃಹಕ್ಕೆ ಹೊರಡಬಹುದು.

(ಇಬ್ಬರೂ ಹೊರಡುವರು.)

ಲೋಭ—(ಮರೆಯಾಗಿದ್ದವನು ಮುಂದೆ ಬಂದು ಸಂತೋಷದಿಂದ) ಆಹಾ ! ತೃಪ್ಣಿಯಿಂದ ನನಗೆ ಎಷ್ಟು ಲಾಭವೂ ಸಂಪನ್ನತೆಯೂ ಲಭಿಸುವುವು? ಇವಳ ಸಹವಾಸದಿಂದ ಡಂಭನು ನನ್ನಲ್ಲಿ ಸ್ನೇಹವುಳ್ಳವನಾಗುವುದು ಎಷ್ಟು ಉತ್ತಾಹಪ್ರದಸಂಗತಿ !

(ತೆಗೆಯಕಡೆ)

ಡಂಭ—ಪ್ರಿಯೆ ! ನಿನ್ನಿಂದ ನನಗಿಂದು ಸ್ವರ್ಗ ಸುಖವೇ ಲಾಭವಾ ಯಿತು.

ಲೋಭ—(ತನ್ನಲ್ಲಿ) ಆಹಾ ! ಡಂಭನು ಎಹಾರದಿಂದ ಸಂತುಷ್ಟ ನಾಗಿ ಬರುವನು. ಈಗ ನಾನಿಲ್ಲಿರಬಾರದು. (ಮರೆಯಾಗುವನು.)

(ತೃಪ್ಣಿಯ ಕೈಹಿಡಿದು ಡಂಭನು ಬರುವನು.)

ತೃಪ್ಣಿ—ಪ್ರಿಯನ ಆಗಮನವು ಮತ್ತಾವಾಗಲೋ?

ಡಂಭ—ಪ್ರಿಯೆ ! ನಿನ್ನ ವಿರಾಮಕಾಲವನ್ನೆಲ್ಲಾ ನಿನ್ನ ಸಮೀಪ ದಲ್ಲಯೇ ಕಳೆಯುವೆನು.

ತೃಪ್ಣಿ—(ಶಂಕೆಯಿಂದ) ಹಾ, ಮೋಸಹೋದೆನು ! ಹೀಗೆಂದು ತಿಳಿದಿದ್ದರೆ, ಅಯ್ಯೋ ! ನಿಜವಾಗಿಯೂ ನನ್ನ ಮಾನಾಭಿಮಾನಗಳನ್ನು ಸೂರೆ ಗೊಡುತ್ತಿರಲಿಲ್ಲ.

ಡಂಭ—ಮನೋರಮೆ | ಹೀಗೇಕೆ ಭೀತಳಾದೆ ?



ತೃಪ್ಣೆ — ವಿರಾಮಕಾಲವನ್ನೆಲ್ಲ ನನ್ನಲ್ಲಿಯೇ ಕಳೆಯುವುದಾಗಿ ಹೇಳಿದುದರಿಂದ.

ಡಂಭ — ನನ್ನ ಮಾತಿನಲ್ಲಿ ಭಯವಾಗುವುದೇಕೆ ?

ತೃಪ್ಣೆ — ನನಗಿಂತಲೂ ಕೃತಾಂಗಿ ಅಧಿಕಳಾದುದರಿಂದ.

ಡಂಭ — (ನಕ್ಕು)

ರಾಗಾ || . (ಮಾರನಮುಂಗೈಗಿಣಿ)

ಯಾಕೆಚಿಂತಿಪೇಸುವಿ | ರಾಕೇಂದು ಸನ್ಮುಖಿ || ೨ || ನೀಕಾ  
ತರಲಾಗಿ ಕೋಕದಿ ಕೃಶಲಾಗಿ || ಯಾಕೆ || ಅನು || ನಿನಗಿಂತಲೂ  
ನಮ್ಮ ಕನಕಾಂಗಿಯು ತನ್ನ ಘನಯೌವನದೊಳು ಮನಗೊಂ  
ಡಳುಕೇಳ್ || ಯಾಕೆ || ೧ ||

ಸುಳ್ಳಲ್ಲ, ಪ್ರಿಯೆ! ನಮ್ಮ ಕುಹನೆಯು ತನ್ನ ಯೌವನದಲ್ಲಿ ನಿನ್ನಂತೆಯೇ  
ಸಾಭಾಗ್ಯವೀಧಿಯನ್ನು ಪ್ರವೇಶಿಸಿದ್ದಳು. ಈಗುದರ ಫಲವು ವಿಪರೀತವಾಗಿ  
ರುವುದು; ನೀನಿನ್ನು ಭಯಪಡಬೇಕಾದುದಿಲ್ಲ.

ತೃಪ್ಣೆ — ಪ್ರಿಯನೆ ! ಹಾಗಾದರೆ ಏಕರೀತಿಯಾಗಿರಬೇಕು.

ಡಂಭ — ಅಭೇದವಾಗಿಯೇ ಇರುವೆನು. ಇನ್ನು ನನಗಪ್ಪಣೆಯನ್ನು  
ಕೊಡು, ನಮ್ಮ ಮಂತ್ರಿಗಳಲ್ಲಿ ಮತ್ತಾರಾದರೂ ಬಂದಿರುವರೋ ನೋಡಿ  
ಬರುವೆನು. (ಮುಂದೆ ನೋಡಿ ಗಾಭರಿಯಿಂದ) ಮುಂದೆ ಉಪಾಯವೇನು ?  
ಪ್ರಿಯೇ ! ಲೋಭನು ಇಲ್ಲಿಗೇ ಬರುವನು. (ಸರಿದು ನಿಲ್ಲುವನು.)

ತೃಪ್ಣೆ — ಉದಾರಶೃದಯನಾದಾತನು ನಿಮ್ಮನ್ನು ಸನ್ಮಾನಿಸುವನ  
ಲ್ಲದೆ ತಿರಸ್ಕರಿಸುವುದಿಲ್ಲ.

ಲೋಭ — (ಸಂತೋಷದಿಂದ ಪ್ರವೇಶಿಸುವನು)

ಡಂಭ — (ಸರಿದು ಹೊರಡುವನುವಾಗುವನು)

ಲೋಭ—(ಡಂಭನ ಕೈಹಿಡಿದು) ಮಿತ್ರನೆ ! ಸುಕ್ಷೇಮವಷ್ಟೆ ? ಆಸ ನಾಸೀನನಾಗು ! (ಆತನೊಡನೆ ತಾನೂ ಆಸನದಲ್ಲಿ ಕುಳಿತುಕೊಳ್ಳುವನು.)

ತೃಪ್ಣ—(ಸಂತೋಷದಿಂದ ಇಬ್ಬರಿಗೂ ಮಧ್ಯೆ ಹಿಂದುಗಡೆಯಲ್ಲಿ ನಿಲ್ಲುವಳು)

ಡಂಭ—ಮಿತ್ರನೆ ! ಅಹಂಕಾರನು ಭತ್ತದಲ್ಲಿರುವನು. ಇದನ್ನು ತಿಳಿಸಲು ಬಂದ ನಾನು ನಿನ್ನ ಪ್ರಿಯಳಿಂದ ತುಂಬಾ ಆದರಿಸಲ್ಪಟ್ಟೆನು.

ಲೋಭ—(ತೃಪ್ಣೆಯ ಕಡೆ ನೋಡಿ)-ಪ್ರಿಯೆ ! ಇವರು ನನ್ನ ವಿಷಯದಲ್ಲಿದ್ದ ದ್ವೇಷಭಾವವನ್ನು ಬಿಟ್ಟಿರುವರೆ ?

ತೃಪ್ಣ—ಆರ್ಯಪುತ್ರನ ಉದಾರಹೃದಯವನ್ನು ನೋಡಿ ಇವರು ಸುಪ್ರೀತರಾಗಿರುವರು.

ಲೋಭ—ಪ್ರಿಯೆ ! ಹಾಗಾದರೆ ವಿಷ್ಣುಭಕ್ತನು ತೃಣಪ್ರಾಯನು.

ತೃಪ್ಣ—ಈ ಮಹಾತ್ಮರೂ ತಮ್ಮ ಕಾರ್ಯದಲ್ಲಿ ಸಹಾಯಕರಾಗಿಯೇ ಇರುವರು.

ಲೋಭ—ಪ್ರಿಯೆ ! ನೀನು ಇದೇರೀತಿಯಲ್ಲಿದ್ದರೆ ಕೇಳು,

ಕಂದ|| ಧನಕನಕವಸ್ತುನಿಜಯವ |

ಧನದಂಗಧಿಕತರವಾಗಿ ಪಡೆಯುವೆ ಸತತಂ ||

ಧನಮದಗೃಹೀತಗಣಮಂ |

ಕನಕಾಂಗಿಯೆ ನಿನ್ನ ದಾಸ್ಯದೊಳಿಡುವೆ ನೊಲವಂ ||

ತೃಪ್ಣ—ಆರ್ಯಪುತ್ರನೆ ! ಮೊದಲಿನಿಂದಲೂ ಈ ಸಂಗ್ರಹಬುದ್ಧಿಯಲ್ಲಿಯೇ ಇರುವ ನನಗೆ ನಿಮ್ಮ ಅಪ್ಪಣೆಯೂ ಆದರೆ ಬ್ರಹ್ಮಾಂಡ ಕೋಟಿಯಿಂದಲೂ ಶಾಂತಿಯುಂಟಾಗಲಾರದು.

ಲೋಭ—(ಡಂಭನ ಕೈಹಿಡಿದು) ಮಿತ್ರನೆ ! ಪರಸ್ಥಳವೆಂದು ನಿಂತಿ



ಸಜೀಕಾಗಿಲ್ಲ. ಪರಸ್ಥಳವಾಸಿಗಳಾಗಿರುವ ನಮ್ಮಿಬ್ಬರನ್ನೂ ತೃಷ್ಣೆಯು ಅಭೇದ ಬುದ್ಧಿಯಿಂದ ಉಪಚರಿಸಲು ಸಿದ್ಧವಾಗಿರುವಳು. ನೀನು ಸಂಕೋಚಪಡ ಬಾರದು.

ಡಂಭ—ಮಿತ್ರನೆ ! ನಿನ್ನ ಸೈರಣೆಗೂ, ಉದಾರತೆಗೂ ನಾನು ತುಂಬ ಮೆಣೆಯಾಗಿರುವೆನು. ಇನ್ನು ಮುಂದೆ ನಾವಿಬ್ಬರೂ ಅಭೇದವಾಗಿಯೇ ಇರಲುಳ್ಳವರು.

ಲೋಭ—ಮಿತ್ರನೆ ! ವಿಷ್ಣುಭಕ್ತನ ನಿಗ್ರಹಕ್ಕೆ ಪ್ರಯತ್ನವು ನಡೆದಿರುವುದೆ ?

ಡಂಭ—ನಡೆಯುತ್ತಿರುವುದು, ಆದರೆ ಇನ್ನೂ ನಮ್ಮ ಮಂತ್ರಿಮಂಡಲಿಯವರೆಲ್ಲ ಬರಬೇಕಷ್ಟೆ ?

ತೃಪ್ಣ—(ತೆರೆಯಕಡೆಗೆ ಕೈತೋರಿಸಿ) ಮಾತ್ಸರ್ಯನೂ ಇತ್ತೆ, ಕಿಡಿಯೇ ಬರುತ್ತಿರುವನು.

ಡಂಭ }  
ಲೋಭ } —(ಉತ್ಸುಕರಾಗಿ ನೋಡುವರು)

(ಮಾತ್ಸರ್ಯನ ಪ್ರವೇಶ)

ಮಾತ್ಸರ್ಯ—ಮಿತ್ರರಿಗೆ ವಂದನೆ !

ಲೋಭ—ಮಿತ್ರನೆ ! ಕುಶಲವೆ ?

ಮಾತ್ಸರ್ಯ—ಮಿತ್ರನೆ ! ವಿಷ್ಣುಭಕ್ತನ ನಾಶದ ವೃತ್ತಾಂತವನ್ನು ಕೇಳುವವರೆಗೂ ನನಗೆ ಸುಖವೆಲ್ಲಿಯದು ?

ಡಂಭ—ಮಿತ್ರನೆ ! ವಿಷ್ಣುಭಕ್ತನ ವೃತ್ತಾಂತವನ್ನು ತಿಳಿದಮಟ್ಟಿಗೆ ಹೇಳಿ.

ಮಾತ್ಸರ್ಯ—(ನಿಟ್ಟುಸಿರಿಟ್ಟು) ಮಿತ್ರನೆ ! ನಾನು ಬಂದುದು

ವೊದಲು ಆತನನ್ನು ಕಂಡುಹಿಡಿಯಬೇಕೆಂದು ಮಾಡಿದ ಪ್ರಯತ್ನವೆಲ್ಲವೂ ನಿಷ್ಫಲವಾಯಿತು.

ಡಂಭ—ಮಿತ್ರನೆ ! ಈಗ ಎಷ್ಟುಭಕ್ತನು ಈ ಪಟ್ಟಣದಲ್ಲಿಲ್ಲವೆ ?

ಮಾತ್ಸರ್ಯ—ಈಗಲವನು ಈ ಪಟ್ಟಣವನ್ನೇ ಬಿಟ್ಟು ಹೋಗಿರುವ ನಂತೆ.

ಡಂಭ—(ಸಂತೋಷದಿಂದ) ಹಾಗಾದರೆ ನಮ್ಮ ರಾಜನ ಇಷ್ಟವ ನಿರ್ವಹಿಸುವಾಗಿಯೇ ಸಿದ್ಧಿಯಾಯಿತು !

ಮಾತ್ಸರ್ಯ—ಮಿತ್ರನೆ ! ಇಷ್ಟುಮಾತ್ರಕ್ಕೇ ಹೇಗೆ ಸಂತೋಷ ಪಡಬಹುದು ? ಆ ಎಷ್ಟುಭಕ್ತನು ಪ್ರಜ್ಞಾವಿವಾಹಕ್ಕಾಗಿಯೇ ಮಿಥಿಲಾಪಟ್ಟಣಕ್ಕೆ ಹೋಗಿದ್ದರೆ, ನಮ್ಮ ಸಾಹಸವು ನಿಷ್ಫಲವಷ್ಟೆ ! ಆತನ ಸ್ವಭಾವವನ್ನು ಕಂಡುಹಿಡಿಯಲು ಸಾಧ್ಯವಲ್ಲ.

ಲೋಭ—ಹಾಗಾದರೆ ನಿನ್ನ ಅಭಿಪ್ರಾಯವೇನು ?

ಮಾತ್ಸರ್ಯ—ರಾಗಾ || ದರ್ಬಾರ್ || (ಈವಧೂಮಗಂಧಮಂತ್ರ)

ನಂಬಲಾಗದೈ ಮಿತ್ರನೆ || ೧ || ಡಂಭದಿಂದ ಚರಿಪನಮ್ಮಾಡಂ ಬರಕ್ಕೆ ಸಿಲುಕನವನು || ಅನು || ಆಡಿದಂಥ ಮಾತುಗಳನು | ಮಾಡದೆಂತು ಬಿಡುವನಲ್ಲ | ಹೇಡಿಯಂತೆ ಚರಿಪನಲ್ಲ | ನಾಡಿನೋಳ್ ಸಮರವನಿಗಿಲ್ಲ || ೧ || ನೀತಿವಂತನಾತಸುಪ್ರಖ್ಯಾತಿಯಾಂತು ಮೆರೆವಧರೆಯೋಳ್ | ಪತರದೊಳಾದರೆಮ್ಮಿಂ | ಭೀತಿಪಡುವನಲ್ಲಮನದೊಳ್ || ೨ ||

ಡಂಭ—(ಆಶ್ಚರ್ಯದಿಂದ) ಇದು ಸತ್ಯವೇ ?

ಮಾತ್ಸರ್ಯ—ಮಿತ್ರನೆ ! ನನ್ನಿಮಾತು ಸತ್ಯವಲ್ಲದಿದ್ದರೆ ಹೀಗೆ ನಾನು ಅಹೋರಾತ್ರಿಯಲ್ಲಿಯೂ ಆತನ ನಿಗ್ರಹೋಪಾಯವನ್ನುಕುರಿತು ಹಲುತ್ತಿದ್ದೆನೋ ?



ಡಂಭ—ಮಿತ್ರನೆ! ನಿನ್ನ ವಜನವು ಸತ್ಯವಿರಬಹುದು. ಇರಲಿ,  
ಉಪಾಯವನ್ನು ಚಿಂತಿಸುವ, (ಬಗ್ಗಿ ನೋಡಿ ಕೈನೀಡಿ ತೋರಿಸುತ್ತಾ)

ಕಂದ|| ಶಿರವಂಬಾಗಿ ಸಿವಿನಯದಿ |

ವರಮಧುರಾಲಾಪದಿಂದ ಲೈತರುತಿರ್ಪಾ ||

ತರುಣನದಾವಂನೋಳಿಡ್ಡಿ |

ಹರಿಭಕ್ತನ ಮಿತ್ರ ಶಾಂತನಾಕೃತಿ ತೋಕುಂ ||

(ಮೂವರೂ ಕುತೂಹಲರಾಗಿ ನೋಡುವರು. ಶಾಂತನು ಪ್ರವೇಶಿಸುವನು)

ಶಾಂತ—(ಸಂತೋಷದಿಂದ)

ರಾಗಾ || ಜೇಹಾಗ್ || ಆದಿತಾಳ || (ಸುಂದರತೆಯಾಂಟು)

ಶಾಂತಿಯೇ ನಿತ್ಯಂ ಸಕಲಾರ್ಥಕೆ ಸಾಧನವೊ||ಪ|| ಶಾಂ  
ತಾಕಾರನ ಸಾಕ್ಷಾತ್ಕಾರದ ಸಾಧನವೊ||ಅನು|| ಇರುತಿರೆ ಶಾಂತಿ  
ನಿರಂತರಸುಖಮೆನಿಪುದು | ದುರಾಗ್ರಹನಿಗ್ರಹಕರವಿದು ಕೇಳ್  
ಸತ್ಯವು || ೧ || ಅಳಿವುದುಕಾಯವು | ಉಳಿವುದುಕೀರ್ತಿಯು |  
ಇಳಾತಳದೊಳ್ ಸಚ್ಚಿಲವೆ ಮೆರೆವುದು || ಶಾಂತಿ || ೨ ||

ಡಂಭ—(ತನ್ನಲ್ಲಿ) ಆಹಾ ! ಈತನು ಆಕಾರದಲ್ಲಿ ಮಾತ್ರವೇ ಅಲ್ಲ,  
ನಡೆನುಡಿಗಳಲ್ಲಿಯೂ ಸೌಮ್ಯನಾಗಿರುವನಲ್ಲದೆ ವಿವೇಕನ ಕಡೆಯವನಂತೆ ಕಾಣು  
ವನು. ಈತನಿಂದಲೇನಾದರೂ ವಿಷ್ಣುಭಕ್ತನ ನೃತ್ಯಾಂತವು ತಿಳಿಯಬಹುದೋ  
ನೋಡುವೆನು. (ಪ್ರಕಾಶವಾಗಿ) ಮಹಾತ್ಮರಿಗೆ ವಂದನೆ.

ಶಾಂತ—ಭೂಸುರರಿಗೆ ಪ್ರತಿವಂದನೆ, ತಾವು ಯಾರು ?

ಡಂಭ—ನಾವು ವಿಷ್ಣುಭಕ್ತರಾಜರ ಸಂದರ್ಶನಾರ್ಥಿಗಳಾಗಿ ಬಂದಿರ  
ತಕ್ಕವರು.

ಶಾಂತ.—ವಿಷ್ಣುಭಕ್ತರಾಜರ ವರ್ತಮಾನವನ್ನು ತಿಳಿಯದೆ ಚಿಂತಿಸು  
ವೆನು.

ಡಂಭ — ಪೂಜ್ಯರೇ ! ಇದಕ್ಕಾಗಿ ತಾವು ಚಿಂತಿಸುವುದೇಕೆ ?

ಶಾಂತ — ಮಹನೀಯರೆ ! ನಾನು ವಿವೇಕಮಹಾರಾಜನ ಅಪ್ಪಣೆಯಿಂದ ವಿಷ್ಣುಭಕ್ತನ ಸಂದರ್ಶನಾರ್ಥವಾಗಿ ಬಂದೆನು. ಈ ರಾಜನು ಉನ್ನತನಂತೆ ಯಾರಿಗೂ ತಿಳಿಸದೆ ಚಂದ್ರೋದಯವುಳ್ಳ ನಿತಿಯಲ್ಲಿ ಎಲ್ಲಿಗೋ ಹೊರಟು ಹೋದನಂತೆ.

ಡಂಭ — (ತನ್ನಲ್ಲಿ) ಭಲೇ ! ಇದು ನಮ್ಮ ಕಾಮನ ಕೆಲಸವೇ ಸರಿ ! ಮಿಥಿಲಾಪಟ್ಟಣಕ್ಕೆ ಹೋಗಿದ್ದರೆ ಅಲ್ಲಿಯ ಮಂತ್ರಿಗೆ ತಿಳಿಯಬೇಕಾಗಿದ್ದಿತು. ಇದು ನಮಗೆ ಶುಭಶಕುನವೇ ಸರಿ. (ಪ್ರಕಾಶ) ಮಹಾತ್ಮರೆ ! ತಮ್ಮ ವಾಕ್ಯವು ನಿಜವಾಗಿದ್ದರೆ ನಮ್ಮ ಮನೋರಥವು ಭಗ್ನವಾದಂತೆಯೇ ಸರಿ. ನನ್ನ ಪಾಂಡಿತ್ಯವನ್ನು ತೋರಿಸಿ ಪ್ರಭುಸಮ್ಮುಖದಲ್ಲಿ ಸನ್ಮಾನವನ್ನು ಪಡೆಯಬೇಕೆಂದು ಅತ್ಯಾಶೆಯಿಂದ ಬಂದೆನು. ದೈವಯೋಗವನ್ನು ವಿಾರುವವರಾರು !

ಶಾಂತ — ಮಹಾತ್ಮರೆ ! ನಾನಿನ್ನು ಹೊರಡುವೆನು. (ಹೋಗುವೆನು)

ಡಂಭ — ಮಿತ್ರನೆ ! ನಮ್ಮ ಕಾಮನಶಕ್ತಿ ಅನ್ಯಾದೃಶವಾದುದಲ್ಲವೇ ! ಆಶ್ಚರ್ಯ ! ಪುಷ್ಪಗಳೇ ಶರಗಳಾಗಿಯೂ, ಇಕ್ಷುದಂಶವೇ ಚಾಪವಾಗಿಯೂ ಉಳ್ಳವನಾಗಿ, ಅಸಾಧಾರಣ ಸ್ತ್ರೀಪುರುಷರನ್ನೂ ತನ್ನ ವಶರನ್ನಾಗಿ ಮಾಡಿಕೊಳ್ಳುವನು.

ಲೋಭ — (ತೆರೆಯಕಡೆನೋಡಿ) ಮಿತ್ರನೆ ! ಅಪ್ರತಿಮಸಾಹಸಿಯಾದ ನಮ್ಮ ಕಾಮನೂ ಇಲ್ಲಿಗೇ ಬರುತ್ತಿರುವನು. (ಎಲ್ಲರೂ ನೋಡುವರು)

ಕಾಮ — (ಮುಂದೆ ಒಂದು ನಿಟ್ಟುಸಿರಿಡುತ್ತ ನಿಲ್ಲುವನು)

ಡಂಭ — (ಕಾಮನ ಕೈಹಿಡಿದು ಬಳಿಯಲ್ಲಿ ಕುಳ್ಳಿರಿಸಿಕೊಂಡು) — ಮಿತ್ರನೆ ! ನಿನ್ನೀ ಅತಿಯಾದ ದುಃಖಕ್ಕೆ ಹೇತುವಾವುದು ?

ಕಾಮ — ಸಖರೆ ! ಪ್ರಹ್ಲರುದ್ರೇಂದ್ರಾದಿಗಳನ್ನೂ ಜಯಿಸಿದ ಅವೋಭವಾದ ನನ್ನ ಅಸ್ತ್ರಗಳು ವಿಷ್ಣುಭಕ್ತನಲ್ಲಿ ಉಪಯೋಗವಿಲ್ಲದುದಾಯಿತು.



ಡಂಭ—ಹೇಗೆ ?

ಕಾಮ—ವಿಷ್ಣುಭಕ್ತನು ನನ್ನ ಲಕ್ಷ್ಯಕ್ಕೆ ಸಿಕ್ಕದೆ ತಪೋಗಂಧ್ಯರಾದ  
ವಸಿಷ್ಠರ ಆಶ್ರಮವನ್ನು ಸೇರಿದನು. ಹಾ ! ಕಷ್ಟಕಷ್ಟ !

ಡಂಭ—ಆದರೇನಾಯಿತು ಮಿತ್ರನೆ ?

ಕಾಮ—(ದೀನವದನನಾಗಿ)

ರಾಗಾ || ಕಮಾಚು || (ಕಂಠುತಾಪಮೆಂಕುಸೈವೆ,

ಏನಮಾಡಲಿಗ ನಾನು | ಧೀನನಾದೆನಿನ್ನು ||ಪ|| ಮಾನಿ  
ವಿಷ್ಣುಭಕ್ತತಾನು ಮಾನ್ಯರನ್ನು ಸೇರಲಿನ್ನು ||ಅನು|| ಅಲ್ಲಿ  
ವಸಿಷಮಾನ್ಯರಂ | ಹ್ರುತ್ತನದಿಸಿಣಿಸಿನಾಂ | ಬಲ್ಲಿನವರ ಶೌ  
ರ್ಯಮಂ | ಬಲು ಬಲ್ಲವರೈ ವಸಿಷ್ಠರು|| ಏನ || ೧ || ಇಂದ್ರ  
ನನ್ನೊ ಜಯಿಸಿದೆ | ಚಂದ್ರನನ್ನು ಜಯಿಸಿದೆ | ಚಂದ್ರಚೂಡನ  
ನ್ನು ಸುಲಭವಿಂದ ಜಯಿಸಿಬಂದೆನು || ಏನ || ೨ || ವಿಷ್ಣು  
ಭಕ್ತನಲ್ಲಿ ನಮ್ರಾತ್ಮವೆಣ್ಣುಮುಖ್ಯಸೇನಾಗಣಂ | ಕೃಷ್ಣನಲ್ಲಿ  
ಪೂತನಿಯೋಲ್ | ಜಿಷ್ಣುಭಾವಬಿಟ್ಟರೈ || ಏನ || ೩ ||

ಡಂಭ—ಮಿತ್ರನೆ ! ಸಮಾಧಾನ ಹೊಂದು ! ಅಹಂಕಾರ, ಲೋಭ,  
ಮಾತ್ಸರ್ಯರೊಡನೆ ನೀನು ಮಿಥಿಲಾಪಟ್ಟುಡಮಾರ್ಗವಾಗಿ ಹೋಗಿ  
ನಮ್ಮ ಮಹಾರಾಜನಲ್ಲಿದನ್ನು ತಿಳಿಸು. ನಾನು ಕಾರ್ಯಸಾಧನೆಯಾದಲ್ಲದೆ  
ಬರಲಾರೆನು.

ಕಾಮ—ಮಿತ್ರನೆ ! ನಿನ್ನ ಇಷ್ಟದಂತೆ ನಾನು ಹೋಗುವೆನು, ಆದರೆ  
ನೀನೊಬ್ಬನೇ ಏನುಮಾಡಬಲ್ಲೆ ?

ಡಂಭ—ಮಿತ್ರನೆ ! ಶೌರ್ಯನಿಧಿಯಾದ ನಮ್ಮ ಕ್ರೋಧನು ಒರುವ  
ವರೆಗೆ ಈ ಪಟ್ಟಣದಲ್ಲಿದ್ದು ಆತನು ಬಂದನಂತರ ಮುಂದಿನ ಕಾರ್ಯವನ್ನು ಆ  
ಲೋಚಿಸುವೆನು.

ಕಾಮ—ಅದು ಯುಕ್ತವಾದುದೇ ಸರಿ. ಇನ್ನು ಇವರೊಡನೆ ನಾನು  
ಬರುವೆನು.

ಡಂಭ—ಒಳ್ಳೆಯದು. ನಾನೂ ಕ್ರೋಧನನ್ನು ನೋಡಲು ಹೊರ  
ಡುವೆನು.

(ಎಲ್ಲರೂ ಹೊರಡುವರು.)

ಇಲ್ಲಿಗೆ ದ್ವಿತೀಯಾಂಕವು ಮುಗಿದುದು.



ಶ್ರೀ

## ತೃತೀಯಾಂಕ ಪ್ರಾರಂಭ

(ರಾಜವರ್ಗದಲ್ಲಿ ಡಂಭನೊಡಗೂಡಿದ ಕ್ರೋಧನಪ್ರವೇಶ)

ಡಂಭ— ಮಿತ್ರನೆ! ಇದೇನು, ನಿನ್ನ ಮುಖವು ಹೀಗೆ ಆರಕ್ತವಾ  
ಗಿರುವುದು?

ಕ್ರೋಧ—ನನ್ನ ಸ್ವಭಾವ, ಶಕ್ತಿ, ಪರಾಕ್ರಮಾದಿಗಳಿಗೆ ಅನುಸರಿಸಿ  
ರುವುದು, —ಆಶ್ಚರ್ಯವೇನು?

ಡಂಭ—ಜಗತ್ತಿನಲ್ಲೆಲ್ಲಾ ನೀನೊಬ್ಬನೇ ಶಕ್ತಿವಂತನೆಂದಿರುವೆಯೋ?  
ಹೀಗೆ?

ಕ್ರೋಧ—(ಭುಜಾಸ್ಥಾನ ಮಾಡಿಕೊಳ್ಳುತ್ತ) ಉ-ಉ-ಊ !  
ಅಷ್ಟೇ ಅಲ್ಲವೆ, ನಿನಗೆ ತಿಳಿದಿರುವುದು? ಕೇಳು, ಹಾಗಾದರೆ—

ರಾಗಾ || ನೋ

ಮೂರುಲೋಕವನ್ನು ನಿಮಿಷತೀರುವಷ್ಟುರೋಳು !  
ಗಾರುವಾಡಿಘೋರಕೃತ್ಯ ಕೀಡುವಾಡುವೆ ||ಪ|| ಸತ್ಯವಂತರಿಂದ  
ಬೇಗ ಅಸತ್ಯ ನುಡಿಸುವೆ | ಕೃತ್ಯಾಕೃತ್ಯವೆಂಬ ನೀತಿಬಿಡಿಸುವೆ ||  
ಸುರಪನಿಂದ ಬ್ರಹ್ಮಹತ್ಯೆಭರದಿ ನಡೆಸಿದೆ | ಗಿರಿಜೇಶನಿಂದಬೇಗ  
ಬ್ರಹ್ಮಶಿರವತರಿಸಿದೆ || ೧ || ಶಾಸ್ತ್ರ ನಿಪುಣರನ್ನು ಅಶಾಸ್ತ್ರ  
ವರ್ಗದೊಳು | ಪ್ರಶಸ್ತದಿಂ ಪ್ರವೇಶಿಪಂತೆ ಆಶೆತೋರಿವೆ ||೨||

ಇಷ್ಟೇ ಅಲ್ಲ, ಇನ್ನೂ ಉಂಟು, ನನ್ನ ಸಹಚಾರಿಣಿಯಾದ  
ಹಿಂಸಾದೇವಿಯೊಡಗೂಡಿದರೆ ನನ್ನ ಶಕ್ತಿ ಮತ್ತೂ ಹೆಚ್ಚುವುದು.  
ಅದು ಹೇಗೆಂದರೆ—

ರಾಗಾ || (ಮೇಲಿನ ಮಟ್ಟು)

ತಂದೆಯನ್ನು ಚಂದದಿಂದ ಕೊಂದುಸುಖಿಸುವೆ | ಬಂದು  
ಬಳಗ ತಾಮಿಯನ್ನು ಮುಂದೆ ಕೊಲ್ಲುವೆ || ೪ || ಮಾಡಬಾರ  
ದಿದ್ದ ಕಾರ್ಯವಜಾಂಡದೊಳಗೆ ನಾಂ | ಮಾಡುವಂತೆಮಾಡಿ ಜ  
ನರ ಭಂಡರೆನಿಸುವೆ || ೫ ||

ಮಿತ್ರನೆ! ನನ್ನ ಶಕ್ತಿ ಹೀಗಿರುವುದು. ವಿಷ್ಣುಭಕ್ತನು ನನ್ನ ಕಣ್ಣಿಗೆ  
ಗೋಚರನಾಗದೆ ಎಲ್ಲಿಯೋ ಅಡಗಿ ಬದುಕಿಕೊಂಡಿರುವನು !

ಡಂಭ—ಮಿತ್ರನೆ! ವಿಷ್ಣುಭಕ್ತನು ವಸಿಷ್ಠಾಶ್ರಮವನ್ನು ಸೇರಿದ  
ನೆಂದು ಕಾಮನು ಹೇಳಿದನು.

ಕ್ರೋಧ—(ಕೋಪಾಟೋಪದಿಂದ) ಎಲೆಲೆ, ವಾಪಿ ! ಪಂಡ ! ವಸಿ  
ಷ್ಠಾಶ್ರಮವನ್ನು ಸೇರಿ ಜೀವಿಸಿರುವೆಯಾ ! ಒಳ್ಳೆಯದಿರಲಿ. (ಡಂಭನನ್ನು  
ಕುರಿತು)—ಮಿತ್ರನೆ ! ಈಗಲೂ ಮುಳುಗಿ ಹೋಗಿಲ್ಲ. ಈ ಕ್ಷಣವೇ ವಸಿ  
ಷ್ಠಾಶ್ರಮವನ್ನು ಪ್ರವೇಶಿಸಿ—

ರಾಗಾ || (ಮೇಲಿನ ಮಟ್ಟು)

ದುರಾತ್ಮನಾದ ವಿಷ್ಣುಭಕ್ತನನ್ನು ಈಗಲೇ | ದುರಾಗ್ರ  
ಹಾದಿ ಸೇನೆಮಿಂದ ಬಂಧಗೊಳಿಸುವೆ || ೬ || ಖರಾಸ್ತ್ರದಿಂದ  
ದುಷ್ಟನನ್ನು ಕುಚ್ಚಿಕೊಂಡು ನಾಂ | ಕರಾರುನಮ್ಮ ರಾಜನಿ  
ಪ್ಪಾಪೂರ್ತಿಮಾಡುವೆ || ೭ ||

ಡಂಭ—(ಕ್ರೋಧವು ಕೈಹಿಡಿದು)

ರಾಗಾ || (ಚಂದ್ರಮತೀ ನಡೆಬೇಗ)

ಬಿಡುಕ್ರೋಧ | ಈಭಾವವಂ || ೮ || ಜಡಜಾಹ್ನನಪದ ಭಜ  
ಕನೊಳೇಪರಿ || ೯ || ಶಾಂತಿಗೆನಿಲಯನು ದಾಂತರಿಗೆರೆಯ



ನು | ಇಂತಿರುವಾತನನಿಂತು ಜಯಿಸುವೆ || ಬಿಡುಕ್ರೋಧ || ೧ ||  
 ದೀನದಯಾಪರ ಮಾನಿತಗುಣನಿಧಿ | ಜ್ಞಾನಪೂರ್ಣ ಹರಿಧ್ಯಾನ  
 ದೊಳಿರುತಹ || ಬಿಡು ಕ್ರೋಧ || ೨ || ಧೈರ್ಯವಿಗಾಗಿಯಾಮಾ  
 ನಿಗಾರ್ಥೇಯನು | ಮೌನಿಯೋಳ್ ಮುಳಿಯಲೇನಾದುದು ಚಿಂ  
 ತಿಸೈ || ಬಿಡುಕ್ರೋಧ || ೩ ||

ಕ್ರೋಧ—ಮಿತ್ರನೆ! ಬಲ್ಲೆನು, ಆ ಕೌಶಿಕನಂತೆ ನಾನು ಸ್ವಕಾರ್ಯ  
 ಕ್ಕಾಗಿ ಪ್ರಯತ್ನಿಸುವನಲ್ಲ. ಸ್ವಾಮಿಕಾರ್ಯಕ್ಕಾಗಿ ಪ್ರಯಾಸಪಡುವ ನನಗೆ  
 ಪರಿಭವವೆಂತಾಗುವುದು ?

ಡಂಭ—ಸಖನೆ! ಸ್ವಭಾವತಃ ಶಾಂತನಾದ ವಸಿಷ್ಠನಲ್ಲಿ ನಿನ್ನ ಕೋ  
 ಪವೂ, ಆಪೋಪವೂ ಕಾರ್ಯಕಾರಿಯಾಗಲಾರವು. ಒಂದುವೇಳೆ ಆತನು  
 ಕೋಪಿಸಿದನಾದರೆ ನೀನು ಹಿಂದಿರುಗುವುದೇ ಅನುಮಾನವು.

ಕ್ರೋಧ—ಹಾಗೆಯೇ ಹೇಳು; ಇರಲಿ, ನಿನ್ನ ಅಭಿಪ್ರಾಯವೇನೋ  
 ತೀರಿಸು.

ಡಂಭ—ಮಿತ್ರನೆ! ವಸಿಷ್ಠನು ಬ್ರಹ್ಮವುತ್ರನಾದುದರಿಂದ ವೈಷ್ಣವ  
 ನಾಗಿಯೂ, ಬ್ರಾಹ್ಮಣ್ಯದಲ್ಲಿ ವಿಶ್ವಾಸವುಳ್ಳವನಾಗಿಯೂ ಇರುವನು. ಆದು  
 ದರಿಂದ ನನ್ನ ಶಕ್ತಿಯಿಂದ ಆಶ್ರಮವನ್ನು ಪ್ರವೇಶಿಸಿ ಆತನನ್ನು ಭ್ರಮೆಗೊಳಿಸಿ  
 ಸ್ವಾಧೀನಪಡಿಸಿಕೊಳ್ಳುವೆನು.

ಕ್ರೋಧ—(ಪರಿಹಾಸದಿಂದ ನಕ್ಕು) ಮಿತ್ರನೆ! ತಪೋಗರಿಷ್ಠನಾದ  
 ವಸಿಷ್ಠನು ನಿನ್ನ ಡಂಭಕ್ಕೆ ವೋಸಹೋಗುವನೇನು ?

ಡಂಭ—(ದರ್ಶನದಿಂದ) ಉಹೂ ! ಸಲಿಗೆಯಿಂದ ನನ್ನ ಮಹಿಮೆಯ  
 ನ್ನೇ ನೀನರಿಯದಿರುವೆ. ಮಿತ್ರನೆ! ಕೇಳು, ಒಂದಾನೊಂದು ದಿನ ನಾನು ಬ್ರಹ್ಮ  
 ನನ್ನು ನೋಡಲು ಹೋದನು. ನನ್ನನ್ನು ದೂರದಲ್ಲಿಯೇ ಕಂಡು ಬ್ರಹ್ಮದೇವನು

ತನ್ನ ಪತ್ನಿಯಾದ ಸರಸ್ವತಿಯನ್ನು ಕೆಳಗಿಳಿಸಿ, ತನ್ನ ತೊಡೆಯನ್ನು ತೊಳೆದು ಕೊಂಡು ನನ್ನನ್ನು ಇದಿಗೊಳೊಂಡು ಆದರಿಸಿ ತೊಡೆಮೇಲೆ ಕುಳ್ಳಿರಿಸಿಕೊಂಡನು. ಬ್ರಹ್ಮನೇ ನನಗಿಷ್ಟು ಸನ್ಮಾನಿಸಿದಮೇಲೆ ವಸಿಷ್ಠನ ಮಾತೇನು ?

ಕ್ರೋಧ—(ನಗುತ್ತ) ಮಿತ್ರನೆ ! ಬ್ರಹ್ಮನೆಂಬ ಹೆಸರನ್ನು ಕೇಳಿದ ಮಾತ್ರದಿಂದಲೇ ನೀನು ಹೇಳಿಕೊಳ್ಳುತ್ತಿರುವ ಈ ಅತಿಶಯೋಕ್ತಿಯಿಂದ ನಿನಗೆ ಡಂಭನೆಂಬ ಹೆಸರು ಅನ್ವರ್ಥವೇ ಆಯಿತು ! ಆಗಲಿ, ಈಗ ಮಾತ್ರ ನೀನು ಈ ವೇಷದಿಂದ ವಸಿಷ್ಠನ ದೃಷ್ಟಿಗೆ ಗೋಚರನಾದರೆ ನಾಮಾವಶಿಷ್ಟನೇ ಆಗುವೆ.

ಡಂಭ—(ಶಂಕೆಯಿಂದ) ಹೇಗೆ ?

ಕ್ರೋಧ—ಹೇಗೆಂದರೆ, ನಿಷ್ಕಾಮಕರ್ಮಯೋಗದಲ್ಲಿರುವ ಆ ತಪೋಧನನು, ಜಗಜ್ಜೇತನಾಗಿರುವ,—ಯಾರಿಂದಲೂ ನಿವಾರಿಸಲಶಕ್ತನಾಗಿರುವ—ಕ್ರೋಧನಾದ ನನ್ನನ್ನೇ ಲಕ್ಷಿಸತಕ್ಕವನಲ್ಲವೆಂದು ಹೇಳಿದಮೇಲೆ ನಿನ್ನ ದಾವಗಣನೆಗೆ ಬರುವುದು ?

ಡಂಭ—(ಭಯಸಂಶಯದಿಂದ) ಹಾಗಾದರೆ ಉಪಾಯವೇನು ?

ಕ್ರೋಧ—ಮಿತ್ರನೆ! ವಸಿಷ್ಠನ ಆಶ್ರಮವನ್ನು ಪ್ರವೇಶಿಸದೆ ವನಭಂಗ ಮಾಡುತ್ತಿದ್ದರೆ, ನಮ್ಮನ್ನು ನಿಗ್ರಹಿಸಲು ಬರುವ ವಿಷ್ಣುಭಕ್ತನನ್ನು, ಶ್ರೀರಾಮನನ್ನು ವಂಚಿಸಿದ ಮಾರೀಚನಂತೆ ವಂಚಿಸಿ ಅರಣ್ಯವನ್ನು ವೇರಿಸಬಹುದು.

ಡಂಭ—(ಕ್ರೋಧನ ಬೆನ್ನತಟ್ಟುತ್ತ ಸಂತೋಷದಿಂದ) ಭಲೆ ! ಮಿತ್ರನೆ ! ಉತ್ತಮವಾದ ಉಪಾಯವೇ ಸರಿ. ನಿನ್ನ ಉಪಾಯಕ್ಕೆ ಮೆಚ್ಚಿದೆನು. ಇನ್ನು ನಾವು ನಮ್ಮ ಬೀಡಿಗೆ ಹೋಗಿ ವೀರರಂಗೆ ಧನುರ್ಬಾಣಧರರಾಗಿ ಬರುವ, ಬಾ. (ಹೊರಡುವರು.)

(ವಿಷ್ಣುಂಭ)



(ವಸಿಷ್ಠರ ತಪೋವನದಲ್ಲಿ ವನಪಾಲಕನ ಪ್ರವೇಶ)

ವನಪಾಲಕ—(ಗಾಬರಿಯಿಂದ ಸುತ್ತಲೂ ನೋಡುತ್ತ) ಇದೇನು ? ಈವರೆಗೆ ನಮ್ಮ ಗುರುವರ್ಯರ ಆಶ್ರಮಸೀಮಾಂತರದಲ್ಲಿ ಕೂಡ ಕುಹಕವನ್ನು ಚಿತಿಸುವರ ಸುಳಿವಿರುತ್ತಿರಲಿಲ್ಲ. ಈಗ ಹೀಗೆ ಕಳ್ಳರಂತೆ ಹಾವಳಿ ಮಾಡುತ್ತಿರುವ ದುಷ್ಟರಾರಾಗಿರಬಹುದು ? ಎಲ್ಲಿಯವರು ? ಏಕೆ ಬಂದಿರುವರು ? (ಆಲಿಸಿ ಕೇಳಿ) ಓಹೋ! ಇತ್ತಕಡೆಯೇ ಯಾರೋ ಅಲಾಸಿಸುತ್ತಿರುವಂತಿದೆ, ಯಾರೆಂದು ನೋಡುವೆ ನಿನಗಿ, (ಹೋಗುವನು.)

(ಧನುರ್ಬಾಣಧರರಾದ ಕ್ರೋಧ ಡಂಭರುಬರುವರು)

ಕ್ರೋಧ—ಮಿತ್ರನೆ! ಈಗಿತಾನೆ ಕೂಗುತ್ತ ಹೋದ ವನಪಾಲಕನ ಮಾತಿನಿಂದ ಇದೇ ವಸಿಷ್ಠರ ತಪೋವನವಾಗಿರಬೇಕೆಂದು ತಿಳಿಯುವುದು. (ಸುತ್ತಲೂ ನೋಡಿ ವಿಸ್ಮಯದಿಂದ) ಆಹಾ ! ಸಂದೇಹವೇನದರಲ್ಲಿ ? ಮಿತ್ರನೆ! ನೋಡುನೋಡು, (ಕೈನೀಡಿ ತೋರಿಸುತ್ತ)

ರಾಗಾ || ಶಂಕರಾಭರಣ || ನೋಟ || (ಎಲ್ಲರೂ ಬನ್ನಿರಿ ಭಲ್ಲೆಯ)

ಇದೇನಿದೇನಿದು | ಮದಗಜಾಳಿಯು | ವದಗಿಬಂದ ಸಿಂಹ  
ಗಣದಿಂಗೂಡಿಮೇಯುವುದು ||ಅನು|| ನಾಡವಕುಗಳು ಕಾಡುಪುಲಿ  
ಗಳು | ಕೂಡಿಮೇದು ನಿರಕುಡಿದು ಆಡುತಿರ್ಪುವುದು || ೧ ||

ಡಂಭ—(ಕೈತೋರಿಸುತ್ತ)

ಹುಲ್ಲಿ ಮರಿಗಳು ಅಲ್ಲಿ ನಾಯ್ಕಳು | ಎಲ್ಲಕಲಿತು ಜಲವ  
ಪೀರಿಮಲಗಿರುವುವು || ಇದೇನಿದೇನಿದು || ೨ ||

ಕ್ರೋಧ—ಮಿತ್ರನೆ! ಈ ತಪೋವನದ ಮಹಾತ್ಮೆಯನ್ನು ನೋಡಲು ಕೌತುಕವಾಗುತ್ತಿದೆ.

ಕ್ರೋಧ—(ಬಗ್ಗಿನೋಡಿ) ಅದೋ ನೋಡಲ್ಲಿ, ಮಿತ್ರನೆ! ಧನು ಧಾರಿಯಾಗಿ ಬರುವಂತನೇ ವಿಷ್ಣುಭಕ್ತನು.

ಡಂಭ—(ಸಡಗರದಿಂದ ತೊಡೆಯನ್ನು ತಪ್ಪಿಕೊಳ್ಳುತ್ತ) ಎಲೋ ! ಮೂಢನೆ! ಅಲ್ಲಿ ಯಾರನ್ನು ಹುಡುಕುವೆ? ಇತ್ತಬಾ, ನಿನ್ನ ಶಕ್ತಿಯೆಲ್ಲ ವನ್ನೂ ತೋರಿಸು.

ವಿಷ್ಣು — (ಹರ್ಷದಿಂದ ಕದವಿಡ್ಗನನ್ನು ತಿರುಗಿಸುತ್ತ)

ರಾಗಾ || ಅರಾಣ || ಚಾವು || (ಎಲೆ ನೀಚಾಧಮನೆ)

ಕಡುಸೌಖ್ಯಿಗಳೆ ನಿಮ್ಮಂ ಬಿಡುವೆನನಾಂ || ಪ || ಪಿಡಿವಿಪೀ  
ಖಡ್ಗದಿಂದೀಕ್ಷಣಂ | ಫಡನೀಚರೆ ನಿಮ್ಮ ಶಿರಗಳಂ | ಕಡಿದೀಧರೆ  
ಯೊಳು ನಾನು ಕೆತಹವರೆ ಹರಿಭಕ್ತನೇನು || ಕಡು || ೧ ||

ಲೋಭ—(ಅಪಹಾಸ್ಯದಿಂದ) ಓಹೋ ! ಹೋ ! ಭಲೇ ! ಪಟು ಭಟನಹುದೋ ! ಮೆಚ್ಚಿದೆವು. ಹೂಂ, ಎಲ್ಲಿ ನಿನ್ನ ಪರಾಕ್ರಮವೆಲ್ಲವನ್ನೂ ಒಂದೇತಡವೆ ತೋರಿಸಿಬಿಡು.

ವಿಷ್ಣು — (ತಿರಸ್ಕಾರದಿಂದ ನೋಡುತ್ತ) ಎಲೆ ಕ್ರೂರಕರ್ಮಿಗಳೇ, ದುರ್ಲಭವಾದ ಮಾನುಷಜನ್ಮವನ್ನು ಪಡೆದೂ ಸ್ವಲ್ಪದ ಕಾರ್ಯವನ್ನು ಮಾಡಿ ದುಃಖ ಭಾಜನರಾಗುವಿರೇಕೆ? ಮಹಾತ್ಮರ ಕೋಪಾಂಗಿಗೆ ಬಲಿಯಾಗಿ ನೃಧರ ಜೀವಿಗಳೆನಿಸದೆ ಅವರಲ್ಲಿ ಅಪರಾಧವುಮೆಬೇಡಿ, ಸಾರ್ಥಕಜೀವಿಗಳೆನಿಸಿರಿ. ನಿಮ್ಮನ್ನು ಕ್ರೂರಮೃಗಗಳನ್ನು ಹೊಲ್ಲುವಂತೆ ತುಂಡಿಸಲು ನನಗೆ ಮನವೊವು ವುದಿಲ್ಲ. ಕನಿಕರದಿಂದ ನಿಮಗೆ ಹಿತವನ್ನು ಹೇಳುವೆನು, ಕೇಳಿರಿ.

ಡಂಭ—(ವ್ಯಂಗ್ಯವಾಗಿ ನಕ್ಕು) ಅಹಹಾ ! ಹಾ ! ಹಾ ! ಎಲೆ ಹೆಣ್ಣಿಯೇ ! ಯಾರಿಗೆ ಬುದ್ಧಿಗಲಿಸುವೆ? ಆಯುಧವಾಣಿಯಾಗಿದ್ದರೂ ಬಾಯಿ ಮಾತಿನಿಂದಲೇ ಕಾಲಕಳೆವೆಮೇಕೆ ? ನಿನ್ನಲ್ಲಿ ಪರಾಕ್ರಮ ಎಲ್ಲದಿದ್ದರೆ, ವಸಿಷ್ಠರ



ಆಶ್ರಮವನ್ನು ನೇರಿ ಈವರೆಗೂ ಜೀವಿಸಿದ್ದಂತೆಯೇ ಮುಂದೆಯೂ ಅಡಗಿ ಜೀವಿಸಿಕೊಂಡಿರು ; ಹೋಗು. ಈ ವ್ಯಥಾಲಾಪದ ಪೌರುಷಭಾಷಣವನ್ನೂ, ವೀರವೇಷವನ್ನೂ ಮೊದಲು ತ್ಯಜಿಸು. ನಿನೊಡನೆ ಯುದ್ಧವನ್ನು ಅಪೇಕ್ಷಿಸಲು ಬಂದವರಲ್ಲದೆ ನಿನ್ನೀ ಉಪದೇಶವನ್ನು ಕೇಳಲು ನಾವು ಬರಲಿಲ್ಲ.

ವಿಷ್ಣು —ವಿವೇಕಶೂನ್ಯರೆ! ವಿನಾಶಕಾಲಕ್ಕೆ ಬುದ್ಧಿಯೂ ವಿಪರೀತವಾಗುವುದು ಸಹಜವಾಗುದುದೇ ಸರಿ. ಸಾಯುವಾತನಿಗೆ ಔಷಧವೂ ದ್ವೇಷವಾಗುವಂತೆ ನಿಮ್ಮ ವಿನಾಶಕ್ಕೆ ಹಿತವೂ ಅಹಿತವಾಗಿ ತೋರಿತು. ಆಗಲಿ, ಮಹಾತ್ಮರ ವಿಷಯಕವಾಗಿ ನೀವು ಅಪಚಾರವನ್ನು ಚಿಂತಿಸಿದಾಗಲೇ ನಿಮಗೆ ಪರಿಭವವು ಸಿದ್ಧವಾಗಿದೆ. ನಿಲ್ಲಿರಿ, ಇನ್ನು ನೀವು ಬ್ರಹ್ಮರುದ್ರಾದಿಗಳನ್ನು ಮರೆಹೊಕ್ಕಿರೂ ನಿಮ್ಮನ್ನು ವಿಷ್ಣುಭಕ್ತನು ಕ್ಷಮಿಸುವನಲ್ಲ. (ಔಷ್ಣವನ್ನು ತಿರುಗಿಸುವನು.)

ಕ್ರೋಧ—(ರಹಸ್ಯವಾಗಿ) ಮಿತ್ರನೆ! ಈತನ ತೇಜಸ್ವಿನಮುಂದೆ ನನ್ನ ಕ್ರೋಧವೂ, ದರ್ಪವೂ ನಿಷ್ಪ್ರಯೋಜನವೆನಿಸುವುದು. ಇನ್ನು ನಾವಿಲ್ಲಿದ್ದರೆ ಉಳಿಯಲಾರೆವು. ಮುಂದೆ ಉಪಾಯವೇನು ?

ಡಂಭ—(ರಹಸ್ಯವಾಗಿ) ನಿಜ, ನಿಜ, ಪಲಾಯನವೇ ಉಪಾಯವು, ಓಡು, ಬೇಗ ಓಡು.

(ಇಬ್ಬರೂ ಓಡಿಹೋಗುವರು.)

ವಿಷ್ಣು —(ಸುತ್ತಲೂ ನೋಡುತ್ತಾ) ಓಡಿಹರು, ತಲೆತಪ್ಪಿಸಿಕೊಂಡರು. ಆದರೆ, ಲೋಕಕಂಟಕರಾದ ಇವರನ್ನು ಹೀಗೆಯೇ ಉಪೇಕ್ಷಿಸುವುದು ಸರಿಯಲ್ಲ. ಇರಲಿ, ಬೆನ್ನಟ್ಟಿಕೊಂಡು ಹೋಗಿ ತಕ್ಕ ಶಿಕ್ಷೆಯನ್ನು ತರಬೇಡಿಯೇ ಬರುವೆನು. (ಹೋಗುವನು)

(ಮಿಥಿಲಾನಗರದ ಉಪವನವ್ರಾಂತದಲ್ಲಿ ಕ್ರೋಧ ಡಂಭರ ಪ್ರವೇಶ)

ಕ್ರೋಧ—ಮಿತ್ರನೆ! ಇದೇನು ? ವಿಷ್ಣುಭಕ್ತನಿಂದೋಡಿಸಲ್ಪಟ್ಟು, ತಲೆತಪ್ಪಿಸಿಕೊಂಡುಬಂದ ನಾವು, ಮಿಥಿಲಾನಗರದ ಉಪವನವನ್ನೇ ಸೇರಿಸುವ ಇಲ್ಲಿ ವಿವೇಕಮಹಾರಾಜನ ಮಂತ್ರಿಗಳು ನಮ್ಮ ಸುಖವನ್ನು ಕಂಡರೂ ಸುಮ್ಮನಿರಲಾರರು. ನಾವು ಮರೆಯಾಗಿದ್ದೇ ಕಾರ್ಯಸಾಧನವನ್ನು ಮಾಡಬೇಕು.

ಡಂಭ—ನಿಜ, ಹಾಗೆಯೇ ಮಾಡಬೇಕು ನಾನು ಈ ವನದ ಹೊರಭಾಗದಲ್ಲಿ ಮರೆಯಾಗುವೆನು.

ಕ್ರೋಧ—ಹಾಗೆಯೇ ಮಾಡು, ನಾನೂ ಮತ್ತೊಂದು ಕಡೆಯಲ್ಲಿ ಮರೆಯಾಗುವೆನು.

ಇಬ್ಬರೂ ಹೋಗುವರು.

ವಿಷ್ಣು—(ಆಯಾಸವನ್ನು ಅಭಿನಯಿಸುತ್ತ ಮುಕ್ತಾಂತರನ್ನು ಆಟಿಸಿಕೊಂಡು ಇಲ್ಲಿಯವರೆಗೂ ಬಂದನು. ಅದರೂ ಅವರು ತಲೆತಪ್ಪಿಸಿಕೊಂಡರು. ನನಗೆ ಆಯಾಸವಾದರೋ ಅತಿಯಾಗಿರುವುದು. ಸಂಧ್ಯಾಕಾಲವೂ ಸಮಾಹಿತವಾಗಿರುವುದು. ಇನ್ನು ನಾನು ಆ ದುರವಸ್ಥೆಯನ್ನು ಹುಡುಕುವುದರಿಂದ ಫಲವಿಲ್ಲ. ತ್ರಿಕಾಲವಂದ್ಯನಾದ ಸೂರ್ಯನನ್ನು ವಂದಿಸಿ, ವಿಶ್ರಾಂತಿಯನ್ನು ಹೊಂದಬೇಕು. (ಮೇಲೆನೋಡಿ) ಆಹಾ! ಸಂಧ್ಯಾರಾಗವು ಎಷ್ಟು ಮನೋಹರವಾಗಿರುವುದು? ಇಂತಹ ಸುಸಮಯದಲ್ಲಿ, ಅಪ್ಪಾ ದದಾಯಕನಾದ ಈ ಉದ್ಯಾನವನದ ನಿರ್ಮಲವಾರಿಪೂರ್ಣಸುಸ್ತೀರದ ರಮ್ಯಪ್ರದೇಶದಲ್ಲಿ, ತಾಪನಿವಾರಣನಾದ ಪರಮಾತ್ಮನು ಧ್ಯಾನಮಾಡುವುದಕ್ಕೂ ಕಷ್ಟವೇ ಆನಂದವುಂಟೆ ? (ಮುಂದೆಬಂದ ಸರಸ್ವತಿಯಲ್ಲಿ ಕುಳಿತು ಕೈಬಿಡುತ್ತಾನೆ)

ರಾಗಾ || ಪೀಠ || (ಜಯಜಯದೇವಹರಿ

ವಶರಥನಂದನ ಶೌರಿ, ನೃಪತಿ || ೪ || ನವನುರವಸುಂದ  
ರಾಂಗ | ಪಾವನಾತ್ಮ ಶ್ರೀರಂಗ || ಕವಿಮನೋಬ್ಜಯಂಗ | ಸು  
ವಿಮಲಕೃಪಾಂತರಂಗ || ೧ || ರುಣತರಣಿಕೋಟಿನಿಧಿ | ಚರ  
ಣಮುಗಲಭಾಸುರ || ಕರುಣಾಲವಾಲಧೀರ | ವೀರಶೂರಿ ಮ  
ನೋವರ || ವಶರಥ || ೧ || ಕರಧ್ಯತಕಂಬುಚಕ, | ಗರುಡಗಮನ  
ದೇವದೇವ || ಸರಸಿಜಾಕ್ಷಸುರಪಕ್ಷ | ಪರಿವಾಹ ಶ್ರೀವಕ್ಷ ||  
ದಶರಥ || ೨ ||

(ಧ್ಯಾನಸ್ಥನುಗುವನು)

ಇಲ್ಲಿಗೆ ತೃತೀಯಾಂಕವು ಮುಗಿದುದು.





ಶ್ರೀಃ

ಚತುರ್ಥಾಂಕ ಪ್ರಾರಂಭಃ.

(ಪ್ರಯಾಣೋನ್ಮುಖನಾದ ಕಾಮನು ಲೋಭನೊಡನೆ ಮಿಥಿಲಾ ನಗರದ ಮಾರ್ಗದಲ್ಲಿ ಪ್ರವೇಶಿಸುವನು)

ಕಾಮ—(ನಿಟ್ಟುಸಿನಿಟ್ಟು)

ಕಂಡ|| ಕೆಳೆಯನೆಕೇಳೆ ಮೂಲೋಕದ |

ಕಲಿಗಲೋಕತನೆ ಕಡುಗಲಿಯೆಸಿದ ನಾನೀ ||

ಖಲನಿಂ ಪರಿಭವಮೊಂದುತೆ |

ತಲೆಯೆತ್ತದೊಲಾದನೀಗಳಕ್ಕಟದೇವೆಂ ||

ಲೋಭ—ಮಿತ್ರನೆ! ಅಸಹಾಯಶೂರನಾದ ನೀನೂ ಹೀಗೆ ಜಂತಿಸ ಬಹುದೇ ?

ಕಾಮ—(ದುಗುಡದಿಂದ)

ರಾಗಾ || ಧನಾಸರಿ || ಆದಿತಾಳ || (ಸಖನೆ ಕೇಳಾಶತಿ)

ಎಂತುನಾತೋರುವೆ, ಭೂಕಾಂತೆಗೆ ಮುಖವನು || ೧ ||

ಇಂತಪಜಯವನಾನೆಂತು ಹಾ ತಾಳುವೆ || ಅನು || ಅಂದು ಮುನೀ

ಕನ | ಮುಂದೆ ಪರಾಕ್ರಮ || ವಂದದಿವೇಳಿದೆ | ಕುಂದನರಿಯ

ದೆ || ೧ || ಈ ಸುಮಬಾಣದಿಂ | ವಾಸವಮುಖರನು || ದಾಸರೆ

ನಿಸಿದನಾ | ಕ್ಲೇಶಕೀಡಾಗುತ || ೨ ||

ಲೋಭ—ಮಿತ್ರನೆ! ದುಃಖಿಸಬೇಕಾಗಿಲ್ಲ. ಇದೇ ಮಿಥಿಲಾಸಟ್ಟಣವು. ಸಾಯಂಕಾಲವಾಗಿರುವುದರಿಂದ ಈದಿನ ರಾತ್ರಿಯನ್ನು ಕ್ರೀಡೋದ್ಯಾನದಡೆಯಲ್ಲಿ ಕಳೆದು ಆ ಬಳಿಕ ಆಶ್ರಯಜಿಸುವ.

ಕಾಮ—(ಸ್ವರಭಾವದಿಂದ) ಮಿತ್ರನೆ! ಶೋಕವನ್ನು ಬಿಟ್ಟೆನು ಶೂರರಿಗೆ ಅತಿಯಾಗಿ ಪಂಬಲಿಸುವುದೂ, ಅಳುವುದೂ ಕಲಂಕವೆಂಬ ನೀತಿಯುಂಟು.

ಪ್ರಯತ್ನದ ಕಾರ್ಯಕ್ಕೆ ವಿಘ್ನವುಂಟಾಯಿತೆಂದು ಬಿಡುವುದು ಸತ್ಪುರುಷರ  
ಲಕ್ಷಣವಲ್ಲ. ವಿಷ್ಣುಭಕ್ತನಲ್ಲಿ ನನ್ನ ಸಾಹಸವು ಫಲಿಸಲಿಲ್ಲ. ಆದರೂ—

ಕಂ|| ವಿಮಲಪ್ರಜ್ಞೆಯೊಳಾದರು |

ಕಮಲಾಶೋಕಾದಿಸಿತವೆನ್ನಯ ಶರಣಂ ||

ಕ್ರಮದೀಪ್ರಯೋಗಿಸತಿನಾಂ |

ಕಮಲಾಕ್ಷಿಯೆಂದು ಗೆಲಲು ಯತ್ನವಮಾಳ್ವೆಂ ||

(ವೀರಾಸನಾಸೀನನಾಗಿ ಬಾಣಪ್ರಯೋಗಮಾಡಿದಂತೆ ನಟಿಸುವನು.)

(ತೆರೆಯಕಡೆ ಗಲಭೆಯಾಗುವುದು)

ಲೋಭ — ಮಿತ್ರನೆ! ಅತ್ತಕಡೆಯಲ್ಲಿ ಇದೇನೋ ಆತಾಳಲಾಸನಾ  
ಗುವುದು. (ಕಿವಿಕೊಟ್ಟು ಕೇಳುವನು)

ತನೆಯಲ್ಲಿ — ಪಾ! ದೈವವೆ! ನಾನು ಸಹಿಸಲಾರೆನು, ಈ ಯಾತನೆ  
ಯನ್ನು ಸಹಿಸಲಾರೆನು.

ಕಾಮ — (ಸಂಭ್ರಮದಿಂದಿದ್ದು) ಮಿತ್ರನೆ! ನನ್ನ ಬಾಣದ ಶಕ್ತಿ  
ಯನ್ನು ನೋಡಿದೆಯಾ? ಇನ್ನು ಇಲ್ಲಿರಬಾರದು. ಬಾ-ಮರೆಯಾಗುವ.

ಲೋಭ — ನ್ಯಾಯವೇ ಸು. (ಇಬ್ಬರೂ ಮರೆಯಾಗುವರು.)

(ಉದ್ಯಾನವನದಲ್ಲಿ ಸಹಿಯುರೊಡನೆ ತಾಪವಸ್ಥಭಿನಯಿಸುತ್ತ  
ಪ್ರಜ್ಞೆಯು ಕುಳಿತಿರುವಳು.)

ಪ್ರಜ್ಞಾ—

ರಾಗಾ || ಕಾಪಿ || ಆದಿ || (ನೀರೆಯತೋರುಬೇಗ)

ಕಾಣದೆನಿಲ್ಲಲಾರೆ | ಕಾಂತನ ಕರದುತಾರೇ || ಅನು || ಸ್ಮ  
ರನಸ್ತು ಜ್ವಾಲೆಯ ನಾಂ | ತರಹರಿಸಲಾರೆಮುನ್ನು | ಸ್ಮರ  
ಕೋಟಿಸುಂದರಾಂಗನಾ || ಕಾಣದೆ || ೧ || ಸಿತಕರಕಿರಣಂಗ  
ವನ್ನು | ರುತವರನೋಲೆ ಸುತುತಿರ್ಪುವೆ | ಧೃತಿಯೆಕೇಳ್

ಖತಿಗೊಂಡೆನಾಂ || ಕಾಣದೆ || ೨ || ಮಲಯವೂರುತನೆನ್ನ | ನೆ  
ಲೆಗೆಡಿಸುವಮುನ್ನ | ಚಲುವನತೋರೆ ವಲಯವನೀವೆ || ಕಾಣದೆ ||

(ಸ್ತಬ್ಧಳಾಗುವಳು)

ಧೃತಿ — (ಪ್ರಜ್ಞೆಯ ಭುಜದಮೇಲೆ ಕೈಯಿರಿಸಿ ಪ್ರೀತಿಯಿಂದ)

ರಾಗಾ || ಶಂಕರಾಭರಣ || ಸೈರಿಸು ಸೈರಿಸು)

ಸೈರಿಸುಸೈರಿಸು | ಸರೋಜಾನನೆ || ೧ || ವರವಿಜ್ಞಾಪಕ  
ನು ಬರುವನು ನಿನ್ನೆಡೆಗೆ || ಅನು || ಸುಮಕಯ್ಯೆಯಮೇಣ್ | ತಾವರೆ  
ಯೆಲೆಗಳಂ || ಕಾಮಿನಿತಂದಿಹೆನು | ಪ್ರೇಮದಿಂ ಗ್ರಹಿಸುತೆ || ೧ ||  
ಕಾಮಿನಿಮಣಿನಿನ್ನು | ಪ್ರೇಮದಕಾಂತನು || ಕಾಮಿಸಿಪೊಲಿದ  
ರೆ | ಸೋಮನುಹಿತನಹ || ೨ ||

ಪ್ರಜ್ಞಾ — (ತಾವದಿಂದ ನಿಟ್ಟುಸಿರುಬಿಡುತ್ತ ದೈನ್ಯದಿಂದ)

ರಾಗಾ || ಕಾನಡ || ಆಟತಾಳ || (ಕರತಾರಕುರಾಜವರದನ)

ಕಾಂತನ, ಕರತಾರೇ ಸುಖ || ೧ || ಕರತಾರನುನ್ಮನೋಹ  
ರನ ಸುಂದರನ | ಸ್ಮರನಸ್ತು, ಕೆ ಯನ್ನ ಗುರಿಗೈದಿರುವನ || ೧ ||  
ನಿರ್ವಯಮುನ್ಮಥ | ಮರ್ವಿದಸಂತತ || ನಿರ್ದುಷ್ಟಸಾಕಾಂತ  
ನ ಲಿರ್ಮುಸುಖವೆನೆಂತು || ೨ || ಮಂದಗಾಮಿನಿ ಕೇಳೆ | ಕಂದಿ  
ಕುಂದಿದನೆಲ್ಲೆ || ಕಂದರ್ಪನುರೆಕೊಲ್ವ | ಸಿಂಹುಬಾರನಲ್ಲ ||  
ಕಾಂತನ ಕರತಾರೇ ಸುಖ || ೨ ||

ಧೃತಿ — (ಕೈಹಿಡಿದು) ಹನಿ ! ಪ್ರಿಯಾಹನಿ ! ಇದೇಕೆ ಹೀಗೆ ಅಧೀರ  
ಳಾಗುವೆ ? ಏಕೆಕನುಕರಾಜನ ಕುರೂರಿಮೂ, ಸುತೀತಮ ಸುವೃತ್ತಿಯೂ  
ಆದ ನೀನೇ ಹೀಗೆ ಕಾತರಗೊಳ್ಳುವುದೆ ? ಸಾಕು ಸಾಕು ! ಧೈರ್ಯವನ್ನು  
ಅವಲಂಬಿಸು.



ಪ್ರಜ್ಞಾ — ಸ್ವಿಯಾಸವಿ ! ನನಗೆ ತಾಪವು ಅತಿವಾಗಿರುವುದು. ನನ್ನ ಜನನಿಯನ್ನು ನೋಡಲವೇಕ್ಷಿಸುವೆನು.

ಧೃತಿ — ರಾಜಪುತ್ರ ! ನೀನು ಸಮಾಧಾನಚಿತ್ತಳಾಗಿ ಸ್ವಲ್ಪಕೊತ್ತು ತೃಂಗಾರಮಂಟಪದಲ್ಲಿದ್ದರೆ, ನಾನು ಹೋಗಿ ದೇವಿಯರನ್ನು ಬೇಗನೆ ಕರತರುವೆನು.

ಪ್ರಜ್ಞಾ — ಹಾಗಾದರೆ ನನ್ನನ್ನು ಕೈಪಿಡಿದು ಕರೆದುಕೊಂಡುಹೋಗು.

(ಧೃತಿಯು ಪ್ರಜ್ಞೆಯ ಕೈಪಿಡಿದು ಕರೆದೊಯ್ಯುವಳು.)

(ಸುಶೀಲಾರಾಣಿಯ ಅಂತಃಪುರ ದ್ವಾರಪ್ರದೇಶದಲ್ಲಿ-ಧೃತಿಯು ಪ್ರವೇಶ,

ಧೃತಿ — ದೇವಿಯವರನ್ನು ನೋಡಿಬರಬೇಕೆಂದ. ರಾಜಕುಮಾರಿಯ ಒಳಿಯಲ್ಲಿ ಶಾಂತಿಯನ್ನು ನಿಲ್ಲಿಸಿ ನಾನು ಅತ್ಯಾತುರನಿಂದ ಬಂದೆನು. ಸುಶೀಲಾರಾಣಿಯವರು ಒಬ್ಬರೇ ಕುಳಿತಿರುವಂತೆ ಕಾಣುವುದು. ಈಗಲೇ ಸಮಯವು ಸರಿಯಾಗಿರುವುದರಿಂದ ಕಾಣಿಸಿಕೊಳ್ಳುವೆನು. (ಮುಂದೆಬಂದು ಪೀಠಸ್ಥಳಾಗಿ ಆಶೋಚನೆಯಲ್ಲಿದ್ದ ರಾಣಿಗೆ ತಲೆಬಾಗಿ) ದೇವಿಯವರಿಗೆ ಮಂಗಳವಾಗಲಿ.

ಸುಶೀಲೆ — ವಿಶೇಷವೇನು ? ಪ್ರಜ್ಞೆಯ ದೇಹಾರೋಗ್ಯವು ಹೇಗಿದೆ ?

ಧೃತಿ — ದೇವಿ ! ಅದನ್ನು ತಿಳಿಸುವುದಕ್ಕಾಗಿಯೇ ಬಂದೆನು. ಸ.ಕುಮಾರಿಯ ದೇಹಲಾವಣ್ಯವೆಲ್ಲವನ್ನೂ ಮರೆಮಾಡುವ ಘನತರಚಿಂತೆ ಹೆಚ್ಚಾಗುತ್ತಿರುವುದು, ಕ್ಷಣಕ್ಷಣಕ್ಕೂ ದೇಹವು ಬಿಳುಪೇರುತ್ತ ಶಕ್ತಿ ಕುಂದುತ್ತ ಒರುತ್ತಿರುವುದು.

ಸುಶೀಲೆ — ಹಾಗಾಗಲು ಕಾರಣವೇನು ?

ಧೃತಿ — ಹೆಚ್ಚಾಗಿ ಕೇಳಲಾರೆನು.

ಕಂದ|| ನುಡಿಯಳ್ ನನ್ನೊಡನೊಲವಿಂ |

ಮುಡಿಯಳ್ ಮಲ್ಲಿಗೆ ಸುಗಂಧಸುಮಗಳ ನೆಲವಿಂ ||

ನುಡಿಸಳ್ ಲೀಲಾಶುಕಮಂ |

ಬಿಡುವಳ್ ಬಿಸುಸುಯ್ಯೆಲರನವರತಂ ಸುತೆತಾಂ ||

ಮತ್ತು

ಧ್ಯಾನಿಪಳಾಸುತೆ ಮನದೊಳ್ |

ಮಾನಿತನಾವಿಷ್ಟು ಭಕ್ತ ನಂದವನಿಶಂ ||

ದೈನ್ಯದಿಕಣ್ಣೀಸುರಪಳ್ |

ಮಾನಿನಿ ಕಂಗೆಟ್ಟಳಾಮನೋಜನ ಶರದಿಂ ||

ಸುಶೀಲೆ — ಸುಕುಮಾರಿಯಾಗ ಎಲ್ಲಿರುವಳು ?

ಧೃತಿ — ತಮ್ಮ ಸಂದರ್ಶನಲಾಲಸೆಯಿಂದ ಶೃಂಗಾರಮಂಟಪದಲ್ಲಿರು  
ವಳು. ಸುಕುಮಾರಿಯ ಜೊತೆಯಲ್ಲಿ ಶಾಂತಿಯನ್ನು ಬಿಟ್ಟು, ದೇವಿಯವರಿಗೆ  
ತಿಳಿಸಲು ನಾನಿತ್ತ ಬಂದೆನು.

ಸುಶೀಲೆ — ಎದ್ದುನಿಂತು) ಹಾಗಾದರೆ ಈಗಲೇ ಬರುವೆನು, ನಡೆ

(ಇಬ್ಬರೂ ಹೊರಡುವರು.)

(ಶೃಂಗಾರಮಂಟಪದಲ್ಲಿ ವಿರಹಾವಸ್ಥೆಯಲ್ಲಿರುವ ಪ್ರಜ್ಞೆಯ ಪ್ರವೇಶ)

ಪ್ರಜ್ಞೆ — (ದೈನ್ಯದಿಂದ ಶಾಂತಿಯನ್ನು ನೋಡುತ್ತ)

ರಾಗಾ || ಕಮಾಚು || ಅಟತಾಳ || (ಮೋಹದನ್ವಯದೊಡನೆ)

ಕಾಣದೆ ನಿಲ್ಲಲಾರೆ | ನಲ್ಲನತೋರೆ || ಪ || ಯಾಮಿನೀಶ  
ಮುಖಿಯ ನೀನು ! ಕಾಮಸುಂದರನನ್ನು | ಭಾಮಿನೀ ಕರತಾ  
ರಿನ್ನು | ಕಾಮನ ಜಯಿಸುವನನ್ನು || ೧ || ಕಿರದೇರನೇರಿ  
ಮಾರುತನೊಡಗೂಡಿ | ಫೀರಮಾರಬಿಡುತಿದ ಕ್ರೂರಕರವನುಹಾ  
|| ೨ || ತರಣಿಯಂತಾದುದೆ ಈ ಶರದಿಂದು ಕಿರಣವುಕೇಳೆ | ಸ್ಮರ  
ಕೊಟ್ಟಿಸುಂದರ | ಬರಲೊಲ್ಲನೇತಕೆ || ಕಾಣದೆ || ೩ ||

ಶಾಂತಿ—ಪ್ರಿಯಸಖಿ ! ಎಚ್ಚತ್ತುಕೊ. ದೇವಿಯವರು ಬರುವ ಹೊತ್ತಾಯಿತು. ಸ್ವಸ್ಥಳಾಗಿ ಕುಳಿತುಕೋ.

ಪ್ರಜ್ಞಾ—(ಎದ್ದು ಕುಳಿತು ಸುತ್ತಲೂ ನೋಡುತ್ತ ತಾವಾಧಿಕ್ಕದಿಂದ)

ರಾಗಾ|| ಖರಹರಪ್ರಿಯ|| ರೂಪಕ|| (ಚಿನ್ನದಾನರಾವಾಡು)

ಎಂತುತಾಳುವೆ | ಹಾ ಹಾ || ಎಂತುತಾಳುವೆ || ಪ || ಕಂ  
ತುಕೋಪವಾನುತೆನ್ನ ನಿಂತುಕೊಲ್ವನಕ್ಕಟದನಾ || ನೆಂತು || ಅ||  
ಅಂತರಂಗದಲ್ಲಿಯೆನ್ನಳ್ | ಕಂತ.ಲೀಲೆಯಿಂದೆರಮಿಸಿ | ಕಾಂ  
ತೆಯನ್ನು ಮರೆಯುತಿಂತು | ಕಾಂತವೇದಕರ್ತವಾಂತು || ಎಂ||

ಹಾ ಮನೋವಲ್ಲಭ ! ನನ್ನ ಹೃದಯವನ್ನು ಕದ್ದೊಯ್ದಂತೆಯೇಪ್ರಾಣ  
ವನ್ನೂ ಕದ್ದೊಯ್ದದೆ ಬಿಟ್ಟೀಯೇಕೆ ? (ಬಿಸುಸುಯ್ಯುವಳು)

ಶಾಂತಿ—(ಚಿಂತೆಯಿಂದ) ಅಯ್ಯೋ ! ನಾನೆಷ್ಟು ಬಗೆಯಿಂದ ಹೇಳಿ  
ದರೂ ರಾಜಪುತ್ರಿಯತಾಪವು ಶಮನವಾಗುವಂತಿಲ್ಲ. ಈಗೇನುಮಾಡಲಿ ? ರಾಣಿ  
ಯವರಾದರೂ ಬಂದರೆ ?

(ಧೃತಿಯೊಡನೆ ರಾಣಿಯು ಬರುವಳು.)

ಸುಶೀಲಾರಾಣಿ—ಸಖಿ, ಇದೋಬಂದೆನು.

ಶಾಂತಿ—ದೇವಿಯವರೇ ಬಂದು ಪುತ್ರಿಯನ್ನು ಸಂತೈಯಿಸಬೇಕು.

ಸುಶೀಲೆ— ( ಪ್ರಜ್ಞೆಯಬಳಿಗೆಬಂದುತಲೆಸವರಿ ) ಸುಕಮಾರಿ !  
ಎಳು ಎಳು !

ಪ್ರಜ್ಞಾ—(ತಲೆಯೆತ್ತಿ ದೈನ್ಯದಿಂದ) ಜನನಿ ! ಬಂದೆಯಾ ! ನನ್ನೀ  
ತಾಪಶಮನವಾಗುವಂತೆ ಮಾಡಲಾರೆಯಾ ?



ಸುಶೀಲೆ—ಮಗಳೆ ? ಧೈರ್ಯವನ್ನು ಅವಲಂಬಿಸು. ನಿನ್ನಿಷ್ಟಾರ್ಥ ಸಿದ್ಧಿಯಾಗುವುದು. ಹೀಗೆ ನೀನು ಅಧೀರಳಾಗಿ ಹಂಬಲಿಸುವುದು ನಿನ್ನ ಸಾಮರ್ಥ್ಯ ಯಕ್ಕೂ ನಿನ್ನ ತಾಯಿತಂದೆಗಳ ಶೀಲಕ್ಕೂ ತಕ್ಕುದಲ್ಲ;—ಸಂತೈಸಿಕೊ.

ಪ್ರಜ್ಞೆ—ಜನನಿ ! ನಾನೇನುಮಾಡಲಿ ? ನನ್ನ ಸುಖಕ್ಕಾಗಿ ನೀವು ಕಲ್ಪಿಸಿರುವ ಕ್ರೀಡಾಶೈಲವು ಅಗ್ನಿಕುಂಡದಂತೆಯೂ ಸಖಿಯರು ತಂದೊಪ್ಪಿಸುವ ಮೃಣಾಲವು ಅಸಿಪತ್ರದಂತೆಯೂ ಚಂದ್ರಕಿರಣವು ವರ್ಷಾಕಾಲದ ಸೂರ್ಯಕಿರಣದಂತೆಯೂ ಅನುಲೇಪವೇ ವೊದಲಾದವು ಅಗ್ನಿಕುಂಡಕ್ಕೆ ಮಾಡುವೆ ಆಜ್ಯಾಹುತಿಯಂತೆಯೂ ಆಗಿ ಬಸವಳಿಸುತ್ತಿರುವುದು. ತಾಯಿ ! ನೀವು ಸಮ್ಮತಿಸುವುದಾದರೆ ಕ್ರೀಡಾವನಕ್ಕಾದರೂ ಹೋಗಿ ಸ್ವಲ್ಪ ಮನಸ್ಸು ಮಾಧಾನಪಡಿಸಿಕೊಂಡು ಬರಬೇಕೆಂದು ಬಯಸುವೆನು.

ಸುಶೀಲೆ—ಮಗಳೆ, ನಿನ್ನ ಅಭಿಮತವನ್ನು ಮಹಾರಾಜರಿಗೆ ತಿಳಿಸಿ ಅವರ ಅನುಮತಿಸಡೆದು ಬರುವೆನು.

ಪ್ರಜ್ಞೆ—(ಎದ್ದು ನಿಂತು) ಜನನಿ ! ನೀನು ಬರುವವರೆಗೆ ನಾನು ಅಂತಃಪುರದಲ್ಲಿರುವೆನು.

ಸುಶೀಲೆ—ಹಾಗೆಯೇ ಮಾಡು. ನಾನು ಧೃತಿಯೊಡನೆ ಮಹಾರಾಜರನ್ನು ಕಾಣಲು ಹೋಗುವೆನು.

(ಪ್ರಜ್ಞೆ, ಶಾಂತಿಯೊಡನೆ ಹೊರಡುವಳು.)

ಸುಶೀಲೆ—ಧೃತಿ ! ನೀನು ಮುಂಜಾಗಿಹೋಗಿ ಮಹಾರಾಜರ ಸಮಯವನ್ನು ನೋಡಿ ಬಾ.

ಧೃತಿ—ಅಪ್ಪಣೆ. (ಹೋಗುವಳು.)

ಸುಶೀಲೆ—(ಬರುತ್ತಾ) ವೃತ್ತಿಯಾದರೂ ಉದ್ಯಾನದಲ್ಲಿ ಏಕಾಏಕಿ ಅಪೇಕ್ಷಿಸುವಳು. ಪ್ರತಿಪಕ್ಷದವರು ಬಂದಿರುವುದಾಗಿ ಕೇಳಿದಳು. ಈ ಸಂ

ದರ್ಭದಲ್ಲಿ ನಮಗೆ ಆರ್ಯಪುತ್ರನ ಅನುಮತಿಯಾಗುವುದೋ ಹೇಗೋ ತಿಳಿಯೆನು. ಆದರೂ ಪ್ರಯತ್ನಿಸಿ ನೋಡುವೆನು.

ಧೃತಿ—(ಹಿಂತಿರುಗಿ ಬಂದು) ದೇವಿ! ಮಹಾರಾಜರು ಶಾಂತನೊಡನೆ ಮಂತ್ರಾಲೋಚನೆಯಲ್ಲಿರುವರು.

ಸುಶೀಲೆ—ಹಾಗಾದರೆ ಅನುಕೂಲವೇ ಆಯಿತು, ಬಾ ಹೋಗುವು.  
(ಹೊರಡುವರು.)

(ಮಂತ್ರಾಲಯದಲ್ಲಿ ಶಾಂತನೊಡನೆ ವಿವೇಕಮಹಾರಾಜನು ಕುಳಿತಿರುವನು)

ಧೃತಿ—(ಮುಂದೆಬಂದು) ದೇವರಿಗೆ ಮಂಗಳವಾಗಲಿ! ದೇವಿಯವರು ಬಂದು ನಿಂತಿರುವರು.

ಶಾಂತ—(ಎದ್ದುನಿಂತು) ವಿಶೇಷವೇನೋ ಇರಬೇಕು. ಅಪ್ಪಣೆಯಾದರೆ ನಾನು ಹೊರಡುವೆನು.

ವಿವೇಕ—ಆಗಬಹುದು. (ಶಾಂತನು ಹೋಗುವನು.)

ವಿವೇಕ—ಸಖಿ! ದೇವಿಯನ್ನು ಕಾಣಬೇಕು. (ಧೃತಿ, ಹೊರಡುವಳು)

ಸುಶೀಲೆ—ಆರ್ಯಪುತ್ರನು ವಿಜಯಿಯಾಗಲೆಂದು ಪ್ರಾರ್ಥಿಸುವೆನು

ವಿವೇಕ—ದೇವಿ, ಅಸನಾಸೀನಳಾಗಿ, ವಿಶೇಷವರ್ತಮಾನವನ್ನು ತಿಳಿಸು. ಸುಕುಮಾರಿಯು ಹೇಗಿರುವಳು ?

ಸುಶೀಲೆ—ಆರ್ಯಪುತ್ರ! ಸುಕುಮಾರಿಯು ಸ್ಥಿತಿಯನ್ನೇನೆಂದು ಹೇಳಲಿ? ಸ್ನಾನಮಾನವನ್ನೊಲ್ಲಳು. ಸರಸ ಸಲ್ಯಾಪಗಳನ್ನೇ ಮರೆತಳು. ಅನವರತವೂ ವಿಷ್ಣುಭಕ್ತನ ವಿರಹವನ್ನು ತಡೆಯಲಾರದೆ ಪರಿಪರಿಯಾಗಿ ಕೊರಗುತ್ತಿರುವಳು. ವನಕ್ಕಾದರೂ ಹೋಗಿ ತಾಪಶಮನಮಾಡಿಕೊಳ್ಳಬೇಕೆಂದೆಳಸುವಳು.

ವಿವೇಕ—ದೇವಿ! ಪರರಾಜರಕಡೆಯವರು ಬಂದು ಕಾದಿರುವರೆಂದು ತಿಳಿದೆನು. ಈ ಸಮಯದಲ್ಲಿ ಸುಕುಮಾರಿಯನ್ನು ವನಕ್ಕೆ ಕಳುಹುವುದು ಕ್ಷೇಮವಲ್ಲ.

ಸುಶೀಲೆ—ಆರ್ಯಪುತ್ರನೆ! ತಾವು ಸಮ್ಮತಿಸಿದರೆ ಸುಕುಮಾರಿಯೊಡನೆ ನಾನೇ ಹೋಗಿ ಸಮಾಧಾನ ಪಡಿಸಿ ಬರುವೆನು. ಪ್ರತಿಪಕ್ಷದವರ ಬಾಧೆಯನ್ನು ತಪ್ಪಿಸುವುದಕ್ಕಾಗಿ ನಮ್ಮ ಶಾಂತಾದಿ ಮಂತ್ರಿಗಳನ್ನು ಉಪವನದ್ವಾರ ಪ್ರದೇಶದಲ್ಲಿ ಕಾದಿರುವಂತೆ ಕಟ್ಟುಮಾಡಬಹುದು.

ವಿವೇಕ—ದೇವಿ ! ನಿನ್ನ ಸಲಹೆ, ಸರಿಯಾಗಿದೆ. ಶಾಂತಾದಿಗಳು ನಿಂತರೆಂದರೆ ಕ್ರೋಧಾದಿಗಳು ನಿರ್ನಾಮರಾಗುವುದರಲ್ಲಿ ಸಂದೇಹವಿಲ್ಲ, ನೀನು ಸಾವಧಾನದಿಂದ ಪ್ರಜ್ಞೆಯನ್ನು ಉಪವನಕ್ಕೆ ಕರೆದುಕೊಂಡು ಹೋಗಿ ಉಪಚರಿಸು. ನಾನು ಶಾಂತಾದಿಗಳನ್ನು ಕಳುಹುವೆನು.

ಸುಶೀಲೆ—ಆರ್ಯಪುತ್ರನೆ! ಹಾಗೆ ಮಾಡಬಹುದು. (ಹೋಗುವಳು)

ವಿವೇಕ—ಯಾರಲ್ಲಿ ?

ಸೇವಕ—ಏನಪ್ಪಣೆ ?

ವಿವೇಕ—ಶಾಂತನನ್ನು ಕರೆದುಕೊಂಡುಬಾ.

ಸೇವಕ—ಅಪ್ಪಣೆ. (ಹೋಗುವನು.)

ಶಾಂತ—ಮಹಾರಾಜನಿಗೆ ವಿಜಯವಾಗಲಿ ! ವಿಶೇಷವೇನು ?

ವಿವೇಕ—ಮಂತ್ರಿವರ್ಯನೆ ! ದೇವಿಯು ಸುಕುಮಾರಿಯೊಡನೆ ಕಾಂತೋದ್ಯಾನಕ್ಕೆ ಹೋಗಿ ಬರುವೆನೆಂದು ಅನುಮತಿಸಡೆದು ಹೋಗಿರುವಳು. ಪ್ರತಿಪಕ್ಷದವರ ಬಾಧೆಗೊಳಗಾಗುವಂತೆ ವಸ್ತುವಿಚಾರ, ಸಂತೋಷರೊಡಗೂಡಿ ನೀನು ಉದ್ಯಾನದಲ್ಲಿ ಕಾವಲಾಗಿರಬೇಕು. ನಾನು ಕಾರ್ಯಾಂತರವನ್ನು ಗಮನಿಸುವೆನು.

ಶಾಂತ—ಅಪ್ಪಣೆ. (ರಾಜನು ಹೊರಡುವನು.)

ಶಾಂತ—(ಕಿವಿಕೊಟ್ಟು ಕೇಳಿ ಗಾಬರಿಯಿಂದ) ಓಹೋ ! ಸಖಿಯರ ಕಲಕಲ ಧ್ವನಿಕೇಳುವುದು, ಮಹಾರಾಜನಿಯವರು ಸುಕುಮಾರಿಯೊಡನೆ ವನಕ್ಕೆ ಹೊರಟಿರಬಹುದು. ನಾನಿನ್ನೂ ಇಲ್ಲಿ ವಿಳಂಬಿಸುವುದು ಸರಿಯಲ್ಲ. ನಾನೂ



ವಸ್ತುವಿಚಾರ, ಸಂತೋಷರೋಡಗೂಡಿ ಸನ್ನಾಹದೊಡನೆ ಜಾಗೃತೆಯಾಗಿ ಹೋಗುವೆನು. (ಹೋಗುವನು)

(ಉಪವನದಲ್ಲಿ ಸವಿಯರೊಡನೆ ಪ್ರಜ್ಞೆಸಹಿತ ಸುಶೀಲೆಯ ಪ್ರವೇಶ)

ಶಾಂತಿ—(ಮುಂದೆಬಂದು ವನಶೋಭೆಯನ್ನು ನೋಡುತ್ತ)

ರಾಗಾ|| (ಸವಿನೋಡುನೋಡು)

ದಯೆಮಾಡಿ ನೋಡುನೋಡುವನವ ಸಾಮಾಜಯಾನೆ ||ಪ||  
ನೀರದಸಮತನುರುಚಿರೆಬಾ ಸಾರಸದಳನಯನೆಯೆಬಾ || ತರುಣ  
ತರಣಿಕಿರಣಶೋಣಚರಣಯುಗೇಬಾ || ದಯೆ || ೧ || ಅರುಣ  
ವಾದ ಚಿಗುರಿನಿಂ ಸರಸಕುಸುಮವಿಸರದಿಂ | ತರುಣೀಮಣಿಯ  
ಮನಕೆಹರುಷಕೊಡುವುದುತಾಂ|| ೨ || ಕುಕನ ದಿವ್ಯಗಾನದಿಂ  
ಪಿಕನಚಟುಲಸುಸ್ವರಗಳಿಂ ( ಸಕಲದುಃಖಗಳನು ಬೇಗನಿರಾಕ  
ರಿಸುವೋಲ್ ( ೩ ||

ಪ್ರಜ್ಞೆ—ಪ್ರಿಯಸವಿಯರೆ! ಫಲವುಷ್ಟ ಭರಿತವಾದ ಈತರುಲತೆಗಳು ಹೇಗೆ ಶೋಭಿಸುವುವು ?

ಸುಶೀಲೆ—ವತ್ಸೆಯರೆ! ಇವು ತಮ್ಮಂತೆಯೇ ಶಾಖೋಪಶಾಖವಾದ ಸಂತಾನ ಸೌಭಾಗ್ಯ ಸಂಪದಗಳಿಂದ ನೀವು ಸುಖಪಡುವಿರೆಂದು ನಿಮ್ಮನ್ನು ಅಭಿನಂದಿಸುತ್ತಿರುವುವು. ಇತ್ತನೋಡಿರಿ ಸದ್ಗುಣಾಲಂಕೃತರಾದ ನಿರ್ಮಲರ ಹೃದಯದಂತೆ ಸರಸೀರುಹಗಳಿಂದ ಕೂಡಿ ಮೆರೆವ ಈ ವರಸ್ಸನ್ನು—

ಪ್ರಜ್ಞೆ—(ವುಷ್ಪಾಪಚಯವನ್ನಭಿನಯಿಸುತ್ತ)

ರಾಗಾ|| ಶಂಕರಾಭರಣ|| (ಮಾವಿನತೆಳೆದುನೋಡಲ್ಕೆ)

ಮಲ್ಲಿಗೆಸುಮಗಳು ಇಲ್ಲಿ ಇವೆ! ಪುಲ್ಲಾಕೋಕವುಕಾಣುತ್ತಿದೆ||  
ಎಲ್ಲರು ಕೂಡುತ್ತಕುಯ್ಯುವನಾವ್! ಪಲ್ಲವವಾಣಿಯರೇಬನ್ನಿ||೧||

ಶಾಂತಿ—ಜಾಜಿಯ ಸುಮವಿದೂ ಪಾಟಲಿಯು | ರಾಜಪು  
ದೀಕಡೆನೋಡಿದೆಯಾ || ಭೂಜದಮೇಲಕ್ಕೆ ಸತ್ತುತನಾಂ | ಸಾಜ  
ದಿಕುಯ್ಯುವೆನಿದದನುಂ || ೨ ||

ಧೃತಿ—ಚಂದಿರಮುಖೆನೋಡಿದನಿತ್ತ | ಕುಂದಕುಟಜಗಳ,  
ತುಂಬಿಹವತ್ತು | ಮಂದಗಮನೆಯಕ ನಲಿಯುತ್ತೆನಾ ನಂದದಿಸು  
ಮಗಳ ಬಿಡಿಸುವೆನು || ೩ ||

ಸುಶೀಲೆ—ಸುಕುಮಾರಿಯರೆ ! ನೀವಿಲ್ಲಿಯೇ ಪುಷ್ಪಗಳನ್ನು ಬಿಡಿಸು  
ತ್ತಿರುವುದು. ನಾನು ಅಲ್ಲಿ ಕಾಣುವ ಪಾರಿಜಾತವನ್ನು ಬಿಡಿಸಿಕೊಂಡು ಬರು  
ವೆನು. (ಹೋಗುವಳು.)

ಶಾಂತಿ—ಹ್ರಿಯಸಖಿ ! ಧೃತಿ ! ನೀನು ಆ ಪಾಟಲೀ ವೃಕ್ಷವನ್ನೇರಿ  
ಪುಷ್ಪಗಳನ್ನು ಬಿಡಿಸಿಕೊಂಡುಬಾ. ನಾನಿಲ್ಲಿಕಾಣುವ ಸುರಗಿಯ ಗಿಡವನ್ನೇರಿ  
ಹೂವುಗಳನ್ನು ತರುವೆನು.

(ಇಬ್ಬರೂ ಒಂದೊಂದುಕಡೆಗೆ ಹೋಗುವರು.)

ಪ್ರಜ್ಞೆ—ಸಖಿಯರೂ, ಜನನಿಯೂ ಬೇರೆಬೇರೆಕಡೆಗಳಿಗೆ ಹೋಗಿರು  
ವರು. ನಾನು ಸ್ವಲ್ಪಹೊತ್ತು ಈ ಸರಸ್ವೀರದಲ್ಲಿ ವಿಹರಿಸುತ್ತಿರುವೆನು.  
(ಮುಂದೆಬಂದು ಆಶ್ಚರ್ಯ ವನ್ನಭಿನಯಿಸುತ್ತ) ಇದೇನು ?

ಕಂದ|| ಅಡಿಗಡಿಗೀಶುಭಶಕುನಂ | ಅಡಿಯಿಡುತ್ತೆನ್ನ ಮನಕೆ ನಲವೇರಿಸುತ್ತಿ  
ಕುಳಂ ! ಒಡೆಯನಕಾಣುವೆನೆಂಬುವ | ಸಡಗರವೊಂದೆ  
ನ್ನೊಳಗೆ ಕಾರ್ಣಮಾಯೆಂ ||

(ಸ್ವಲ್ಪಹೊತ್ತು ಸುಮ್ಮನಿದ್ದು ಮೇಲೆನೋಡುತ್ತ)

ಜಗದೀಶ್ವರನೇ ! ಶುಭಶಕುನಂಗಳಿಗೆ ನೀನೇ ಪೂಜಕನಾಗಿದ್ದು ಅಭಿಮ  
ತವನ್ನು ಈಡೇರಿಸು. (ಕೈಮುಗಿವಳು.)

(ಮುಂದೆಬಂದು ಪಕ್ಕಕ್ಕೆ ತಿರುಗಿನೋಡಿ ಹಿಮ್ಮೆಟ್ಟಿ ಭ್ರಮೆಹೊಂದಿ  
ಕುಳಿತುಕೊಂಡು ಕೈತೋರಿಸುತ್ತ)

||ತನ್ನಲ್ಲಿ|| ಹಾ, ಇದೇನು ? ಸ್ವಪ್ನದೃಶ್ಯನಾಗಿದ್ದ ಸುಂದರಾಂಗನು ಇಲ್ಲಿ  
ಕಾಣಲ್ಪಟ್ಟನು, ನಾನೇನು ಎಚ್ಚರದಲ್ಲಿರುವೆನೋ ? ಸ್ವಪ್ನದಲ್ಲಿರುವೆನೋ ? ಜಾಗ  
ರೂಕಳಾಗಿರುವೆನು, ಇದು ಸ್ವಪ್ನವಲ್ಲ. ಸಮಾಧಾನಚಿತ್ತಳಾಗಿರುವೆನು,  
ಭ್ರಾಂತಿಯನ್ನು ವ್ಯವಕ್ಷ್ಯಾ ಕಾರಣವಿಲ್ಲ. ಇರಲಿ, ಮತ್ತೊಂದು ಬಾರಿ ಪರಿಶೀ  
ಲಿಸುವೆನು. (ನೋಡುವಳು, ಮತ್ತೆ ತತ್ತರಿಸುತ್ತ) --ಹಾ, ಇದೇನು, ಕಣ  
ತ್ತಲೆ ಸುತ್ತಿರುವುದು, ತಲೆತಿರುಗುತ್ತಿರುವುದು, ಅಯ್ಯೋ ! ಕುಳಿತುಕೊಳ್ಳಿ  
ಲಾರೆನು. ಹಾ ಸವಿಯರೆ ! (ಮಲಗುವಳು.)

(ತೆರೆಯಲ್ಲಿ ಮಹತ್ತರವಾದ ಕೋಲಾಹಲವಾಗುವುದು.)

ಸುಶೀಲೆ — (ಸಖಿಯೊಡನೆ ಬಂದು ಗಾಬರಿಯಿಂದ ಸುತ್ತಲೂ ನೋ  
ಡುತ್ತ) ಯಾರಲ್ಲಿ, ಪರಿಜನರು ?

ಪ್ರತೀಹಾರಿ — ದೇವಿಯವರಿಗೆ ಜಯವಾಗಲಿ ! ಎನಕ್ಕಣೆ ?

ಸುಶೀಲೆ — ಇದೇನು, ಇಷ್ಟು ಕೋಲಾಹಲವಾಗುವುದು. ?

ಪ್ರತೀಹಾರಿ — ದೇವಿಯರೆ ! ಉಪ್ಯಾನದ ಬಹಿಷ್ಕಾರದಲ್ಲಿ ಪ್ರಜ್ಞನ್ನ  
ರಾಗಿದ್ದ ಕಾನು-ಕ್ರೋಧಾವಿಗಳಿಗೂ ನಮ್ಮ ಶಾಂತತಾದಿಗಳಿಗೂ ದ್ವಂದ್ವಯುದ್ಧ  
ವಾಗುತ್ತಿದ್ದುದರಿಂದ ಕೋಲಾಹಲವಾಯಿತು. .

ಸುಶೀಲೆ — ಏನು ? ಯುದ್ಧವೆ ? ಸ್ನೇಹಿತವರಾರು ? ಗೆದ್ದವರಾರು ?

ಪ್ರತೀಹಾರಿ — ಕಾಮಾದಿಗಳು ಜಿತರಾಗಿ ಓಡಿಹೋದರು. ಶಾಂ  
ತಾದಿಗಳು ಜಯಿಸಿದರು. ನಿಮ್ಮ ಪ್ರಜೆಗಳು ಜಯಲಾಭದ ಸಂತೋಷಕ್ಕಾಗಿ  
ಕೂಗುತ್ತಿರುವರು.



ಸುಶೀಲೆ—ಒಳ್ಳೆಯದಿರಲಿ, ನಿನ್ನ ಕೆಲಸವನ್ನು ನೋಡುತ್ತಿರು.  
(ಪ್ರತೀಹಾರಿ ಹೋಗುವಳು.)

ಧೃತಿ—(ಸ್ತಬ್ಧಳಾಗಿ ಮಲಗಿದ್ದ ಪ್ರಜ್ಞೆಯನ್ನು ನೋಡಿ) ಸಖೆ ! ಸು  
ಕುಮಾರಿಯು ಇಲ್ಲಿ ಸ್ತಬ್ಧಳಾಗಿರುವಳು !

ಶಾಂತಿ—(ಬಳಿಗೆಬಂದು) ಪ್ರಿಯಸಖೆ ! ಕಣ್ತೆರೆ ! ನಿನಗಿಷ್ಟವಾದ  
ಸುರಗೀ ಪುಷ್ಪವನ್ನು ತಂದಿರುವೆನು, ನೋಡು.

ಪ್ರಜ್ಞೆ—(ಎದ್ದು ಕುಳಿತು ಸರಸ್ವೀರದಕಡೆಗೆ ಕೈತೋರಿಸುತ್ತ)

||ವೃತ್ತ|| ಇವನಾರಿಂದ್ರನೊ ಜಂದ್ರನೋ ಸ್ವರಮಹಾರಾಜೇಂದ್ರನೋ  
ಶ್ರೀಶನೋ.(ಸುಮ್ಮನಾಗುವಳು.)

ಸುಶೀಲೆ—(ಪ್ರಜ್ಞೆಯ ಭುಜದಮೇಲೆ ಕೈಯಿರಿಸಿ, ಗಲ್ಲವನ್ನು ಮೇ  
ಲಕ್ಕಿತ್ತಿ) ವತ್ಸೆ ! ಸಂತೈಸು, ಸಂತೈಸು !

ಪ್ರಜ್ಞೆ—(ಮೊದಲಿನಂತೆಯೇ ಕೈತೋರಿಸುತ್ತ)

|| ವೃತ್ತ || ಶಿವ, ಮನ್ಮಾನಸಕಿತ್ತು ನೇತ್ರಯುಗಮಂ ಕೈಕೊಂಡು  
ತಾಂಕುಳ್ಳಿಹಂ ||

ಸುಶೀಲೆ—ವತ್ಸೆ ! ಸ್ಪಷ್ಟವಾಗಿ ತಿಳಿಸು. ಇದೇಕೆ, ಪೀಗೆ ಭ್ರಮಿ  
ಷ್ಠರಂತಾಡುವೆ ?

ಪ್ರಜ್ಞೆ—(ಸ್ಥಿರಭಾವದಿಂದ ಕುಳಿತು) ಅವ್ಯಾ ! ಧ್ಯಾನಗೋಚರನಾ  
ಗಿದ್ದ ಮನೋವಲ್ಲಭನನ್ನು ಈ ಸರೋವರದ ತೀರದಲ್ಲಿ ಕಂಡೆನು. ಅದುವೊದ  
ಲು ನನ್ನ ಕಣ್ಣಿಗೆ ಕತ್ತಲೆ ಕವಿದಿರುವುದು.

ಸುಶೀಲೆ—ಸುಕುಮಾರಿ ! ಹಾಗೆ ನಿನ್ನ ಮನೋವಲ್ಲಭನು ಗೋಚರ  
ನಾಗಿದ್ದರೆ ಆತನ ಸಮ್ಮುಖವನ್ನು ಸಾರಿ ಸಮಾಧಾನ ಹೊಂದಬಹುದಾಗಿದ್ದಿಲ್ಲವೆ ?

ಪ್ರಜ್ಞೆ—ಜನನಿ ! ತಾಯ್ತಂದೆಯರ ಅಧೀನದಲ್ಲಿದ್ದು ಅವರ ಆಜ್ಞೆಯಂತೆ ಆಚರಿಸಬೇಕಾದುದೇ ಕುಲಸ್ತ್ರೀಯರ ಧರ್ಮವಲ್ಲವೇ ? ನಿಮ್ಮ ಅಪ್ಪನೇ ಯಿಲ್ಲದೆ ನಾನಾವಕಾಯವನ್ನೂ ಮಾಡಲಾರೆನು.

ಸುಶೀಲೆ—ವತ್ಸೆ ! ನಿನ್ನ ಸಂಕಲ್ಪವು ಸ್ತುತ್ಯವೇಸರಿ ! ಪರಮೇಶನು ನಿನಗೆ ಪ್ರಸನ್ನನಾಗಿರುವನು. ನೀನಿನ್ನು ಸಂತೋಷಸ್ವಾಂತಳಾಗಿ ಅಂತಃಪುರವನ್ನು ಸೇರು. ನಾನು ನಿನ್ನ ತಂದೆಯವರಿಗೆ ಈ ವರ್ತಮಾನವನ್ನು ತಿಳಿಸಿ, ನಿನ್ನ ನಲ್ಲನನ್ನು ಕರೆಯಿಸುವೆನು. 111197

ಪ್ರಜ್ಞೆ—ಹಾಗಾದರೆ, ಜನನಿ ! ನಾನಿನ್ನು ಉತ್ಸಾಹದಿಂದ ಶಾಂತಿಯೊಡನೆ ಹೊರಡುವೆನು. (ಹೋಗುವಳು.)

ಸುಶೀಲೆ—ಧೃತಿ ! ಮಹಾರಾಜರ ಸಮಯವನ್ನು ತಿಳಿದುಬಾ.

ಧೃತಿ—ಆಗಬಹುದು. (ಹೋಗುವಳು.)

ಸುಶೀಲೆ—(ಸಂತೋಷದಿಂದ) ಓ ದಯಾಸಾಗರ ! ಸರ್ವೇಶ್ವರ ! ನಿನ್ನ ಕೃಪೆಯು ಅವೋಘವಾದುದು. ಅಲಭ್ಯವಸ್ತುವನ್ನು ಸೌಲಭ್ಯವಾಗುವಂತೆ ಮಾಡಿದ ನಿನ್ನ ಮಾಹಾತ್ಮ್ಯವನ್ನು ವರ್ಣಿಸಲಾರಿಗೆ ಅಳವು ? ಸುಕ್ಕು ಮಾರಿಯ ಸಂತಾಪವನ್ನು ಶಮನಮಾಡಿದಂತೆಯೇ ಈ ವಿವಾಹವನ್ನು ಕೂಡ ನಿರ್ವಿಘ್ನವಾಗಿ ನೆರೆವೇರಿಸುವುದು ನಿನ್ನ ಇಚ್ಛೆಗೆ ಸೇರಿದುದೇಸರಿ.

ಧೃತಿ—(ಹಿಂತಿರುಗಿ ಬಂದು) ದೇವಿ ! ಮಹಾರಾಜರು ತಮ್ಮನ್ನೇ ಇದಿರು ನೋಡುತ್ತ ಅಂತಃಪುರದಲ್ಲಿರುವರು..

ಸುಶೀಲೆ—ಹಾಗಾದರೆ, ಸಮಯವು ಸರಿಯಾಗಿದೆ, ಬಾ (ಹೊರಡುವರು)

(ನಿವೇಕನು ಒಬ್ಬನೇ ಕುಳಿತು ನಿರೀಕ್ಷಿಸುತ್ತಿರುವನು.)

ವಿವೇಕ—ಇಷ್ಟು ಹೊತ್ತಾದರೂ ದೇವಿಯು ಬರಲಿಲ್ಲವೇಕೆ ? ಧೃತಿ  
ಯು ಹೋಗಿ ಬಹಳ ಹೊತ್ತಾಯಿತು.

ಸುಶೀಲೆ—(ಮುಂದೆಬಂದು) ಆರ್ಯವೃತ್ತರು ನನಗಾಗಿ ನಿರೀಕ್ಷಿಸು  
ತ್ತಿದ್ದಂತಿದೆ.

ವಿವೇಕ—ಸಂತೋಷದಿಂದ ಸುಶೀಲೆಯ ಕೈಹಿಡಿದು ಬಳಿಯಲ್ಲಿ ಕುಳ್ಳಿ  
ರಿಸಿಕೊಂಡು ದೇವಿ ! ಪ್ರಜ್ಞೆಯ ದೇಹಸ್ಥಿತಿಹೇಗಿದೆ ? ಶುಭವರ್ತಮಾನವೇನು ?

ಸುಶೀಲೆ— ರಾಗಾ|| (ನಿಮ್ಮ ಜಾಳೇತಕೆ)

ಪ್ರಾಣೇಶ ಲಾಲಿಸೈ || ಪ || ವನದೊಳುಚರಿಸುತೆ ತನುಜಿ  
ಯು ಬರುತಿರೆ | ಕನಸಿನೊಳುಕಂಡನ | ಕಾಣುತಮುದದಿ||೧||  
ಕರೆಯಿಸುತಾತನ ಕರದೊಳುತನ್ನನು | ಹರುಷದಿಪರಿಣಯ  
ವಿರಚಿವುದೆಂಬಳು || ೨ ||

ಆದುದರಿಂದ, ಆರ್ಯವೃತ್ತನಲ್ಲಿ. ಈ ಶುಭವರ್ತಮಾನವನ್ನರುಳಲು  
ಬಂದೆನು.

ವಿವೇಕ—(ಸಂಭ್ರಮದಿಂದ)

ರಾಗಾ|| ಕಮಾಚು || ರೂಪಕ|| (ಪುರುಷಂಶನಾರಿಧಿ)

ಶ್ರೀವಾಸನ ಮುಖಮೆ ಯೇನಪೇಳ್ವೆನಾ || ಪ || ಎಣಿಸಲಿರಿ  
ಯದವನಮುಖಮೆ ಗುಣಿಸೆಬಲ್ಲೆವೆ | ಅಣಿವಾದ್ವಪ್ಪಸಿದ್ಧ ದಾತನ  
ಅರಿಯಲಾಪೆವೆ || ಶ್ರೀನಿವಾಸನ || ೧ || ಆಗದಿದ್ದ ಕಾರ್ಯವನ್ನು  
ಆಗಮಾಡುವ ಬೇಗನಾಗುವುದನು ಸಾಗದಂತೆ ಮಾಡುವ || ಶ್ರೀನಿ  
|| ೨ || ಕನಸಿನಲ್ಲಿ ಕಂಡನರನ, ಕರತಂದು ತೋರ್ಪನ | ಕರು  
ಣನಿನ್ನೆದೊಳುಕಾಣಿಕಂಜನೇತ್ರನಾ || ಶ್ರೀನಿ|| ೩ ||



ಸುಶೀಲೆ:—ಆರ್ಯವೃತ್ತನೆ ! ವಿಳಂಬಿಸಿದರೆ ಆತನು ಹೊರಟುಹೋಗಬಹುದು. ತ್ವರೆಪಡಿಸಬೇಕು. (ಹೋಗುವಳು)

ವಿವೇಕ:—ಸೇವಕರಾರ್ಥ ? ಶಾಂತನನ್ನು ಕರದುಕೊಂಡುಬರಬೇಕು.  
(ಶಾಂತ, ಸಂತೋಷ, ವಸ್ತುವಿಚಾರರು ಬರುವರು)

ಸೇವಕ:—ಮಂತ್ರಿವರ್ಯರೇ ಬರುತ್ತಿರುವರು.

ಶಾಂತ:—ಜಯಶೀಲರಾದ ಮಹಾರಾಜರಿಗೆ ವಂದಿಸುವೆನು.

ವಿವೇಕ:—ಮಂತ್ರಿವರ್ಯನೆ ! ಉದ್ಯಾನದಲ್ಲಿ ವಿಶೇಷವೇನು ?

ಶಾಂತ:—ಅವಧರಿಸಬೇಕು.

[ಕಂದ|| ಕ್ರೋಧಾಮರ್ಷದಿಬರಲಾ |

ಹೋಧನದೊಳಗೆನ್ನಯ ನಿಜಶಾಂತತೆಯಿಂದಾ ||

ಕ್ರೋಧನಜಯಿಸಿದೆ ನಲವಿಂ |

ಖೇದದಿವೊರಮಟ್ಟು ವೋದ ನಿಜವುರಿಗಾತಂ ||

ಸಂತೋಷ:—ರಾಜಾಧಿರಾಜ ಅವಧರಿಸಬೇಕು.

[ಕಂದ|| ಫಲವಿಧದಿಂದಳಿಗಳೆಯುತೆ |

ಕಲಿತನದಿಂಬಂದ ಲೋಭನಂ ಕೊಳುಗುಳದೋಳ್ ||

ಬಲಮಂಭಂಗಿಸಿ ಹಂಗಿಸಿ |

ತೊಲಗಿಸಿಬಂದೆಂ ನಿಜಗುಣದಿಂದಪ್ರಭರದಿಂ ||

ವಸ್ತುವಿಚಾರ:—ಮಹಾರಾಜಾ ! ಬಿನ್ನವಪನ್ನು ಲಾಲಿಸಬೇಕು-

ಕಂದ|| ಅತಿಸಾಹಸದಿಂ ದಬಂದಾ |

ರತಿಪತಿಯಂ ನಿಜಗುಣಬಲದಿಂದೆದುರಾಗು ||

ತ್ತತಿಸುಲಭದಿ ಚಯಿಸಿದನಾಂ |

ಜಿತನಾಗಿ ದುಗುಡದಿವೋದನಾಗಳೆ ಕಾಮಂ ||

ವಿವೇಕ:—(ಸಂತೋಷದಿಂದ)

ರಾಗಾ-ಜುಂಜೂಟಿ (ಗಗನವಚರನೆ)

ಶಾಂತಸದ್ಗುಣವಂತರೇನಿಮ್ಮ ಮಂತ್ರಿತ್ವದಿಂದನಾಂ |  
ಅನಂತಸುಖವನಾಂತು ಜಗದಿ ಶ್ರೀಮಂತನೆನಿಸಿದೆಂ ||೫|| ಅವನಿ  
ಯೊಳಗೆ ನಿಮ್ಮಸಹಾಯವೆನಗಿರೆ | ವಿವೇಕನಾಮವಡೆದು ಸಾರ್ವ  
ಭೌಮನೆನಿಸುವೆ ||೧||

ವಸ್ತು:—ಮಹಾರಾಜಾ! ನಿನ್ನ ತಪೋಬಲಕ್ಕೆ ಮೆಚ್ಚಿದ ಭಗವಂ  
ತನೇ ನಿನ್ನೀ ವಿಜಯಾಭ್ಯುದಯಕ್ಕೆ ಕಾರಣಕರ್ತನೆನ್ನಬೇಕಲ್ಲದೆ ನಾವಲ್ಲ.

ವಿವೇಕ:—ನಿಜ, ಎಲ್ಲಕ್ಕೂ ಆತನೇ ಕಾರಣ-ಕಾರ್ಯಕರ್ತನೆನಿಸುವ  
ವನು. ಆದರೂ ಆತನ ಪ್ರೇರಣೆಯಿಂದ ಮಾಡಿದವರು ನೀವಾಗಿರುವಿರಿ.  
ನಿಮ್ಮ ಸಹಾಯವು ನನಗೆ ಸ್ಮರಣೀಯವೇಸರಿ. ಪ್ರಸ್ತುತದಲ್ಲಿ, ಉಪವನದ  
ಲ್ಲಿರುವ ವಿಷ್ಣು ಭಕ್ತನನ್ನು ಸನ್ಮಾನದಿಂದ ಕರೆತರಬೇಕು. ನಾಳೆಯೇ ಪ್ರಜ್ಞಾಂ  
ಬೆಯ ಸ್ವಯಂವರವು ನಿಶ್ಚಿತವಾಗಿರುವುದು. ಪಟ್ಟಣವು ಅಲಂಕೃತವಾಗಲಿ,  
ಸಕಲ ಸಾಮಂತರಾಜರಿಗೂ ಆಹ್ವಾನಪತ್ರಿಕೆಗಳು ಕಳುಹಿಸಲ್ಪಡಲಿ. ಸ್ವಯಂ  
ವರ ಮಂಟಪವು ಸಿದ್ಧವಾಗಲಿ.

ಶಾಂತ:—ಅಪ್ಪಣೆಯಂತೆ ಎಲ್ಲವೂ ನಡೆಯುವುವು.

ವಿವೇಕ:—ಮಂತ್ರಿಗಳೆ! ಆಯಾಸಗೊಂಡಿರುವಿರಿ; ನೀವಿನ್ನು ಹೋಗಿ  
ವಿಶ್ರಾಂತಿಹೊಂದಿಬನ್ನಿರಿ. ನಾಳೆ ಸುಕುಮಾರಿಯನ್ನು ನೋಡಿಬರಲು ಹೊರಡು  
ವೆನು. (ಎಲ್ಲರೂ ಹೊರಡುವರು)

ಚತುರ್ಥಾಂಕಕ್ಕೆ ಮಂಗಳಂ

ಶ್ರೀಃ

## ಪಂಚಮಾಂಕಪ್ರಾರಂಭ

(ಅಲೋಚನಾಸ್ಥಾನದಲ್ಲಿ ಚಿಂತಾಕ್ರಾಂತನಾದ ಮಹಾಮೋಹನು ಪಾರಿಪೂರ್ಣಕನೊಡನೆ ಪ್ರವೇಶಿಸುವನು)

ಮಹಾಮೋಹ; —

ರಾಗಾ — ದಬಾರ್ (ತಿಳಿದುಮಾಳ್ತುದೇ ಹಾಹಾ)

ಮೋಸತ್ತೋದನೋ ಮಿತ್ರಾ ಹಾ, ||ಪ|| ವಾಸಿಪಂಥದಿ  
ಶೂರರೆಂದು ಅಕೆಯಿಂದನಂಬಿದೇ || ನಾಂ || ಅ|| ಶೂರರೆಂದುನಾ  
ಬಿಯಿವರ ಭಾರಿಕಜ್ಜಕೆ ಕಳುಪಿದೆಂ | ಬಾರದಿರುವರವರದೇನಾ  
ಕಾರಣವೋ ಕಾಣೇ ಹಾ || ಮೋಸ || ೧ || ಕಾಮಮುಖ್ಯರೇ  
ನಾದರೊ — ನಿಷ್ಕಾಮಿ ವಿಷ್ಣುಭಕ್ತನಿಂದ | ನಾಮಮಾತ್ರರಾ  
ದರೇನೋ ನಮ್ಮ ಡಂಭಲೋಭರು || ೨ || ಸುರುಚಿರಾಂಗಿಪ್ರಜ್ಞೆ  
ಗೆ ಸ್ವಯಂವರವುನಾಳೆಯೆಂದು | ಬರೆದಲಗ್ನಪತ್ರವಿದೇ, ಕರ  
ವಸೇದುದೀಗಿಮಗೆ || ೩ ||

ಪಾರಿಪೂರ್ಣಕ — || ತನ್ನಲ್ಲಿಯೇ || ನಮ್ಮ ರಾಜನು ಕಾಯೋಂತರದಲ್ಲಿ  
ಯೋಚಿಸುವನೇ ಹೊರತು ಕಾರ್ಯಾರಂಭದಲ್ಲಿಯೇ ಯೋಚಿಸಿದ್ದರೆ ನಾನು ಎವೇ  
ಕವನ್ನು ಹೇಳುತ್ತಿದ್ದೆನು. ಇರಲಿ, ಈಗಲೂ ಹೇಳುವೆನು. (ಪ್ರಕಾಶವಾಗಿ)  
ಮಹಾರಾಜನೆ !

ಅಧೈಯದಿಂದ ಚಿಂತಿಸುವುದು ವೀರರಕೆಲಸವಲ್ಲ !

ಮಹಾಮೋಹ — ಮಿತ್ರನೆ! ಮಂತ್ರಿಗಳವೀರಾಲಾಪಕ್ಕೆ ಮರುಳಾದೆನು

ಪಾರಿಪೂರ್ಣಕ — ಮಹಾರಾಜನೆ ! ನಿನ್ನ ಮಂತ್ರಿಗಳು ನಿನ್ನ ಬಳಿ



ಯಲ್ಲಿದ್ದಾಗ ಮಾತ್ರ ಪರಾಕ್ರಮಿಗಳೇ ಹೊರತು, ವಿವೇಕನವರಿವಾರದಲ್ಲಿಯಾಗಲಿ, ವಿಷ್ಣುಭಕ್ತನಲ್ಲಿಯಾಗಲಿ, ಏನನ್ನೂ ಮಾಡಲಾರರು.

ದ್ವಾರಪಾಲಕ — ಮಹಾರಾಜರಿಗೆ ಮಂಗಳನಾಗಲಿ. ಕಾಮಾದಿ ಮಂತ್ರಿಗಳು ಬಂದಿರುವರು.

ಮಹಾವೋಹ — ಒಳಗೆ ಬರಲಿ.

ದ್ವಾರ — ಅಪ್ಪಣೆ (ಹೋಗುವನು, ಆರು ಮಂತ್ರಿ ಮಂತ್ರಿಗಳೂ ಬರುವರು)  
ಕಾಮಾದಿ ಮಂತ್ರಿಗಳು — ಮಹಾರಾಜನೇ ! ವಂದಿಸುವೆವು.

ವೋಹ — ಮಂತ್ರಿಗಳೇ ! ಆಸನಗಳಲ್ಲಿ ಕುಳಿತುಕೊಳ್ಳಿರಿ.

ಆರು ಮಂದಿ ಮೂ ಕುಳಿತುಕೊಳ್ಳುವರು.

ವೋಹ — ಎಲೈ ಕಾಮನೆ ! ನಿಯೋಗಿಸಿದ್ದ ಕಾರ್ಯವನ್ನು ಸಾಧಿಸಿದೆಯಾ ?

ಕಾಮ — (ಅಜ್ಜಿಯಿಂದ) ! ಮಹಾರಾಜನೇ ! ನನಗೆ ಸಕಲವೂ ಶಕ್ತವಾಗಿಯೂ ಇದ್ದ ಎಲ್ಲ ಆಸ್ತ್ರಗಳನ್ನೂ ಬುದ್ಧಿಯನ್ನೂ ಮೊದಲು ವಿಷ್ಣುಭಕ್ತನಲ್ಲಿಯೂ ಆ ಬಳಿಕ ಪ್ರಜ್ಞೆಯಲ್ಲಿಯೂ ಉಪಯೋಗಿಸಿದೆನು. ದೈವಯೋಗದಿಂದ ಅವುಗಳೆಲ್ಲವೂ ಅಮೆಚ್ಚರೂ ಸಮಾಪವರ್ತಿಗಳಾಗುವಂತೆ ಪರಿಣಮಿಸಿದವು. ಆ ಸಮಯದಲ್ಲಿ ವಸ್ತು ವಿಚಾರನಿಗೂ ನನಗೂ ಆದ ಯುದ್ಧದಲ್ಲಿ ನಾನು ಅತ್ಯಂತ ಶ್ರಾಂತನಾಗಿ ಬರಬೇಕಾಯಿತು. ಇಂದಿನವರೆಗೆ ಅಪಜಯವೆಂದರೇನೆಂಬುದನ್ನೇ ಅರಿಯದಿದ್ದ ನಾನು ಹೀಗೆ ಕಂಗೆಟ್ಟು ಬಂದುದು ದೈವವಿಚಾರವಲ್ಲದೆ ನನ್ನ ಯತ್ನವಲ್ಲ. (ಸುಮ್ಮನಾಗುವನು.)

ವೋಹ — ಎಲೈ ಕ್ರೋಧನೆ ! ಕಾಮನ ವಾಕ್ಯದಿಂದ ಸ್ಪಷ್ಟವಾಗಲಿಲ್ಲ. ನೀನಾದರೂ ವಿವರಿಸು.

ಕ್ರೋಧ—(ಎದ್ದುನಿಂತು)

ರಾಗ|| ಜೀಗಡೆ|| ತಾಪ|| (ಭಾವನೆನ್ನ ಸಂಭಾವನೆ)

ಬದುಕಿಬಂದೆನು ಭೂಮಿಂದ್ರನೆ || ಪ || ಸದಯ ನಿನ್ನಯ  
ಕೃಪೆಯಿಂದ ನಾನೀದಿನ || ಅ || ಶೂರನಾಗಿಪನಾನು | ಧೀರ  
ಶಾಂತನೊಡನೆ | ಯಾರೂಮಾಡದಯಿದ್ದು | ಘೋರಯುದ್ಧವ  
ಮಾಡಿ || ೧ || ವೇಳಲಾರೆನುಕಷ್ಟ | ತಾಳಲಾರೆನುಭೂಪ |  
ಮೌಳಿಯೆ ಡಂಭನಕೇಳೆ ಸ್ವಪ್ನಮಯದು || ೨ ||

ಮೋಹ—ಎನು ಎನು ? ಶಾಂತನೊಡನೆ ಹೋರಾಟವೆ ? ಹೇಗೆ ?  
ಎಲ್ಲಿ ? ಪರಿಣಾಮವೇನಾಯಿತು ?

ಕ್ರೋಧ—ಜೀಯ ! ಅಪ್ಪಣೆಯನ್ನು ಪಡೆದು ಹೋದ ನಾನು ಡಂಭ  
ನೊಡನೆ ಕೂಡಿ, ವಸಿಷ್ಠರ ಆಶ್ರಮದಲ್ಲಿ ವಿಷ್ಣುಭಕ್ತನಿದ್ದುದನ್ನು ತಿಳಿದು ವಸಿ  
ಷ್ಠರ ವನವನ್ನು ಭಂಗಪಡಿಸುತ್ತಿದ್ದೆನು. ನಮ್ಮನ್ನು ನಿಗ್ರಹಿಸಲು ಬಂದ ವಿಷ್ಣು  
ಭಕ್ತನಿಗೆ ಸಿಕ್ಕದೆ ಮಿಥಿಲಾಪಟ್ಟಣದ ಉಪವನಕ್ಕೆ ಬಂದು ಸೇರಿದೆನು. ಅಲ್ಲಿ  
ನನಗೂ ಶಾಂತನಿಗೂ ನಡೆದ ಯುದ್ಧದಲ್ಲಿ ನನಗೆ ದೈವವು ಪ್ರತಿಕೂಲವಾಯಿತು.  
ಇನ್ನು ನಾನು ಹೇಳಲಾರೆನು. (ಕುಳಿತುಕೊಳ್ಳುವನು)

ಮೋಹ—ಎಲೈ ಲೋಭನೆ ! ನೀನಾದರೂ ವಿಷಯವನ್ನು ಸ್ಪಷ್ಟ  
ಪಡಿಸು.

ಲೋಭ—ಪ್ರಭುವೆ, ಆಜ್ಞೆಯನ್ನು ತಿರಸ್ಕರಿಸಿ ಮಧುರಾಪಟ್ಟಣಕ್ಕೆ  
ಹೋದೆನು. ಅಲ್ಲಿಂದ ವಿಷ್ಣುಭಕ್ತನು ಹೊರಟುಹೋದನೆಂಬುದನ್ನು ಹುಡು  
ಕುತ್ತ ಮಿಥಿಲಾಪಟ್ಟಣವನ್ನು ಸೇರಿದನು. ಅಲ್ಲಿ ಕಾಮಕ್ರೋಧರು ಜಿತರಾದ

ಮೇಲೆ ನನಗೂ ಸಂತೋಷನಿಗೂ ಯುದ್ಧಕ್ಕೆ ಆರಂಭವಾಯಿತು, ಆಗ ನಾನು ಸಂತೋಷನನ್ನು ಕುರಿತ. ಹೀಗೆ ಹೇಳಿದೆನು.

ಕಂದ|| ಮದಜಲದಿಂ ಮೆರೆಯುತ್ತಿಹ |  
ಮದಗಜನಿಕರದಿವೆರದಿರೆ ನಾಂ ಧರಿಯೊಳಗೆ |  
ಪದಜವದಿಂದ ನೀನತಾಂ |  
ಸದೆಯು ವಾಜಿಯಪಡೆದಿಹೆನಿಜದಿನ್ನುಡಿವೆಂ ||  
||ಮತ್ತು||

ಕಂದ|| ಉತ್ತಮವಾಜಿಯಕೋರುತ |  
ಮತ್ತದುಲಭಿಸಬ' ಬಯಸುವೆ ನದರಿಂದಧಿಕಂ |  
ಮತ್ತತೆಪೊಂದಿಹಮಾನವ |  
ರಿತ್ತತ್ತಲಿಹರೆನುತಾಂಪರೀಕ್ಷಿಸು ತಿರ್ಪೆಂ ||

ಹೀಗೆಂದು ನನ್ನ ಶಕ್ತಿಯನ್ನು ಪ್ರಕಾಶಪಡಿಸಿದೆನು.

ಮೋಹ—(ತಲೆದೂರುತ್ತ) ಅದಕ್ಕೆ ಸಂತೋಷನು ಹೇಳಿದುದೇನು ?  
ಲೋಭ—ಮಹಾರಾಜನೆ ! ಅದಕ್ಕಾತನು ನಗುತ್ತಾ—

ಕಂದ|| ಕೃಪಣನೆನ್ನೀಚರಿತೆಯ |  
ಉಪಮಾನಕರಮೆನುತಾನೆನೆಪೆಕೇಳ್ ಸತತಂ |  
ತಪಮಂಮಾಡುವತೆರದಿಂ |  
ಉಪಸರಮಾಡುತೆಧನಿಕನಾಶ್ರಯಿಸು ವೆಳಿ||  
||ಮತ್ತು||

ಭಗವತ್ಕೃಪಾದತ್ತಮಾದ ತೀತಲೋದಕವೂ ಸುಸ್ಮಾದಫಲಗೂ ಲಭಿಸಿದ್ದರೂ ಅದನ್ನು ಸೇವಿಸದೆ ಖೇದಪಡುವವನು ನೀನೋರ್ವನೆ.—



ಹೀಗೆ ನನ್ನನ್ನು ನಿಂದಿಸಿದನು.

ಮೋಹ — ಸರಿಯಾಗಿಯೇ ಹೇಳಿದನು. ಆಮೇಲೆ ?

ಲೋಭ — ಆತನ ಮಾತನ್ನು ಕೇಳಿ ಕೋಪದಿಂದ ನಾನು —

ಕಂದ|| ಧನಮಂ ಗಳಿಸಿದಮನುಜಂ |

ವನಮಂಸೇರುವುದದೇಕೆ ಪುರುಷಾರ್ಥಂನೋಡ್ |

ವನಿತಾಚುಣಿವತಮಾಗಿರೆ |

ಧನಮಹಿಮರ್ತನ್ವತರಹರೆಂಬುದುವುಸಿಯೊ ||

ಹೀಗೆಂದು ನಾನು ಆತನನ್ನು ಜೆನ್ನಾಗಿ ಧಿಕ್ಕರಿಸಿದೆನು.

ಮೋಹ — || ತನ್ನಲ್ಲಿ || ಈ ಲೋಭನು ತನ್ನ ಸ್ವಭಾವಕ್ಕೆ ಸರಿಯಾಗಿ ಹೇಳಿದನು. ಇರಲಿ. (ಪ್ರಕಾಶ) ಆಮೇಲೆ ?

ಲೋಭ — ನನ್ನೇ ಧಿಕ್ಕಾರವನ್ನು ಕೇಳಿ ಆತನು ಸಮಾಧಾನದಿಂದಲೇ ನನ್ನನ್ನು ಕುರಿತು “ ಧನವನ್ನೇ ನಂಬಿರುವ ಕೃಪಣನೇ ! ಧನವಿಪಾಸೆಯೆಂಬ ಘೋರವಿಶಾಚಗ್ರಸ್ತನಾದ ನೀನು ಘನತರವಾದ ಲೋಭಾಂಧತಮಸ್ಸಿನಲ್ಲಿ ಸಿಕ್ಕಿ ತೊಳಲುತ್ತಿರುವೆ. ಈ ಧನ ವಿಶಾಚವು ನಿನ್ನನ್ನು ಕೊಂದು ತಿನ್ನುವುದೇ ನಿಜ. ’ ಹೀಗೆ ನನ್ನನ್ನು ವಾಗ್ವಾಣದಿಂದ ಇರಿದನು.

ಮೋಹ — || ತನ್ನಲ್ಲಿಯೇ || ಭಲೆ ! ಸಂತೋಷನು ಜೆನ್ನಾಗಿ ಹೇಳಿದನು. ಇಷ್ಟರಿಂದಲೇ ಲೋಭನು ತಗ್ಗುವುದು ಮಾತ್ರ ಅನುವಾನ, ಇರಲಿ. || ಪ್ರಕಾಶ || ಆಮೇಲೆ ?

ಲೋಭ — ಸಂತೋಷನಮಾತಿಗೆ ನಾನು ಕೋಪೋದ್ರೇಕದಿಂದ

“ ಎಲೈ ವಿಚಾರಶೂನ್ಯನೇ ! ಧನಹೀನನಾದವನು ಸುಖಬಾಹಿರನೂ ಘನವಿಲ್ಲದವನೂ ಆಗಿ ಕಡೆಗೆ ‘ ಹಣವಿಲ್ಲದವ ಹೆಣಕ್ಕೊಕಡೆ ’ ಯೆಂಬಂತೆ ವ

ಥೇವಾಗಿ ಬುದುಕಿ ಸಾಯುವನು, " ಹೀಗೆ ಆತನ ಗರ್ವಭಂಗವಾಗುವಂತೆ ಹೇಳಿದೆನು.

ಮೋಹ—|| ತನ್ನಲ್ಲಿ || ಇಷ್ಟಕ್ಕೇ ತಗ್ಗುವನಾದರೆ ಆತನು ಸಂತೋಷನೆನ್ನಿಸುತ್ತಿರಲಿಲ್ಲ. || ಪ್ರಕಾಶ || ಆಯಿತು, ಮುಂದೆ ?

ಲೋಭ—ನನ್ನ ಮಾತಿಗೆ ಕೋಪಿಸುವುದನ್ನು ಬಿಟ್ಟು ಕಿರುನಗೆಯಿಂದರೇ ಆತನು ಎಲಾ "ಮೂರ್ಖನೇ ! ಅಸ್ಥಿರವೂ ದುಃಖಕ್ಕಾಕರವೂ ಆದ ಧನವು, ತನ್ನ ಪತ್ನಿಯನ್ನು ಪರವುರುಷರ ವಶಮಾಡುವುದಕ್ಕೂ ಹಿಂತೆಗೆಯದು. ಶೈಷ್ಟ್ಯಯಮೂಲಕ ಡಂಭನ ಪ್ರಸನ್ನತೆಯನ್ನು ಬಯಸಿದ ನಿನಗೀ ವಾರುಷವೂ ಈ ಪಂಥವೂ ಏಕೆ ? ನಮ್ಮ ವಿಷ್ಣುಭಕ್ತನ ನೆರಳನ್ನಾದರೂ ನೀನು ಹಿಡಿಯಲಾರೆ. ನಿಲ್ಲು, ನಿನ್ನನ್ನಿಲ್ಲಿಯೇ ಪೂರೈಯಿಸುವೆನು ?" ಹೀಗೆಂದು ನನ್ನನ್ನು ಕ್ರೂರತರವಾಕ್ಯಲ್ಲದಿಂದ ಮಮೋಹತನಾಗುವಂತೆ ಮಾಡಿದನು. ಮಹಾರಾಜನೆ ! ನಾನಾವ್ರಣದಯಾತನೆಯನ್ನು ತಡೆಯಲಾರೆನು. (ಕುಳಿತುಕೊಳ್ಳುವನು)

ಮೋಹ—|| ತನ್ನಲ್ಲಿ || ಈ ಲೋಭನು, ಈವರೆಗೆ ಯಾರಿಂದಲೂ ತಾನು ಜಿತನಾದೆನೆಂದು ಹೇಳಿದವನಲ್ಲ ; ಆದರೆ, ಈಗ ಹೀಗೆ ಹೇಳಲು ಕಾರಣವೇನು ? (ಯೋಚಿಸಿ ತಲೆದೂಗುತ್ತ) ತಿಳಿದೆನು, ಹೊಸದಾಗಿ ಸಂಸಾದಿಸಿದ ಡಂಭನ ಸಂಬಂಧವೇ ಸರಿ ! ಈ ಲೋಭನ ಮನೋಭಾವವನ್ನು ನೋಡಿದರೆ ತನ್ನ ಅಂತಸ್ತಾಪವೆಲ್ಲವನ್ನೂ ವಿಷ್ಣುಭಕ್ತನಲ್ಲಿ ಪ್ರಯೋಗಿಸಿ ನಿಗ್ರಹಿಸಲು ಪ್ರಯತ್ನಪಡುವಂತೆ ತೋರುವುದು. ಇರಲಿ, ಮುಂದೆ ತಿಳಿಯುವೆನು.

|| ಪ್ರಕಾಶ || ಎಲೈ ಡಂಭನೆ ! ಕುಶಲದಿಂದಿರುವೆಯಷ್ಟೆ ?

ಡಂಭ—(ಎದ್ದುನಿಂತು) ಮಹಾರಾಜನೆ ! ನಾನು ಅವಿದರಲ್ಲಿಯೂ

ಕುಂದೇಸುವನಲ್ಲವಾಗಿ ನನ್ನ ಕುಶಲತೆಗೆ ಕೊರತೆಯೇನು ?

ಮೋಹ—ಸಂತೋಷವೇಸರಿ. ಸಂಗತಿಯನ್ನು ನೀನಾದರೂ ಸ್ಪಷ್ಟ ಪಡಿಸು.

ಡಂಭ—ಮಹಾರಾಜನೆ ! ಕ್ರೋಧನಿಂದೊಡಗೂಡಿದನಾನು ವಸಿಷ್ಠಾಶ್ರಮದಲ್ಲಿದ್ದ ವಿಷ್ಣುಭಕ್ತನನ್ನು ಉರಾಯದಿಂದ ಮಿಥಿಲೋದ್ವಾನಮಧ್ಯ ವರ್ತಿಯನ್ನಾಗಿ ಮಾಡಿದೆನು.

ಮೋಹ—(ನಗುತ್ತ) ತುಂಬಾ ಸಾಹಸವೇ ಆಯಿತು, ಆ ಬಳಿಕ ?

ಡಂಭ—ಆಕಾಲಕ್ಕೆ ಸರಿಯಾಗಿ ಸುಶೀಲೆಯೊಡನೆ ಪ್ರಜ್ಞೆಯು ಉದ್ಯಾನಕ್ಕೆ ಬಂದಳು. ಅವಳನ್ನು ನೋಡಿ ಕಾಮ, ಕ್ರೋಧ, ಲೋಭರು ಉದಾಸವನ್ನು ಪ್ರವೇಶಿಸಲು ಪ್ರಯತ್ನಿಸಿದರು. ಅವರನ್ನು ವಸ್ತುವಿಚಾರ, ಶಾಂತ್ಯ ಸಂತೋಷರು ಪ್ರತಿಭಟಿಸಿ, ಜಯವನ್ನು ಹೊಂದಿದರು.

ಮೋಹ—ಈ ವಿಚಾರವೆಲ್ಲವನ್ನು ಮೊದಲೇ ತಿಳಿದಿದ್ದೆನು. ಆಗ ನೀನು

ಛೇದನ ಮಾಡುತ್ತಿದ್ದೆ ?

ಡಂಭ—ನಾನು ಕಾಮ, ಕ್ರೋಧ, ಲೋಭರ ಮೇಲಿನ ಮಮತೆಯಿಂದ ಶತ್ರುಗಳಿಗೆ ಗೋಚರನಾಗದೆ ಮರೆಯಲ್ಲಿ ನೋಡುತ್ತಿದ್ದೆನು.

ಮೋಹ—ಮತ್ತೂ ಸಾಹಸವೇ ಆಯಿತು. ಆಮೇಲೆ ಹೇಳು.

ಡಂಭ—ಆಬಳಿಕ, ವಿಷ್ಣುಭಕ್ತನ ನೆಲೆಯರಿತು ಪ್ರಜ್ಞೆಯು ಅಂತಃಪುರಕ್ಕೆ ತೆರಳಿದಳು. ಹಿಂದೆಯೇ ಶಾಂತಾದಿಗಳೂ ಹೋದರು. ನಾನು ಕ್ರೋಧ, ಕಾಮ, ಲೋಭರನ್ನು ಮಾತ್ಸರ್ಯ ಅಹಂಕಾರರ ಸಹಾಯದಿಂದ ಸಂಕೈ ಸಿಕರೆದು ಕೊಂಡು ಬಂದೆನು.

ಮೋಹ—|| ತನ್ನಲ್ಲಿ || ಇವನ ಮಾತಿನಿಂದ ಇವನು ಕೇವಲ ವಾಗ್ಧೀ



ವಿಯೆಂದೂ ಅವನು ಧರಿಸಿರುವ ಆಯುಧಗಳು ಭಾರಭೂತವೆಂದೂ ಇತೀಯ್ ಬೇಕಾಗಿದೆ. ||ಪ್ರಕಾಶ||

ಎಲೈ ಡಂಭನೆ ! ಶಸ್ತ್ರಧಾರಿಯಾದ ನಿನಗೆ ಕಾಮಾದಿಗಳಮೇಲಿನ್ನ ಮಮತೆಗಿಂತಲೂ ಶಾಂತಾದಿಗಳಮೇಲೆ ದ್ವೇಷವು ಹೆಚ್ಚಾಗಿರಬೇಕಲ್ಲವೆ.

ಡಂಭ—ಅಹುದು, ಮಹಾರಾಜನೆ ! ಆದರೂ ದ್ವೇಷವು ಸಾಧಿಸ್ತು ತಕ್ಕುದೇ ಹೊರತು ದುಡುಕತಕ್ಕುದಲ್ಲ. ಸಮಯವನ್ನು ನೋಡಿ ನಿಜವಾದ ಎಷ್ಟುಭಕ್ತನನ್ನು ನಿಗ್ರಹಿಸಬೇಕಲ್ಲದೆ ಅವನಿಗೆ ಆಶ್ರಿತರಾದ ಶಾಂತಾದಿಗಳನ್ನು ಜಯಿಸಿ ಫಲವಿಲ್ಲವೆಂದು ಭಾವಿಸಿ ಬಿಟ್ಟುಬಿಟ್ಟೆನು.

ಮೋಹ—ಎಲೈ ಡಂಭನೆ ! ಕರುವನ್ನು ಎಳೆದರೆ ಹಸುವೂ ಬರುವಂತೆ, ಶಾಂತಾದಿಗಳನ್ನು ಹಿಡಿದರೆ ಎಷ್ಟು ಭಕ್ತನು ತಾನೇ ಬರುತ್ತಿದ್ದನೆಂದು ತಿಳಿಯಲಿಲ್ಲವೇಕೆ ?

ಡಂಭ—ಮಹಾರಾಜನೆ ! ಎಷ್ಟುಭಕ್ತನು ಮಾನದಲ್ಲಿದ್ದುದರಿಂದ ಅಷ್ಟುದೂರ ಆಲೋಚಿಸಲಿಲ್ಲ. ಅಲ್ಲದೆ, ಅಷ್ಟರಲ್ಲಿಯೇ ಸವಿಯರೊಡನೆ ವನ ವಿಹಾರಕ್ಕೆ ಒಂದ ಕಾಂತಾಮಣಿಯನ್ನು ನೋಡುತ್ತ ನಿಂತಿದ್ದೆನು. ಈಗ ಅವು ಳೆಯಾದರೆ ಶಾಂತನಿಗೆ ನನ್ನ ಶಾರ್ಯವನ್ನು ತೋರುವೆನು.

ಮೋಹ—ಎಲೈ ಡಂಭನೆ ! ಪ್ರತ್ಯಕ್ಷವಾಗಿ ನಾನು ಪ್ರವರ್ತಿಸದಿದ್ದರೂ ಹೊರಗೆ ಸಂಚರಿಸಲು ನಾಚುತ್ತಿರುವೆನು. ಹೀಗಿರುವಲ್ಲಿ ಮಾಂತ್ರಿಗಳಾದ್ದವು ಪರಾಜಿತರಾಗಿ ಬಂದೂ, ಮತ್ತೆಯೂ ಮುಖವನ್ನೆತ್ತಿಕೊಂಡು ಕೋ ಗುವೆನೆಂದು ಹೇಗೆ ಹೇಳುವಿರೋ ಆಶ್ಚರ್ಯ !

ಡಂಭ—ಮಹಾರಾಜನೆ ! ನಾನು ಯುದ್ಧದಲ್ಲಿ ಉದಾಸೀನನಾಗಿ ಬಿಟ್ಟುದರಿಂದ ಅವರು ಬದುಕಿದರೇ ಹೊರತು, ನಾನು ಆಯುಧವಾಗಿಯಾಗಿ

ಯುದ್ಧಕ್ಕೆ ನಿಂತಿದ್ದರೆ ಅವರು ಉಳಿಯುತ್ತಿರಲಿಲ್ಲ

ಮೋಹ—ಡಂಭನೆ ! ಈವರೆಗೆ ಅನುಭವಿಸಿದ ಪರಿಭವವನ್ನು ಅವನು  
ನವೆಂದೆಣಿಸದೆ ಹೀಗೆ ಹೇಳಿಕೊಳ್ಳುತ್ತಿರುವುದು ಅತ್ಯಸ್ತುತಿಯೆನ್ನಿಸದೆ ?

ಡಂಭ—ಮಹಾರಾಜನೆ ! ಇದು ಅತ್ಯಸ್ತುತಿಯಲ್ಲ. ಇರಲಿ, ಪ್ರ  
ಜ್ಞೆಗೆ ಸ್ವಯಂವರವೆಂದು ಲಗ್ನಪತ್ರಿಕೆ ಬಂದಿರುವುದಷ್ಟೆ ? ಸ್ವಯಂವರಕ್ಕೆ ರಾಜ  
ರೂ ರಾಜಪುತ್ರರೂ ಹೋಗುವುದು ಸಹಜವಾಗಿದೆ. ನೆರೆದ ಸಭಾಮಧ್ಯದಲ್ಲಿ  
ಸಾರ್ವಭೌಮನಾದ ನಿನ್ನನ್ನೂ ನನ್ನನ್ನೂ ಕಾಮನನ್ನೂ ನೋಡಿದರೆ ಪ್ರಜ್ಞೆಯು  
ವಿಷ್ಣುಭಕ್ತನನ್ನು ವರಿಸುವಳಿ ? ಇಲ್ಲ ! ಇಲ್ಲ !! ಇಲ್ಲ !!!

ಮೋಹ—ಡಂಭನೆ ! ನೆರೆದ ಸಭಾಮಧ್ಯದಲ್ಲಿ ಹೆಂಗಸಿನಿಂದಲೂ ಅವ  
ಮಾನವನ್ನು ಹೊಂದಬೇಕೆನ್ನುವೆಯಾ ?

ಡಂಭ—ಮಹಾರಾಜನೆ ! ಧೀರರಿಗೆ ಅವಮಾನವೆಂದರೇನು ? ಒಂದು  
ವೇಳೆ ಖಾಲಿಯಿಂದ ಕೃಷ್ಣನು ರುಕ್ಮಿಣಿಯನ್ನು ಅವಹರಿಸಿದಂತೆ ಪ್ರಜ್ಞೆಯನ್ನು  
ಅವಹರಿಸಬಹುದು

ಮೋಹ—|| ತನ್ನಲ್ಲಿ || ಕಾಮ, ಕ್ರೋಧ, ಲೋಭ, . ಡಂಭ .  
ಅಹಂಕಾರ, ಮಾತ್ಸರ್ಯರೆಂಬ ಷಡ್ವರ್ಗಗಳನ್ನೂ ಇವರಿಗೆ ಧೊರೆಯಾದ ನನ್ನ  
ನ್ನೂ ಜಯಿಸಲು ಶಕ್ತರಾದ ಶಾಂತ, ವಸ್ತುವಿಚಾರ, ಸಂತೋಷರಿಂದ ಕೂಡಿ  
ದ ವಿವೇಕನು ಸಾರ್ವಭೌಮನೆನಿಸುವನು. ಆತನು ಸುತೀಲೆಯಿಂದ ಪ್ರಜ್ಞೆ  
ಯನ್ನು ಪಡೆದಿರುವನು. ಆ ಪ್ರಜ್ಞೆಗೆ ಶಾಂತಿ, ಧೃತಿ ಎಂಬುವನು ಸಹಚಾರಿ  
ಗಳೇ ಸಮೀಪಿಯರಾಗಿರುವರು. ಇಂತಹ ಪ್ರಜ್ಞೆ, ನಮ್ಮ ವಶವಾಗುವಳೆಂದಾಗಲಿ,  
ಇಲ್ಲವೆ ಅವಹರಿಸುವೆನೆಂದಾಗಲಿ ನಮ್ಮ ಡಂಭನು ಯೋಚಿಸಿರುವನು ಇರಲಿ.

|| ಪ್ರಕಾಶ ||

ಕಂಠ || ಡಂಬಪ್ರಜ್ಞಾಮಣಿಯಂ |

ಕುಂಭಸ್ತನಿತ್ಯಷ್ಟೇ ಯಂತೆಮನದೊಳ್ ತಿಳಿದೈ

ಅಂಬುಜಮುಖಿಯಂ ಮುಟ್ಟಲೆ |

ಶಂಭುವಿಗಾದೊಡಮಶ್ಯಮೆಂದರಿಮೂಢಾ ||

ಡಂಭ—ಮಹಾರಾಜನೆ ! ಇದು ನಿಚಾರಕ್ಕೆ ಸಮಯವಲ್ಲ, ಮುಂದೆ ಸ್ಪಷ್ಟವಾಗುವುದು. ಮೊದಲು ಪ್ರಯಾಣ ಸನ್ನಾಹಮಾಡಬಹುದು. ?

ಮೋಹ—ಡಂಭನೆ ! ನಿನ್ನ ಉತ್ಸಾಹವನ್ನು ಏಕೆ ಭಂಗವಡಿಸಲಿ ನಾನು ಪಯಣಕ್ಕೆ ಸಿದ್ಧನಾಗಿರುವೆನು. (ಎದ್ದು ನಿಲ್ಲುವನು)

(ಡಂಭ, ಕಾಮ, ಕ್ರೋಧ, ಲೋಭ, ಅಹಂಕಾರ, ಮಾತ್ಸರ್ಯರೂ ಎದ್ದು ನಿಲ್ಲುವರು)

ಪಾರಿಪಾಶ್ವಕ—|| ತನ್ನಲ್ಲಿ || ನಮ್ಮ ರಾಜನಿಗೆ ಹಿಂದೆ ನಡೆದುದು ಮರೆತುಹೋಗುವುದು. ಮುಂದೆ ನಡೆಯುವುದು ಆಲೋಚನೆಗೆ ಬರಲಾರದು. ತನ್ನ ಸಹಜರೊಡನೆ ಹೊರಡಲು ಸಿದ್ಧನಾದನು. ಈ ರಾಜನನ್ನು ಪ್ರಜ್ಞೆವರಿ ಸಿದರೂ ಇಲ್ಲವೆ ರಾಜನೇ ಪ್ರಜ್ಞೆಯನ್ನು ವರಿಸಿದರೂ ಪರಿವಾರದೊಡನೆ ಅಲ್ಲಿಯೇ ಏಕೈಕನಾಗುವನು. ಆಗಲಿ, ಅದಕ್ಕನುಗುಣವಾಗಿಯೇ ಹರಸುವೆನು.

|| ಪ್ರಕಾಶ || ರಾಜನೆ ಪರಿವಾರದೊಡನೆ ಅಭ್ಯುದಿತನಾಗು.

ಮೋಹ—ಮಿತ್ರನೆ ! ನೀನು ಜೊತೆಯಲ್ಲಿ ಬರುವುದಿಲ್ಲವೆ ?

ಪಾರಿ—ಮಿತ್ರನೆ ! ನೀನು ನಿನ್ನ ಅಭಿವೃದ್ಧಿಯನ್ನರಿಯದವನಾದುದರಿಂದ ಪ್ರಜ್ಞೆಯನ್ನು ಹುಡುಕುತ್ತಿರುವೆ ! ನಾನೊಬ್ಬನು ನಿಮ್ಮ ಸಹವಾಸವನ್ನು ತಪ್ಪಿಸಿಕೊಳ್ಳಲಿ ? ಮನೆಯಲ್ಲಿರುವ ತ್ರಿವರಸುಂದರಿಯೇ ಸಾಕು. ನಾನಿನ್ನು ಹೊರಡುವೆನು. (ಹೋಗುವನು.)



ಮೋಹ—ಮಂತ್ರಿಗಳೆ! ನಾವನ್ನು ಹೊರಡುವ ಬನ್ನಿರಿ.  
(ಹೋಗುವರು)

(ಮಿಥಿಲಾನಗರದ ರಾಜಬೀದಿಯಲ್ಲಿ ಸಪುವಾರನಾದ ಮೋಹನ ಪ್ರವೇಶ)

ಡಂಭ—ಮಹಾರಾಜನೆ! ಇದೇ ಮಿಥಿಲಾಪಟ್ಟಣದ ರಾಜಬೀದಿ.  
(ತೆರೆಯಲ್ಲಿ ಡಂಗುರದ ಶಬ್ದವಾಗುವುದು)

ಡಂಭ—ಮಹಾರಾಜನೆ! ಲಾಲಿಸಬೇಕು. ದಂಡಿಯು ಸಾರುತ್ತ  
ಬರುವನು ; ನಾವು ನಾಲ್ವರೂ ಸ್ವಲ್ಪ ಮರೆಯಾಗಿದ್ದರೆ ವಿಚಾರವೆಲ್ಲವೂ ತಿಳಿದು  
ಬರುವುದು.

ಮೋಹ—ಆಗಬಹುದು. (ಎಲ್ಲರೂ ಹೊರಡುವರು.)  
(ದಂಡಿಯ ಪ್ರವೇಶ)

ದಂಡಿ— ರಾಗಾ|| ನೋಟ್|| (ಯನಗ್ಯಾರೇನಾದರೂಸರಿಯೆ)

ಎಸಂಫ ದಂಡಿಯರಿನ್ನಿಲ್ಲ - ಕೇಳಿರಿ ಜನರೆಲ್ಲ || ಪ ||

ಇಚ್ಛೆಯಲಿ ಕುಡಿದೆನು ನಾ ಹೆಚ್ಚಾಗಿ ಸಾರಾಯಿ | ಲೋಚ್ಛೆಯ  
ಹಾಕುತಲಿ ಸೂತ್ರಗದು ನೀಸೆಯಬಾಯ - ಬಿಚ್ಚಿ ನೀಸೆಯನ್ನೂ  
ಬಲೆ ಮೆಚ್ಚಿ ಸೋಯೆನೆನಾನು ನಿಚ್ಚಿ ಪುನಲಿಯುವನಿನ್ನು || ೧ ||  
ಭಂಗಿಯುತಾಂ ಭಂಗಾರವ ವೀರುವ ಮೋಲ್ ಮಾರಾಟ | ಹ್ಯಾಂಗಿ  
ದ್ದರೂ ಕೊಡಿ ನಮ್ಮಪ್ಪ | ನಾ ಮೆಚ್ಚಿದೆ ನಮ್ಮಹಾಂಗೇ ಮಾರಾ  
ಯಾಕೊಟ್ಟನು ಗುಂಗುಂ ಎದ್ದೀರಿವನಪ್ಪ | ಹೆಗೇಳಪ್ಪಪ್ಪ  
ಭಂಗಿಯಸನುವಿಲ್ಲಪ್ಪ | ನಂಗಿದು ಕೂದೇನತಯಪ್ಪ || ೨ ||

(ಮೃದಂಗವನ್ನು ಬಾರಿಸುತ್ತ ಸುತ್ತಲೂ ನೋಡಿ)

ಎಲ್ಲರೂ ಕೇಳತಕ್ಕದ್ದು, ಈದಿವ್ವ ನಮ್ಮ ಮಾರಾಜನ ಪುತ್ರಿ ಸ್ವಯಂ  
ವರವಾಗ್ತದೆ. ಎಲ್ಲಾರಾಜೂ, ರಾಜಪುತ್ರೂ, ಸಭೆ ಬರ್ಬೇಕುತ ಕೋರ್ತದೆ.

ಭೂರಿದಕ್ಸಿನೆ ಬೇರಾದ್ರೆ ಬ್ರಾಹ್ಮಣೊ ಬಪ್ಪಿಯೊ (ಕೂಗುತ್ತ ಹೋಗುವನು)

(ಮೋಹನು ಪರಿವಾರಮೊಡನೆ ಮುಂದೆ ಬರುವನು.)

ಮೋಹ—ಮಂತ್ರಿಗಳರಾ ! ದಂಡಿಯ ಮಾತಿನಿಂದೆಲ್ಲವೂ ಗೊತ್ತಾಯಿತವ್ವೆ. ಇನ್ನು ಸ್ವಯಂವರ ಮಂಟಪಕ್ಕೆ ಹೊರಡಬಹುದೋ !  
(ತೆರೆಯಕಡೆ ಮೃದಂಗವಾದ್ಯಗಳಾಗುತ್ತಿವೆ.)

ಡಂಭ—(ಸಂಭ್ರಮದಿಂದ) ಮಹಾರಾಜನೆ ! ಇದೊ ಇದೋ ಅತಿ ಸಜೀಕು. ಸ್ವಯಂವರಮಂಟಪಕ್ಕೆ ಎಲ್ಲರೂ ಬರಬೇಕೆಂದು ಸೂಚಿಸುವ ಮೃದಂಗವಾದ್ಯಗಳಾಗುತ್ತಿವೆ. ಇನ್ನು ನಿಳಂಬಿಸಿದರೆ ಕಾರ್ಯವು ಕೆಡುವುದು.

ಮೋಹ—ಜೀಗಹೊರಡಿ. (ಹೋಗುವರು.)

ಸ್ವಯಂವರ ಮಂಟಪ.

(ರಾಜರೂ ಠಾಣಪುತ್ರರೂ ಆಸನಾಸೀನರಾಗಿರುವರು. ವಸ್ತುವಿಚಾರಮೊಡನೆ ವಿವೇಕನು ಕುಳಿರುವನು. ಮಂತ್ರಿಗಳೊಡನೆ ಮೋಹನು ಪ್ರವೇಶಿಸುವನು.)

ವಿವೇಕ—(ಎದ್ದು ಮುಂದೆಬಂದು) ಮಹಾರಾಜನೆ ! ಸುಖವಾಗೆ ಮನವೆ ? ಪೀಠವನ್ನಲಂಕರಿಸಬೇಕು. (ವಸ್ತುವಿಚಾರನ ಮುಖವನ್ನು ನೋಡುವನು.)

ವಸ್ತು—(ನಿಶಿತನಾಗಿ ಬಂದು) ಮೋಹನನ್ನು ವಿವೇಕನಿಗೆ ಎಡಗಡೆಯ ಮೊದಲನೆಯ ಪೀಠದಲ್ಲಿ ಕುಳಿರಿಸಿ, ಉಳಿದವರನ್ನು ಅವನ ಪಕ್ಕದಲ್ಲಿ ಸಾಲಾಗಿ ಕುಳಿರಿಸುವನು.)

ದ್ವಾರ—ಪ್ರಭುವರೇಣ್ಯರಿಗೆ ವಿಜಯವು. ಪ್ರಧಾನಮಂತ್ರಿಗಳು ವಿಷ್ಣು ಭಕ್ತರಾಜರನ್ನು ಕರತರುತ್ತಿರುವರು.

(ವಿನೇಕ—ಮಹಾಮೋಹರೇ ಮೊದಲಾಗಿ ಎಲ್ಲರೂ ಎದ್ದು ನಿಲ್ಲುವರು.)

(ಶಾಂತ ಸಂತೋಷರೊಡನೆ ವಿಷ್ಣು ಭಕ್ತನು ಪ್ರವೇಶಿಸುವನು.)

ವಿಷ್ಣು ಭಕ್ತ—(ನಿನೀತನಾಗಿ) ವಾಚ್ಯರಿಗೆ ವಂದನೆ !

ವಿನೇಕ—ರಾಜವುತ್ರನೆ ! ಮಂಗಳವಾಗಲಿ. (ಕೈಹಿಡಿದು ಬಲಗಡೆಯ ಮೊದಲನೆಯ ಪೀಠದಲ್ಲಿ ಕುಳ್ಳಿರಿಸಿ, ಶಾಂತಾದಿ ಮಂತ್ರಿಗಳನ್ನು ಸಾಲಾಗಿ ಕುಳ್ಳಿರುವಂತೆ ಸೂಚಿಸುವನು.)

(ತೆರೆಯಲ್ಲಿ)

ರಾಗಾ||

(ನೋಬಾನೆ)

ಅಜ್ಞರಮನಮಂಜಪ್ಪದಿ ಬೆಳಗುತ | ಸುಜ್ಞರಮನಕಾ  
ನಂದವನೆಸಗುತ || ಪ್ರಜ್ಞಾ ಲಬೆಯೇ ನೀಬಾರೆಂದೂ ಹೆಸಗೆ ಕರ  
ವರು || ೧ ||

ವಿನೇಕ—ವುರೋಹಿತರೆಲ್ಲಿ ? ಇನ್ನೂ ಸಂಭಾರದೊಡನೆ ಬರಲಿಲ್ಲವೆ ?

ಸೇವಕ—ಇಲ್ಲಿಯೇ ಸಂಕಲ್ಪದಲ್ಲಿದ್ದರು, ಬರುತ್ತಿರುವರು.

ವಿನೇಕ—(ಎಲ್ಲರೊಡನೆ ಎದ್ದು ನಿಲ್ಲುವನು. ಶತಾನಂದನು ತಿಷ್ಠಿ  
ನೊಡನೆ ಬರುವನು.)

ವಿನೇಕ—ಗುರುಗಳಿಗೆ ವಂದನೆ. ಅಸನಗ್ರಹಣಮಾಡಬೇಕು.

ಶತಾನಂದ—ಸೈವಸ್ತೋಮಕ್ಕೆ ಸ್ವಸ್ತಿಯಾಗಲಿ. ಎಲ್ಲರೂ ಕುಳ್ಳಿರಬ  
ಹುದು. (ಕುಳಿತುಕೊಳ್ಳುವರು.)



ವಿವೇಕ—ಕೈಮುಗಿದು, ವೂಜ್ಯರೆ! ರಾಜರೂ ರಾಜವುತ್ರರೂ ಸಭಾಮಂಟಪವನ್ನಲಂಕರಿಸಿರುವರು. ಸುಕುಮಾರಿಯೂ ಅಲಂಕೃತಿಯಾಗಿ ಬಂದು ಅಂತರಪಟದ ಹಿಂದಿರುವಳು. ಈ ಸಭೆಯಲ್ಲಿರುವವರಲ್ಲಿ ಇಷ್ಟನಾದ ವರನಿಗೆ ಮಾಲೆಹಾಕುವಂತೆ ಸುಕುಮಾರಿಗೆ ತಾವು ಅನುಜ್ಞೆಯನ್ನು ಕೊಡಬೇಕು.

ಕತಾನಂದ—ಆಗಬಹುದು. (ಒಳಗೆ ಹೋಗಿ ಧೃತಿಕಾಂತಿಯರೊಡಗೂಡಿದ ಪ್ರಜ್ಞೆಯನ್ನು ಹಿಂದೆ ಕರೆದುಕೊಂಡು ಬಂದು ಸಭೆಯನ್ನು ತೋರಿಸಿ) ಮಂಗಳಾಂಗಿ! ಸುಮುಹೂರ್ತವಾಗಿರುವುದು. ಸಖಿಯರೊಡನೆ ಸಭೆಯನ್ನು ಪ್ರವೇಶಿಸಿ ಅನುರೂಪನಾದ ವುರುಷನನ್ನು ವರಿಸು.

ಪ್ರಜ್ಞಾ—(ತಲೆಬಾಗಿ) ವೂಜ್ಯರ ಅಪ್ಪಣೆಯಂತೆಯೇ ಆಗಲಿ,

ಕತಾನಂದ—ಕಲ್ಯಾಣಮಸ್ತು. ಎಲೈ ಧೃತಿಯೆ! ಈ ಸಭೆಯಲ್ಲಿ ನೆರೆದಿರುವ ರಾಜರ | ರಾಜವುತ್ರರ ಸ್ವಭಾವಾದಿ ಪರಿಚಯವನ್ನು ರಾಜವುತ್ರಿಗೆ ಉಂಟುಮಾಡು. (ತನ್ನ ಸ್ಥಾನಕ್ಕೆ ತೆರಳುವನು)

ಧೃತಿ—ಪ್ರಿಯಸಖಿ, ಹೀಗೆ ಪ್ರದಕ್ಷಿಣವಾಗಿ ಬಾ. ಇತ್ತನೋಡು,  
ರಾಗಾ|| ಬೇಹಾಗೆ|| ಆದಿ|| (ಚಿತ್ತವಿವುಡು)

ಕೇಳುಸಖೀ ಈತನು, ಮಾಯಾಪುರಿರಾಜನು || ಪ ||  
ಕೂರಜನವರಿವಾರಸಂಯುತನು | ನರರೊಳುಸುರವರಸಮಸಂಪ  
ದನು || ೧ ||

ಪ್ರಜ್ಞೆ—(ಉದಾಸೀನದಿಂದ) ಸಾಕು, ಬಲ್ಲಿನು.

ಕಂದ|| ಮೋಹಕೆ ಸೆಳೆಯುವ ಗುಂಪಿಗೆ |

ಸಾಹಸಮಂ ತೋರುವನಿವನತ್ಯಧಿಕಂಕೋ ||

ಲಾಹಲಮಾಡುತಬ್ಬಿದ |

ಸಾಹಸಿಯಾಗಿಪ್ಪನಿವನಬಲ್ಲಿ ನಡೆಸಖೀ ||

ಧೃತಿ—(ಮೇಲಿನಮಟ್ಟು)

ರೂಪದೊಳಧಿಕಂ ಭೂವರೊಳುಧೀರಂ | ಕಾಪಾಡುವರೊ  
ಳತಿಸಂಪನ್ನನಾಗಿಹಂ || ಕೇಳುಸಖ || ಈತನು ಕಾಮಾಖ್ಯನುಂ  
ತ್ರಿಯು || ೨ ||

ಪ್ರಜ್ಞೆ—(ಹಾಸ್ಯದಿಂದ) ಪ್ರಿಯಸಖ, ಸ್ತ್ರೀಪುರುಷರೆಂಬುದನ್ನು  
ಪರಿಭಾವಿಸದೆ ಪ್ರಕಂಠದಲ್ಲಿರುವವರೆಲ್ಲರನ್ನೂ ನರಳಿಸುವ ಈ ನಿರ್ದಯನನ್ನು  
ಬಲ್ಲೆನು. ಮುಂದೆನಡೆ.

ಧೃತಿ—(ಮೇಲಿನಮಟ್ಟು)

ಧನಕನಕಪೂರಿತಂ ಜನಮನಕೆ ರಂಜಕಂ | ಘನತರಮಹಿಮ  
ಗುಣಗಣಮಂನಿಂದಿಪಂ || ಕೇಳುಸಖೀ, ಈತನು ಡಂಭನೆಂಬಾ  
ತನು || ೩ ||

ಪ್ರಜ್ಞೆ—(ಜಿಗುಪ್ಸೆಯಿಂದ) ಸಖ, ಮುಂದೆ ನಡೆ ಮಿತ್ರನ ಪತ್ನಿ  
ಯನ್ನು ಕಾಮಿಸುವವನೂ ಶಂಭುಮುಖ್ಯರನ್ನು ಕೂಡ ಜಯಿಸುವೆನೆಂಬ ಜಂಬ  
ಗಾರನೂ ಆದ ಈ ಡಂಭನನ್ನು ವರ್ಣಿಸಬೇಡ.

ಧೃತಿ—ಪ್ರಿಯಸಖೀ ! ಈತನನ್ನು ನೋಡು. ಮಾಯಾವುರೀಶನ  
ಮಂತ್ರಿಯೂ ಉರ್ವಶೀ ಸಮಾನ ಪತ್ನಿಯುಳ್ಳವನೂ ಆದ ಈತನೇ ಲೋಭನು.

ಪ್ರಜ್ಞೆ—ಸಖ, ಪತ್ನಿಯು ಪರಪುರುಷರೊಡನೆ ಸರಸವಾಡು  
ತ್ತಿರಲು ಸಂಪನ್ನೆಯೆಂಬಾಡುವ ಈ ಪ್ರಾಣಿಯನ್ನು ನೋಡಲಾರೆನು.

ಧೃತಿ—ಇವನನ್ನು ನೋಡು, ಮಾಯಾವುರೀಶನ ಮಂತ್ರಿಗಳಲ್ಲೊಬ್ಬ  
ನಾದ ಅಹಂಕಾರನು.

ಪ್ರಜ್ಞೆ—ಉತ್ತಮರನ್ನು ಭೃತ್ಯರೆಂತೆ ಭಾವಿಸಿ ಸ್ತೋತ್ರಪ್ರಿಯನಾಗಿ  
ರುವ ಇವನನ್ನು ತಿಳಿಯದವರಾರು ?



ಧೃತಿ—ಈತನನ್ನು ನೋಡು, ಮಾಯಾಪುರಾಣನ ಮಂತ್ರಿ, ಮಾತೃಯ  
ಮಹಾಪುರುಷನು.

ಪ್ರಜ್ಞೆ—ಪ್ರಿಯಸಖಿ ! ಸಾಧುಸಜ್ಜನರನ್ನು ಹಿಂಸಿಸುವವನಾದ  
ಈತನನ್ನು ನೋಡಲಿಲ್ಲವು.

ಧೃತಿ—ಪ್ರಿಯಸಖಿ, ಇತ್ತಕಡೆಯಲ್ಲಿ ನೋಡು. ಇಲ್ಲಿರುವಾತನೇ  
ಸಂತೋಷನು.

ಪ್ರಜ್ಞೆ — (ಸಂತೋಷದಿಂದ)

ರಾಗಾ|| ಶಂಕರಾಭರಣ|| (ನಮ್ಮ ಮಾವ)

ಬಲ್ಲೆ ನಾನು, ಜಲಜಾಕ್ಷಿಯವನಂ || ಪ || ತಿಷ್ಠರಕಂಡರೆ  
ಕನ್ಯಾವಡುವರೆಂದು, ಧಟ್ಟನೆಬುದವರ ಮುಟ್ಟವಂದಿಸುವಂ || ಲೋ  
ಭನಜಯಿಸಿದ ಶೋಭನವುರುಷನು ಹಂಭನಮೋಸಕೆ ಸ್ತಂಭಿವ  
ನಲ್ಲಂ || ೧ ||

ಧೃತಿ—ಈತನೇ ವಸ್ತುವಿಚಾರನು.

ಪ್ರಜ್ಞೆ — ರಾಗಾ|| ಬೇಹಾಗ್ || (ಯಾನರಾಜಮುನಿಯೊಕಾಣೆ)

ಕೇಳಿಬಲ್ಲೆನಿನನಸಖಿಯೆ ಜಲಜಾಂಬಕಿಯ || ಪ || ಕಾಮತಾ  
ಪಕೆಮರುಗುತಿರುವ | ಕೋಮಲಜನಸಂಭ್ರಮವಂ | ಕಾಮಿನೀಳಿ  
ತ್ರದವಿವರವಂ | ಪ್ರೇಮದಿಂದತಿಳುಹಿವೊರೆನಂ ಕೇಳಿ || ೧ ||

ಧೃತಿ—ಪ್ರಿಯಸಖಿ ಈತನನ್ನು ತೀದೇ ಇರುವೆಯಷ್ಟೆ !

ಪ್ರಜ್ಞೆ — (ಕೃತಜ್ಞತೆಯಿಂದ)

|| ಮೇಲಿನಮಟ್ಟು ||

ಆರ್ಯರಲ್ಲಿಶ್ರೇಷ್ಠನಿನನು | ಕಾರ್ಯದಲ್ಲಿದಕ್ಷತಾನು | ಧೈರ್ಯ  
ಕಾರ್ಯನಿಧಿಯು ಬಾಲಸೂರ್ಯಸದೃಶತೇಜನಿನನ || ಕೇಳಿ || ೨ ||



ಪ್ರಿಯಸಖಿ ! ನಮ್ಮ ಅಭ್ಯುದಯಕ್ಕೆ ಕಾರಣಭೂತರಾದ ಈ ಮೂವರು ಮಹಾತ್ಮರೂ ನನಗೆ ಪಿತೃಸಮಾನರು, ವಂದನೀಯರು, ಮತ್ತು ಚರಿಸ್ಮರಣೀಯರು.

ಧೃತಿ — (ವಿಷ್ಣು ಭಕ್ತನಕಡೆಗೆ ಕೈತೋರಿಸಿ)

ಕಂದ || ಪರಿಕಪ್ಪದೀನವತರುಣನ |

ಸ್ಮರಕೋಟಿಸದೃಶಮನೋಜ್ವಲಪಾನ್ವಿತನತ ||

ಪರಮಪದನಾಥಭಕ್ತನ |

ವರಮಧುರಾಧೀಶನಸುಗುಣಾಭರಣಭೀಂ ||

ಪ್ರಜ್ಞೆ — (ಸಂಭ್ರಮದಿಂದ)

ರಾಗಾ || (ಇಂದಿಗೆ ಧನ್ಯನುನಾನು)

ಕಂದವರೂಪನಿವನಸಂದರ್ಶನದಿಂ || ಇಂದಿಗೆನಾಂಧನ್ಯ  
ಳಾದೆ || ೧ || ಕೆಟ್ಟಕ್ರೋಧಾದಿಗಳಟ್ಟುಳಿಯಂಬಿಗಿ ಕಟ್ಟಿತಮನದೊ  
ಳೆ ನಿವ್ವೆಯೊಳಿರುತಿಹ | ದಿಟ್ಟನಕಂಡುದರಿಂ || ಇಂದಿಗೆನಾಂಧನ್ಯ  
ಳಾದೆ || ೧ || ರಾಜೀವಾಕ್ಷನವಾದ ಪೂಜಕನನುದಿನಂ | ರಾಜಿತತನು  
ಕಾಂತಿಯುತಂ | ಕೂಜಿತಗುಣನಂಸೇರ್ಪಡರಿದಾಂ || ಇಂದಿಗೆ || ೨ ||

ಕತಾನಂದನಶಿಷ್ಯ — (ಮುಂದೆಬಂದ) ಪ್ರಜ್ಞಾಂಬಿಗೆ ಮಂಗಳವಾ  
ಗಲಿ ! ಇದೋ ಸ್ವಯಂವರಮಾಲಿಕೆ !

(ಪ್ರಪ್ತಮಾಲಿಕೆಯನ್ನು ಕೊಡುವನು)

ಪ್ರಜ್ಞೆ — (ಪ್ರಪ್ತಮಾಲಿಕೆಯನ್ನು ಕೈಯಲ್ಲಿ ಹಿಡಿದು ವಿಷ್ಣು ಭಕ್ತನ  
ಮುಂದೆ ನಿಂತು, ಒಚ್ಚಿಯಿಂದ)

ರಾಗಾ|| (ಧೀರನೀರನಕೊರಳಿಗೇ ಸುಮಹಾರ)

ಸುಲಲಿತಾಂಗನ ಕೊರಳಿಗಾಂಸುಮನಾಲೆಹಾಕುವೆ ನೊಲವಿ  
ನಿಂ | ಜಲಜನಾಭನವಾದಭಜಕನಕೆಲವೆಸಾರುತೆಸುವಿಜನಾಂ || ೧ ||  
ಪಲವುದಿನದಿಂ ತೊಳಲಿಬಳಲಿ ಹಲುಬುತಿರೆನಾಂವಿರಹದಿಂ || ಸುಲಭ  
ದಿಂದೆನಗೊಲಿದುಬಂದನ ಚಲುವನಿವನಂವರಿಸುತಾಂ || ಸುಲಲಿತಾಂ  
ಗನ || ೧ || ನಳನಲೋಚನಶೇಷಶೈಲನಿವಾಸನೊಲೈಯೋಳಿದಿನಂ |  
ಇಳಿಯೋಳಿತಗೆ ಲಲನೆಯಾಗಲಾಂಧನ್ಯಳನ್ನಿಸಿಮೆರೆಯುವೆಂ || ೨ ||

ಶತಾನಂದ—ವಿಷ್ಣುಭಕ್ತನಬಳಿಗೆ ಬಂದು ಮಾಲೆಯಹಾಕಿ ಬಳಿಕ  
ಆಶೀರ್ವಾದಮಂತ್ರದೊಡನೆ ಪುನಃಪುನಃಗಳನ್ನು ತಳಿಯುವರು.

ಶಾಂತಿ }  
ಧೃತಿ } (ಸಂಭ್ರಮದಿಂದ)

ರಾಗಾ

(ನವಮಲ್ಲಿಕಾರ್ಜುನಗಳಿಗೆ)

ಮಂಗಳಂಪ್ರಜ್ಞಾಂಬೆಗೇವರವಿಷ್ಣುಭಕ್ತಗೆ | ಜಯಮಂಗಳಂ  
ಜಗದಾದಿದೇವಗೆ ದೀನವಾಲಗೆ || ೧ || ರಾಜಿತಯಾಗಿ ಸುಗುಣಭ  
ರಿತರಾಜನಿಂಗೂಡಿ | ತೇಜದಿಂದ ಮೆರೆಯುತಿರುವೀ ರಾಜೀವನೇತ್ರಿಗೆ  
|| ಮಂಗಳಂ || ೧ || ಜಿಷ್ಣುಗಳಲಿವರ್ಧಿಷ್ಣುವಾಗಿ ಶೇಷ್ಮನೆನಿಸಿದ ಕೃ  
ಷ್ಣನನ್ನು ಪೋಲ್ವ ಶ್ರೀ ವಿಷ್ಣು ಭಕ್ತಗೆ || ಮಂಗಳಂ || ೨ ||

(ಆರತಿಯೆತ್ತುವರು.)

ವಿವೇಕ—(ಎದ್ದುನಿಂತು ವಿನಯದಿಂದ) ಮಂಟಪವನ್ನಲಂಕರಿಸಿರುವ  
ಮಹಾನೋಹರೇ ನೊದಲಾದ ಬಂಧುಮಿತ್ರರಾಜರೇಅನಧರಿಸಬೇಕು. ನೀವು  
ಮಾಡಿದ ಸಾಹಸವು ಈ ಮಹೋತ್ಸವಕ್ಕೆ ಅನುಕೂಲವೇ ಆದುದರಿಂದ ನೀವೆ  
ಲ್ಲರೂ ಸಂತೋಷರೇ ಆದಿರಿ. ಪ್ರಕೃತದಲ್ಲಿ ಎಲ್ಲರೂ ಏಕೀಭವಿಸಿ ಸಂತೋಷದಿಂದ

ಮಂಗಳಕಾರ್ಯವನ್ನು ನೆರೆವೇರಿಸಿ ಸನ್ಮಾನಿತರಾಗಬೇಕೆಂದು ಪ್ರಾರ್ಥಿಸುವೆನು.

ಮೋಹ:—ಎಲೈ ಸಾರ್ವಭೌಮನಾದ ವಿವೇಕ ಮಹಾರಾಜನೆ !

ಪ್ರಥಮತಃ ನಾವು ನಿನಗೆ ಪ್ರತಿಸ್ಪರ್ಧವರಾಗಿದ್ದುದು ನಿಜ; ಆದರೆ, ಈ ಸಭಾ ಪ್ರವೇಶವಾದಾಗಲೇ,—ನಿನ್ನ ಸಂವತ್ಸರವಾದಾಗಲೇ,—ನಮ್ಮ ವಿರೋಧಭಾವವು ತೀರೋಧಾನವೊಂದಿ ನಿನಗೆ ವಿಧೇಯರಾಗುವಂತಹ ಅನಿವಾರ್ಯವಾದ ದೈವೀ ಭಾವವೊಂದು ನಮಗುಂಟಾಯಿತು. ಆದುದರಿಂದ ನಾವೆಲ್ಲರೂ ಸ್ವಸಂತೋಷದಿಂದಲೇ ನಿನ್ನ ಮಾಂಡಲಿಕತ್ವವನ್ನು ಸಮ್ಮತಿಸುವೆವಲ್ಲದೆ ನಿನ್ನ ಆಜ್ಞಾನುಸಾರವಾಗಿ ಮಂಗಳಕಾರ್ಯದಲ್ಲಿ ನಿನಗೆ ಸಹಾಯಕರಾಗಿಯೇ ಇರುವೆವು.

(ಎಲ್ಲರೂ ಎದ್ದು ನಿಲ್ಲುವರು)

ಶತಾನಂದ—ಎಲೈ, ವಿಷ್ಣುಭಕ್ತರಾಜನೆ ಪ್ರಜ್ಞಾಂಬೆಯ ಪಾಣಿ ಗ್ರಹಣಮಾಡು.

ವಿಷ್ಣು—ಅಪ್ಪಣೆ (ಪ್ರಜ್ಞೆಯ ಕೈಹಿಡಿಯುವನು. )

ಎಲ್ಲರೂ ಒಟ್ಟಾಗಿ ಪುಷ್ಪಾಂಜಲಿಬದ್ಧರಾಗಿ ಮಂಗಳವನ್ನು ಹೇಳುವರು.

ರಾಗ|| ಸುರಟಿ|| ರೂಪಕ|| (ತೀರ್ಪುಗೀತ)

ಮಂಗಳಂ ಸರೋಜನೇತ್ರ ಭವತುತೇಸದಾ || ರಂಗಕೃಪಾಂತ ರಂಗಮಂಗಳಾಂಗ ಶ್ರೀರಂಗ || ಪ || ಶರದಿಂದ್ರಾಕ್ಷಾಟ ಸುಂದರಾನನ ಶರಣರಕ್ಷಣ | ಕರೂದಿಂ ನವದಂಪತಿಗಳಂವೊರೆ ವ್ರದೈ ಸದಾ || ೧ || ತರುಣಾರ್ಕಕೋಟ ಸದೃಶಚರಣಯುಗಳ ಭಾಸುರ | ವರಶೇಷ್ಯಲ ಶಿಖರಸಿಲಯ ಶ್ರೀರಮಾವರ || ಪ || ೨ ||

ಪುಷ್ಪಾಂಜಲಿಯನ್ನು ಒಪ್ಪಿಸುವರು.

ಪಂಚಮಾಂಕಕ್ಕೆ ಮಂಗಳಂ





## (ಸೂತ್ರಧಾರನ ಪ್ರವೇಶ)

ಸೂತ್ರ—(ಕೈಜೋಡಿಸಿ) ರಸಿಕಸಭಾಸದರಲ್ಲಿ ವಿಜ್ಞಾನನೆ!

ಗುಣಜ್ಞರೇ ! ಈ ನಾಟಕವು ಕೇವಲ ಪ್ರೇಕ್ಷಣಕ್ಕೆ ಎಂದರೆ, ನೋಟಕ್ಕೆ ಮಾತ್ರವೆಂದು ತಿಳಿಯಬಾರದು. ಮನಸ್ಸಿನಲ್ಲಿ ಗ್ರಹಿಸಿ ಮನನಮಾಡುವುದಕ್ಕೂ ಅರ್ಹವಾದುದು. ಹೇಗೆಂದರೆ:—

ಪ್ರಾಣಿಯು ಜನಿಸುವಾಗಲೇ ಪ್ರಜ್ಞೆ ಸಹಜವಾಗಿರುವುದು. ಈ ಪ್ರಜ್ಞೆಗೆ ಉತ್ಪತ್ತಿಸ್ಥಾನವು ವಿವೇಕ ಮತ್ತು ಸಾತೀಲ್ಯವೆಂಬುದು ಜಗದ್ವಿದಿತ ವಿಷಯವೇ ಆಗಿರುವುದು. ಪ್ರಾರಂಭದಲ್ಲಿಯೇ ಕ್ಷುತ್ಪರಿಹಾರಕವಾದ ಆಹಾರದ ವಿಷಯದಲ್ಲುಂಟಾಗುವ ಅಪೇಕ್ಷೆಯೇ ಕಾಮವು. ಅದು ಲಭಿಸಿದಾಗ ಸೇವನ ಬೇಕೆಂದು ಕೋರುವ ಆಸಕ್ತಿಯೇ ರತಿಯೆನಿಸುವುದು.

ಈ ಲಂಪಟದಲ್ಲಿ ಎದ್ಯಾಬ್ಯಾಸಕ್ಕೆ ಮಾತ್ರವೇ ವಿವೇಕವು ತಲೆದೋರುವುದು; ಆದರೂ ಡಂಭ, ಅಹಂಕಾರ, ತೃಷ್ಣಾ, ಲೋಭ, ಮಾತ್ಸರ್ಯ ಇದರ ಸಹವಾಸವು ಕ್ರಮವಾಗಿ ಉಂಟಾಗುವುವು. ಎಂದರೆ, ನಾನಾವಿಧವಾದ ವಸ್ತುಗಳಲ್ಲಿ ಆಗುವ ಅಪೇಕ್ಷೆಯೇ ಕಾಮವು. ಅದನ್ನು ಅನುಭವಿಸುವುದರಲ್ಲಿ ತನಗೆ ಸಮಾನರಿಲ್ಲವೆಂಬುದೇ ಡಂಭ, ತನಗೆ ಮೀರಿದವರಿಲ್ಲವೆಂಬುದೇ ಅಹಂಕಾರ, ಮಾಡಬಾರದುದೆಂಬ ಜಿವುಣತನವೇ ಲೋಭವು, ಸಮೃದ್ಧಿಯುಳ್ಳವರಿಗೆ ಕೇಡಾಗಬೇಕೆಂಬ ದುರ್ಬುದ್ಧಿಯೇ ಮಾತ್ಸರ್ಯವು. ಹೀಗೆ ಪರಿಣಮಿಸುವುವು.

ಇವು ಸ್ವಲ್ಪಕಾಲ ಕಳೆದವೇಲೆ, ವಿಷಯಾಸಕ್ತಿಯೇ ! ಕಾಮವು ! ಅದರ ಲಭ್ಯದಲ್ಲಿ ಪ್ರತಿಬಂಧತೋರಿದರೆ ಯಾರನ್ನಾದರೂ ತಿರಸ್ಕರಿಸಬೇಕೆಂಬುದೇ ಕ್ರೋಧವು. ಅಂತಹ ಕಾಲದಲ್ಲಿ . ಪ್ರಜ್ಞೆಯು ಪ್ರಜ್ಞನ್ನವೇಷದಲ್ಲಿ ಅಡಗುವುದು ಆ ಸ್ಥಾನದಲ್ಲಿ ತೃಷ್ಣೆಯೇ ನಿಲ್ಲುವುದು.

ಪ್ರಜಂಡವಾದ ಈ ಪ್ರವಾಹದಲ್ಲಿ ಮುಳುಗಿ ತೇಲುತ್ತಿರುವಾಗ ದೈವಯೋಗದಿಂದ ಶಾಂತತೆ ತಲೆದೋರಿದರೆ ಆಗ ಡಂಭಕ್ರೋಧರಿಗೆ ಸ್ವಲ್ಪ ಭಯವುಂಟಾಗುವುದು. ಅಂತಹ ಭಯಕ್ಕೆ ವಿಷ್ಣುಭಕ್ತಿಯೇ ವಿಷಯವಾಗುವುದು.

ಈ ಸಮಯದಲ್ಲಿ ಪ್ರಜ್ಞೆಯು ಹೊರಹೊರಡಬೇಕಾಗುವುದು. ಆ ಕಾಲದಲ್ಲಿ ಪೌತೀಲ್ಯವಿವೇಕ ಇವರ ಆಜ್ಞೆಯಂತೆ ಶಾಂತ, ಸಂತೋಷ, ವಸ್ತುವಿಚಾರ, ಇವರು ಪ್ರಜ್ಞಾ ಸಹಚಾರಿಗಳಾದ ಶಾಂತಿದೃತಿಗಳು ತಲೆದೋರುವುವು. ಇವುಗಳಿಂದ ಕಾಮಾದಿಗಳು ತಿರಸ್ಕೃತವಾಗಿ ಕುಗ್ಗಿ ತಮಗೆ ನಿಯಾಮಕನಾದ ಮೋಹವನ್ನು ಸೇರುವುವು. ಹೀಗಾಗುವುದಕ್ಕೆ ಪ್ರಜ್ಞಾ ಬಹಿರ್ವೃತ್ತಿಯೇ ಕಾರಣವಾಗಿರುವುದು.

ಆದರೂ ಮೋಹಸಹಾಯಕರಾದ ಡಂಭಾದಿಗಳು ಅಂತಹ ಪ್ರಜ್ಞೆಯನ್ನು ಅಪಹರಿಸುವುದಕ್ಕೂ ಯತ್ನಿಸುವುವು ಅದನ್ನೆ ಮಿಥ್ಯಾ ದೃಷ್ಟಿಯಿಂದ ಶಾಸ್ತ್ರಜ್ಞರು ಹೇಳುವರು. ಆದರೆ ಅದು ಬಹಿರ್ವೃತ್ತಿಯಾಗುವುದಿಲ್ಲ.

ಆ ಬಳಿಕ ಪ್ರಜ್ಞಾ ಪಹಾರಕ್ಕಾಗಿ ಮೋಹಾದಿಗಳು ಪ್ರಜ್ಞೆಯ ಸ್ವಯಂವರಕ್ಕಾಗಿ ವಿವೇಕ, ಶಾಂತ, ಸಂತೋಷ, ವಸ್ತುವಿಚಾರ, ಶಾಂತಿ, ದೃತಿಗಳು ಏಕತ್ರ ಸೇರುವುವು. ಆಗ ಪ್ರಜ್ಞೆಯು ಧೃತಿಯನ್ನು ಅಶ್ರಯಿಸಿ ಮೋಹಾದಿಗಳ ದೋಷಗಳನ್ನೂ ಶಾಂತಾದಿಗಳ ಸಾಧುತ್ವವನ್ನೂ ಪ್ರಕಾಶಪಡಿಸಿ ತನಗೆ ಪ್ರಾಪ್ಯವಸ್ತುವಾದ ವಿಷ್ಣುಭಕ್ತಿಯನ್ನು ಸೇರುವುದು. ಪ್ರಜ್ಞೆಗೆ ವಿಷ್ಣುಭಕ್ತಿ ಹೊರತು ಮತ್ತಾವುದೂ ಪ್ರಾಪ್ಯವಲ್ಲ. ಅನ್ಯತ್ರವರ್ತಿಸಿದರೂ ಫಲಪ್ರದವಾಗಲಾರದು.

ವಿಷ್ಣುಭಕ್ತಿಯು ಯೋಗ್ಯವೆಂದು ಪ್ರಜ್ಞೆಯಿಂದ ವರಿಸಲ್ಪಟ್ಟಕೂಡಲೆ ವಿವೇಕವು ಅಭ್ಯುದಯವನ್ನು ಹೊಂದುವುದು. ಆಗ ವಿವೇಕದ ಪ್ರಾಬಲ್ಯದಿಂದ ಮೋಹಾದಿಗಳೂ ದುಸ್ವಭಾವವನ್ನು ಬಿಟ್ಟು ಸತ್ಸ್ವಭಾವಹೊಂದಿ ವಿವೇಕಕ್ಕೆ ಸಹಕಾರಿಗಳಾಗುವುವು. ಆಗ ಅವುಗಳ ಕ್ರಮವೇ ಪೇರೆಯಾಗುವುವು. ಹೇಗೆಂದರೆ:—

(೧) ದೇಹ—ದೇಹಸಂಬಂಧವಾದ ಸ್ತ್ರೀಪುತ್ರ, ಸಂಪದಗಳಲ್ಲಿ ನೆಲಸಿದ್ದ ಮೋಹವು ಅದನ್ನು ಬಿಟ್ಟು, ಕಮಲಾಕ್ಷನೂ ಅವ್ಯಯನೂ, ಜಗತ್ಕರ್ತನೂ, ಅಪ್ರಮೇಯನೂ ಆಗಿರುವ ಪರಮಾತ್ಮನಲ್ಲಿ ನೆಲಸುವುದು.

(೨) ಸ್ವಕ, ಚಂದನ ವನಿತಾದಿಗಳಲ್ಲಿದ್ದ ಕಾಮವು ಅವನ್ನು ಬಿಟ್ಟು ಮನಸ್ಸಿನಿಂದ ಕೂಡ ಹೊಂದುವುದಕ್ಕೆ ಅಸಾಧ್ಯವಾದ, ಅತ್ಯುತ್ತಮ



ನಿತ್ಯಾನಂದಪದವಾದ, ಪರಮಪದವನ್ನು ಹೊಂದುವುದರಲ್ಲಿ ತತ್ಪರವಾಗುವುದು.

(೫) ಭೋಗ್ಯವಸ್ತು ಪ್ರಾಪ್ತಿಪ್ರತಿಬಂಧಕದಲ್ಲಿದ್ದ ಕ್ರೋಧವು ಪರಮ ಪದ ಪ್ರಾಪ್ತಿ ವಿರೋಧಿಗಳನ್ನು ತಿರಸ್ಕರಿಸಿ ಶಿಕ್ಷಿಸುವುದರಲ್ಲಿ ನೆಲೆಸುವುದು.

(೪) ಸ್ತ್ರೀಪುತ್ರ ಭೃತ್ಯಾದಿಗಳನ್ನು ವಶಪಡಿಸಿಕೊಳ್ಳುವುದರಲ್ಲಿ ನೆಲೆ ಸಿದ್ದ ಡಂಭವು ಪರಮಾತ್ಮನಿಗೆ ಕಿಂಕರನಾಗಿ ಒಲಿಸಿಕೊಳ್ಳುವುದರಲ್ಲಿ ನೆಲೆಸುವುದು.

(೫) ಭೋಗ್ಯವಸ್ತು ಪ್ರಾಪ್ತದಲ್ಲಿದ್ದ ತೃಷ್ಣೆಯು ಪರಮಾತ್ಮನ ನಾಮಾ ವ್ಯುತ್ಪತ್ತಿನಲ್ಲಿ ನೆಲೆಸುವುದು.

(೬) ಪ್ರಾಪ್ತವಾದ ಸಂಪದ್ವ್ಯಯದಲ್ಲಿ ನೆಲೆಸಿದ್ದ ಲೋಭವು ಸಾಹಸದಿಂದಲೂ ಪ್ರಜ್ಞೆಯಿಂದಲೂ ಸಾಧಿಸಿದ ಭಗವತ್ಕೃಪಾವ್ಯಯದಲ್ಲಿ ನೆಲೆಸುವುದು.

(೭) ವರ್ಧಿಷ್ಟಗಳಾದ ಮಹನೀಯರ ಎಳೆಗೆಯನ್ನು ಸಹಿಸಲಾರದಿದ್ದ ಮಾತ್ಸರ್ಯವು, ಭಗವತ್ಪ್ರೀತಿಗೆ ವಿರೋಧಿಗಳಾಗಿ ಪ್ರಬಲಿಸಿದ್ದ ಪತಿ ಪುತ್ರಾದಿ ಪರಿವಾರಗಳ ಎಳೆಗೆಯಲ್ಲಿ ನೆಲೆಸುವುದು.

ಈ ರೀತಿ ಪ್ರವೃತ್ತಿಮಾರ್ಗ ಸಂಬಂಧಗಳಾದ ಮೋಹಾದಿಗಳ ಗುಣಾ ವ್ಯತ್ಯಾಸವನ್ನು ಪಡೆದರೆ ನಿವೃತ್ತಿಮಾರ್ಗ ಸಂಬಂಧಗಳಾದ ತಾಂತಿ, ಧೃತಿ ಸಂತೋಷ, ವಸ್ತುವಿಚಾರಗಳಲ್ಲಿ ಏಕೀಭಾವವಾಗುವುದು. ಆಗಲೇ ಪ್ರಜ್ಞಾವಂ ರಾಗಿ ವಿಷ್ಣುಭಕ್ತಿಯುಳ್ಳವರಾಗುವರು. ಇದೇ ಕರ್ಮ ಭೂಮಿಯಲ್ಲಿ ದೇ ಧಾರಣೆಗೆ ಪ್ರಯೋಜನವೆಂದು ಎಲ್ಲರೂ ತಿಳಿಯಬೇಕೆಂಬುದೇ ಕೃತಿಬಂಧ ಮುಖ್ಯೋದ್ದೇಶವಾಗಿರುವುದು.

ಸರ್ವಜ್ಞರಾದ ಸಭಾಸದರು. ನಾಟ್ಯವರ್ಗದವರಲ್ಲಿ ರಂಗ, ತಾ ಲಯ, ವೇಷ, ಭಾಷೆ ಮೊದಲಾದುವುಗಳಲ್ಲಿ ತೋರಿದಬಹುದಾದ ನ್ಯೂನ ರೀತಿಗಳನ್ನು ಮನ್ನಿಸಬೇಕೆಂದು ಪ್ರಾರ್ಥಿಸುವೆನು.

ಸಮಗ್ರ ಸನ್ನಿವೇಶನಿಭವಂತು.

AKSHARA GRANTHALAYA



ACC.NO. 111197



# ಕರ್ಣಾಟಕನಂದಿನಿ.

—0—

ಮತ, ನೀತಿ, ವಿದ್ಯಾ—ವಿಷಯಗಳನ್ನೊಳಕೊಂಡು ಸ್ತ್ರೀಯರ ಗೃಹ ತಿಕ್ಷಣ, ಮನಶ್ಚಿಕ್ಷಣಗಳ ಕ್ರಮವನ್ನು ಪ್ರತಿಪಾದಿಸುವ, ಸ್ತ್ರೀಯರ ಸೌಜನ್ಯಾಭಿವೃದ್ಧಿಗಾಗಿ ಸ್ತ್ರೀಕರ್ತೃತ್ವದಿಂದ ಪ್ರಕಟವಾಗುತ್ತಿರುವ, ಉತ್ತಮತರದ ಕನ್ನಡನುಡಿಯ ಮಾಸಪತ್ರಿಕೆ.

ಕ್ರೌ ನಾಲ್ಕರ ಆಕಾರದ ೩೨ ಪುಟಗಳಿಂದ ಸಚಿತ್ರವಾಗಿ ಕಾಲಕ್ಕೆ ತಪ್ಪದೆ ಆರೈ ಮಹಿಳೆಯರ ಪಾಠೋಪಕರಣಕ್ಕೆ ಅನುಕೂಲವಾಗಿಯೂ, ಬಾಲ-ಬಾಲೆಯರ ಚಿತ್ತವಿಕಾಸಕ್ಕೆ ಸಹಕಾರಿಯಾಗಿಯೂ, ಉತ್ತಮಸ್ತುತಿ ಗೀತಾಪ್ರಬಂಧಗಳನ್ನು ಕಾಲಕ್ಕೆ ತಕ್ಕಂತೆ ಪ್ರಕಾಶಪಡಿಸುತ್ತಿರುವುದು. ದ್ವಿತೀಯವರ್ಷದ ಪ್ರಥಮಕಾಣಿಕೆಯಾಗಿ, ದ್ರೌಪದೀ ವಸ್ತ್ರಾಪಹರಣವೆಂಬ ಪುಸ್ತಕವು ಲಭಿಸುವುದು.

ವಾರ್ಷಿಕ ಚಂದಾ ೨-೪-೦ ಹಾಸಲು ವಿ. ಪಿ. ಖರ್ಚು ೦-೫-೦

## (ಪ್ರಥಮ ಸಂಪುಟ)

ಕರ್ಣಾಟಕ ನಂದಿನಿಯ ಪ್ರಥಮ ಸಂಪುಟದ ಸ್ವಲ್ಪ ಪ್ರತಿಗಳು ಮಾತ್ರವೇ ಬೈಂಡಾಗಿ ವಿಕ್ರಯಕ್ಕೆ ಸಿದ್ಧವಾಗಿರುವುವು. ೫೬೨ ಪುಟಗಳನ್ನೂ, ೧೮ ಭಾವಚಿತ್ರಗಳನ್ನೂ ಒಳಕೊಂಡಿರುವ ಈ ಸಂಪುಟದಲ್ಲಿ ಕರ್ಣಾಟಕ ದೇಶಭಕ್ತರ-ಭಾಷಾಸೇವಕರ ಮತ್ತು ಭಾರತೀಯ ಸುಪ್ರಸಿದ್ಧ ಪುರುಷರ, ಮಹಿಳಾಮಹಿಯರ ಜೀವನ ಚರಿತ್ರೆಗಳೂ ಸ್ತ್ರೀಯರಿಗೆ ಅತ್ಯುಪಯುಕ್ತವಾದ ಉಪನ್ಯಾಸಗಳೂ ಸ್ಫೂರ್ತಿದಾಯಕವಾದ ಸಣ್ಣ ಸಣ್ಣ ಲೇಖನಗಳೂ ಅನೇಕ ದೇವರ ನಾಮಗಳೂ ಪ್ರಕಟವಾಗಿರುವುವು. ಮತ್ತು ಸುಮುಖೀವಿಜಯನೆಂಬ ಹರಿಭಜನ ಗ್ರಂಥವು ಬಹುಮಾನವುಸ್ತುಕವಾಗಿ ಲಭಿಸುವುದು. ಬೈಂಡಾದ ಸಂಪುಟ (೧೨ ಸಂಚಿಕೆಗಳ ಪುಸ್ತಕ) ೧ಕ್ಕೆ ಹಾಸಲು ಸೇರಿ ೨-೨-೦ ಮಾತ್ರ. ಬೈಂಡಾಗದೆ ಸಂಚಿಕೆಗಳನ್ನು ತರಿಸಿಕೊಳ್ಳುವವರಿಗೆ ೧೨ ಸಂಚಿಕೆಗಳಿಗೆ ಹಾಸಲು ಸೇರಿ ೧-೧೨-೦ ಮಾತ್ರ. ಬೇಕಾದವರು ಜಾಗ್ರತೆಯಾಗಿ ಬರೆದು ತರಿಸಿಕೊಳ್ಳಬಹುದು.

ವಿಳಾಸ—

ಕಾರ್ಯದರ್ಶಿ,

“ನಂದಿನಿ” ಮಾತೃಮಂದಿರಂ,

ನಂಜನಗೂಡು, (ಮೈಸೂರು ಜಿ||)



